

بانگِ درآ

اقبال

بِسْمِ اللّٰهِ الرَّحْمٰنِ الرَّحِیْمِ

فہرست

حصّہ اول

(.....۱۹۰۵ء تک)

- ۱۔ ہمالہ
- ۲۔ گلِ رنگیں
- ۳۔ عہدِ طفلی
- ۴۔ مرزا غالب
- ۵۔ ابر کو ہسار
- ۶۔ ایک مکڑا اور مکھی
- ۷۔ ایک پہاڑ اور گلہری
- ۸۔ ایک گائے اور بکری
- ۹۔ بچے کی دُعا
- ۱۰۔ ہمدردی
- ۱۱۔ ماں کا خواب
- ۱۲۔ پرندے کی فریاد
- ۱۳۔ خفنگانِ خاک سے استفسار
- ۱۴۔ شمع و پروانہ

- ۱۵۔ عقل و دل
 ۱۶۔ صدائے درد
 ۱۷۔ آفتاب (ترجمہ گائتری)
 ۱۸۔ شمع
 ۱۹۔ ایک آرزو
 ۲۰۔ آفتابِ صبح
 ۲۱۔ دردِ عشق
 ۲۲۔ گلِ پژمردہ
 ۲۳۔ سیدی کی لوحِ ثربت
 ۲۴۔ ماہِ نو
 ۲۵۔ انسان اور بزمِ قدرت
 ۲۶۔ پیامِ صبح
 ۲۷۔ عشق اور موت
 ۲۸۔ زہد اور ریندی
 ۲۹۔ شاعر
 ۳۰۔ دل
 ۳۱۔ موجِ دریا
 ۳۲۔ رخصت اے بزمِ جہاں!
 ۳۳۔ طفلِ شیرخوار
 ۳۴۔ تصویرِ درد
 ۳۵۔ نالہٴ فراق

۳۶۔ چاند

۳۷۔ بلالؓ

۳۸۔ سرگزشتِ آدم

۳۹۔ ترانہ ہندی

۴۰۔ جگنو

۴۱۔ صبح کا ستارہ

۴۲۔ ہندوستانی بچوں کا قومی گیت

۴۳۔ نیا شوالا

۴۴۔ داغ

۴۵۔ ابر

۴۶۔ ایک پرندہ اور جگنو

۴۷۔ بچہ اور شمع

۴۸۔ کنارِ راوی

۴۹۔ التجائے مسافر

غزلیات

۱۔ گلزارِ ہست و بود نہ بیگانہ وارد کچھ

۲۔ نہ آتے ہمیں اس میں تکرار کیا تھی

۳۔ عجب واعظ کی دین داری ہے یارب!

۴۔ لاؤں وہ تنکے کہیں سے آشیانے کے لیے

۵۔ کیا کہوں اپنے چمن سے میں جُدا کیونکر ہوا

۶۔ انوکھی وضع ہے، سارے زمانے سے نرالے ہیں

- ۷۔ ظاہر کی آنکھ سے نہ تماشا کرے کوئی
- ۸۔ کہوں کیا آرزوئے بے دلی مجھ کو کہاں تک ہے
- ۹۔ جنھیں میں ڈھونڈتا تھا آسمانوں میں، زمینوں میں
- ۱۰۔ ترے عشق کی انتہا چاہتا ہوں
- ۱۱۔ کشادہ دست کرم جب وہ بے نیاز کرے
- ۱۲۔ سختیاں کرتا ہوں دل پر، غیر سے غافل ہوں میں
- ۱۳۔ مجنوں نے شہر چھوڑا تو صحرا بھی چھوڑ دے

حصہ دوم

(۱۹۰۵ء سے ۱۹۰۸ء تک)

- ۱۔ محبت
- ۲۔ حقیقتِ حُسن
- ۳۔ پیام
- ۴۔ سوامی رام تیرتھ
- ۵۔ طلبہ علی گڑھ کالج کے نام
- ۶۔ اخترِ صبح
- ۷۔ حُسن و عشق
- ۸۔ کی گود میں بچی دیکھ کر
- ۹۔ کلی
- ۱۰۔ چاند اور تارے
- ۱۱۔ وصال
- ۱۲۔ سلمبلی

۱۳۔ عاشق ہر جائی

۱۴۔ کوششِ ناتمام

۱۵۔ نوائے غم

۱۶۔ عشرتِ امروز

۱۷۔ انسان

۱۸۔ جلوہٴ حُسن

۱۹۔ ایک شام

۲۰۔ تہائی

۲۱۔ پیامِ عشق

۲۲۔ فراق

۲۳۔ عبدالقادر کے نام

۲۴۔ صقلیہ

غزلیات

۱۔ زندگی انساں کی اک دم کے سوا کچھ بھی نہیں

۲۔ الہی عقلِ بخستہ پے کو ذرا سی دیوانگی سکھا دے

۳۔ زمانہ دیکھے گا جب مرے دل سے محشر اٹھے گا گنگو کا

۴۔ چمک تیری عیاں بجلی میں، آتش میں، شرارے میں

۵۔ یوں تو اے بزمِ جہاں! دلکش تھے ہنگامے ترے

۶۔ مثال پر تو مے طوفِ جام کرتے ہیں

۷۔ زمانہ آیا ہے بے حجابی کا، عام دیدار یار ہوگا

حصہ سوم

(۱۹۰۸ء سے.....)

- ۱۔ بلادِ اسلامیہ
- ۲۔ ستارہ
- ۳۔ دو ستارے
- ۴۔ گورستانِ شاہی
- ۵۔ نمودِ صبح
- ۶۔ تضمین بر شعر انبسی شامو
- ۷۔ فلسفہِ غم
- ۸۔ پُھول کا تحفہ عطا ہونے پر
- ۹۔ ترانہِ ملی
- ۱۰۔ وطنیت
- ۱۱۔ ایک حاجی مدینے کے راستے میں
- ۱۲۔ قطعہ (کل ایک شوریدہ خواب گاہِ نبیؐ پر روکے کہ رہا تھا)
- ۱۳۔ شکوہ
- ۱۴۔ چاند
- ۱۵۔ رات اور شاعر
- ۱۶۔ بزمِ انجم
- ۱۷۔ سیرِ فلک
- ۱۸۔ نصیحت

- ۱۹۔ رام
 ۲۰۔ موٹر
 ۲۱۔ انسان
 ۲۲۔ خطاب بہ جوانانِ اسلام
 ۲۳۔ غزوة شوال یا بلالِ عید
 ۲۴۔ شمع اور شاعر
 ۲۵۔ مُسلم
 ۲۶۔ حصو رسالت مآب ﷺ میں
 ۲۷۔ شفا خانہ تجاز
 ۲۸۔ جوابِ شکوہ
 ۲۹۔ ساقی
 ۳۰۔ تعلیم اور اس کے نتائج
 ۳۱۔ قُرْبِ سلطان
 ۳۲۔ شاعر
 ۳۳۔ نویدِ صبح
 ۳۴۔ دُعا
 ۳۵۔ عید پر شعر لکھنے کی فرمائش کے جواب میں
 ۳۶۔ فاطمہ بنتِ عبداللہ
 ۳۷۔ شبنم اور ستارے
 ۳۸۔ محاصرہٴ ادرنہ
 ۳۹۔ غلامِ قادرِ زمیلہ

- ۴۰۔ ایک مکالمہ
 ۴۱۔ میں اور تو
 ۴۲۔ تفسیر بر شعر ابوطالب کلیم
 ۴۳۔ شبلی و حالی
 ۴۴۔ ارققا
 ۴۵۔ صدیق
 ۴۶۔ تہذیبِ حاضر
 ۴۷۔ والدہ مرحومہ کی یاد میں
 ۴۸۔ شعاع آفتاب
 ۴۹۔ عُرقی
 ۵۰۔ ایک خط کے جواب میں
 ۵۱۔ نانک
 ۵۲۔ کفر و اسلام
 ۵۳۔ بلالؓ
 ۵۴۔ مسلمان اور تعلیمِ جدید
 ۵۵۔ پھولوں کی شہزادی
 ۵۶۔ تفسیر بر شعر صائب
 ۵۷۔ فردوس میں ایک مکالمہ
 ۵۸۔ مذہب
 ۵۹۔ جنگِ ریموک کا ایک واقعہ
 ۶۰۔ مذہب

۶۱۔ پیوستہ رہ شجر سے، اُمید بہار رکھ

۶۲۔ شبِ معراج

۶۳۔ پُھول

۶۴۔ شیکسپیر

۶۵۔ میں اور تو

۶۶۔ اسیری

۶۷۔ دریوزہٴ خلافت

۶۸۔ ہمایوں

۶۹۔ حضرِ راہ

۷۰۔ طلوعِ اسلام

غزلیات

۱۔ اے بادِ صبا! کملی والے سے جا کہو پیغام مرا

۲۔ یہ سرو و قمری و بلبلِ فریبِ گوش ہے

۳۔ نالہ ہے بلبلِ شوریدہ ترا خامِ ابھی

۴۔ پردہ چہرے سے اٹھا، انجمنِ آرائی کر

۵۔ پھر بادِ بہار آئی، اقبالِ غزلِ خواں ہو

۶۔ کبھی اے حقیقتِ مُنتظر! نظرِ آلباسِ مجاز میں

۷۔ تیر دام بھی غزلِ آشنا ہے طائرانِ چمن تو کیا

۸۔ گرچہ تو زندانیِ اسباب ہے

ظریفانہ

- ۱۔ مشرق میں اصولِ دین بن جاتے ہیں
- ۲۔ لڑکیاں پڑھ رہی ہیں انگریزی
- ۳۔ شیخ صاحب بھی تو پردے کے کوئی حامی نہیں
- ۴۔ یہ کوئی دن کی بات ہے اے مردِ ہوش مند!
- ۵۔ تعلیم مغربی ہے بہت بُرأت آفریں
- ۶۔ کچھ غم نہیں جو حضرتِ واعظ ہیں تنگ دست
- ۷۔ تہذیب کے مریض کو گولی سے فائدہ!
- ۸۔ انتہا بھی اس کی ہے؟ آخر خریدیں کب تک
- ۹۔ ہم مشرق کے مسکینوں کا دل مغرب میں جائنکا ہے
- ۱۰۔ اصل شہود و شہادہ مشہود ایک ہے
- ۱۱۔ ہاتھوں سے اپنے دامنِ دُنیا نکل گیا
- ۱۲۔ وہ مِس بولی، ارادہ خود گُشی کا جب کیا میں نے
- ۱۳۔ ناداں تھے اس قدر کہ نہ جانی عرب کی قدر
- ۱۴۔ ہندوستان میں جُجو و حکومت ہیں کونسلیں
- ۱۵۔ ممبری امپیریل کونسل کی کچھ مشکل نہیں
- ۱۶۔ دلیل مہر و وفا سے بڑھ کے کیا ہوگی
- ۱۷۔ فرما رہے تھے شیخ طریقِ عمل پہ وعظ
- ۱۸۔ دیکھیے چلتی ہے مشرق کی تجارت کب تک
- ۱۹۔ گائے اک روز ہوئی اُونٹ سے یوں گرم سخن
- ۲۰۔ رات چُھرنے کہہ دیا مجھ سے

- ۲۱۔ یہ آئیہ نوجیل سے نازل ہوئی مجھ پر
- ۲۲۔ جان جائے ہاتھ سے جائے نہ ست
- ۲۳۔ محنت دسر مایہ دنیا میں صف آرا ہو گئے
- ۲۴۔ شام کی سرحد سے رخصت ہے وہ رندِ کیم یزول
- ۲۵۔ تکرارتھی مزارع و مالک میں ایک روز
- ۲۶۔ اٹھا کر پھینک دو باہر گلی میں
- ۲۷۔ کارخانے کا ہے مالک مردکِ ناکردہ کار
- ۲۸۔ سنا ہے میں نے کل یہ گُفتگو تھی کارخانے میں
- ۲۹۔ مسجد تو بنا دی شب بھر میں ایماں کی حرارت والوں نے

دیباچہ

شیخ عبدالقادر پیر سٹریٹ لاسابق مدیر ”مخزن“

کسے خبر تھی کہ غالب مرحوم کے بعد ہندوستان میں پھر کوئی ایسا شخص پیدا ہوگا جو اُردو شاعری کے جسم میں ایک نئی روح پھونک دے گا اور جس کی بدولت غالب کا بے نظیر تخیل اور نرالا اندازِ بیان پھر وجود میں آئیں گے اور ادبِ اُردو کے فروغ کا باعث ہوں گے؛ مگر زبانِ اُردو کی خوش اقبالی دیکھیے کہ اس زمانے میں اقبال سا شاعر اسے نصیب ہوا جس کے کلام کا سکہ ہندوستان بھر کی اُردو داں دُنیا کے دلوں پر بیٹھا ہوا ہے اور جس کی شہرت روم و ایران بلکہ فرنگستان تک پہنچ گئی ہے۔

غالب اور اقبال میں بہت سی باتیں مشترک ہیں۔ اگر میں تناخ کا قائل ہوتا تو ضرور کہتا کہ مرزا اسد اللہ خاں غالب کو اُردو اور فارسی کی شاعری سے جو عشق تھا، اُس نے اُن کی روح کو عدم میں جا کر بھی چین نہ لینے دیا اور مجبور کیا کہ وہ پھر کسی جسدِ خاکی میں جلوہ افروز ہو کر شاعری کے چمن کی آبیاری کرے؛ اور اُس نے پنجاب کے ایک گوشے میں جسے سیالکوٹ کہتے ہیں، دوبارہ جنم لیا اور

محمد اقبال نام پایا۔

جب شیخ محمد اقبال کے والد بزرگوار اور ان کی پیاری ماں ان کا نام تجویز کر رہے ہوں گے تو قبولِ دُعا کا وقت ہوگا کہ اُن کا دیا ہوا نام اپنے پورے معنوں میں صحیح ثابت ہوا اور اُن کا اقبال مند بیٹا ہندوستان میں تحصیل علم سے فارغ ہو کر انگلستان پہنچا، وہاں کیمبرج میں کامیابی سے وقت ختم کر کے جرمنی گیا اور علمی دنیا کے اعلیٰ مدارج طے کر کے واپس آیا۔ شیخ محمد اقبال نے یورپ کے قیام کے زمانے میں بہت سی فارسی کتابوں کا مطالعہ کیا اور اس مطالعے کا خلاصہ ایک محققانہ کتاب کی صورت میں شائع کیا جسے فلسفہ ایران کی مختصر تاریخ کہنا چاہیے۔ اسی کتاب کو دیکھ کر جرمنی والوں نے شیخ محمد اقبال کو ڈاکٹر کا علمی درجہ دیا۔ سرکارِ انگریزی کو، جس کے پاس مشرقی زبانوں اور علوم کی نسبت براہ راست اطلاع کے ذرائع کافی نہیں، جب ایک عرصے کے بعد معلوم ہوا کہ ڈاکٹر صاحب کی شاعری نے عالم گیر شہرت پیدا کر لی ہے تو اُس نے بھی ازراہِ قدردانی سرکارِ ممتاز خطاب انھیں عطا کیا۔ اب وہ ڈاکٹر سر محمد اقبال کے نام سے مشہور ہیں لیکن ان کا نام جس میں یہ لطفِ خداداد ہے کہ نام کا نام ہے اور تخلص کا تخلص، ان کی ڈاکٹری اور سہری سے زیادہ مشہور اور مقبول ہے۔

سیالکوٹ میں ایک کالج ہے جس میں علمائے سلف کی یادگار اور اُن کے نقش قدم پر چلنے والے ایک بزرگ مولوی سید میر حسن ☆ صاحبِ علوم مشرقی کا درس دیتے ہیں۔ حال میں انھیں گورنمنٹ سے خطابِ نٹس العلماء بھی ملا ہے۔ ان کی تعلیم کا یہ خاصہ ہے کہ جو کوئی ان سے فارسی یا عربی سیکھے، اُس کی طبیعت میں اُس زبان کا صحیح مذاق پیدا کر دیتے ہیں۔ اقبال کو بھی اپنی ابتدائے عمر میں مولوی سید میر حسن سا استاد ملا۔ طبیعت میں علم و ادب سے مناسبت

قدرتی طور پر موجود تھی۔ فارسی اور عربی کی تحصیل مولوی صاحب موصوف سے کی، سونے پر سہاگا ہو گیا۔ ابھی اسکول ہی میں پڑھتے تھے کہ کلام موزوں زبان سے نکلنے لگا۔ پنجاب میں اردو کا رواج اس قدر ہو گیا تھا کہ ہر شہر میں زبان دانی اور شعر و شاعری کا چرچا کم و بیش موجود تھا۔ سیالکوٹ میں بھی شیخ محمد اقبال کی طالب علمی کے دنوں میں ایک چھوٹا سا مشاعرہ ہوتا تھا۔ اُس کے لیے اقبال نے کبھی کبھی غزل لکھنی شروع کر دی۔ شعرائے اردو میں اُن دنوں نواب مرزا خاں صاحب داغ دہلوی کا بہت شہرہ تھا اور نظامِ دکن کے استاد ہونے سے اُن کی شہرت اور بھی بڑھ گئی تھی۔ لوگ، جو اُن کے پاس جا نہیں سکتے تھے، خط و کتابت کے ذریعے دور ہی سے اُن سے شاگردی کی نسبت پیدا کرتے تھے۔ غزلیں ڈاک میں اُن کے پاس جاتی تھیں اور وہ اصلاح کے بعد واپس بھیجتے تھے۔ پچھلے زمانے میں جب ڈاک کا یہ انتظام نہ تھا، کسی شاعر کو اتنے شاگرد کیسے میسر آ سکتے تھے۔ اب اس سہولت کی وجہ سے یہ حال تھا کہ سیکفروں آدمی اُن سے غائبانہ تلمذ رکھتے تھے اور انہیں اس کام کے لیے ایک عملہ اور محکمہ رکھنا پڑتا تھا۔ شیخ محمد اقبال نے بھی انہیں خط لکھا اور چند غزلیں اصلاح کے لیے بھیجیں۔ اس طرح اقبال کو اُردو زبان دانی کے لیے بھی ایسے استاد سے نسبت پیدا ہوئی جو اپنے وقت میں زبان کی خوبی کے لحاظ سے فنِ غزل میں یکتا سمجھا جاتا تھا۔ گو اس ابتدائی غزل گوئی میں وہ باتیں تو موجود نہ تھیں جن سے بعد ازاں کلامِ اقبال نے شہرت پائی، مگر جنابِ داغ پہچان گئے کہ پنجاب کے ایک دور افتادہ ضلع کا یہ طالب علم کوئی معمولی غزل گو نہیں۔ اُنھوں نے جلد کہہ دیا کہ کلام میں اصلاح کی گنجائش بہت کم ہے، اور یہ سلسلہ تلمذ کا بہت دیر قائم نہیں رہا۔ البتہ اس کی یاد دونوں طرف رہ گئی۔ داغ کا نام اردو شاعری میں ایسا پایہ رکھتا ہے کہ اقبال کے دل میں

داغ سے اس مختصر اور غائبانہ تعلق کی بھی قدر ہے اور اقبال نے داغ کی زندگی ہی میں قبول عام کا وہ درجہ حاصل کر لیا تھا کہ داغ مرحوم اس بات پر فخر کرتے تھے کہ اقبال بھی ان لوگوں میں شامل ہے جن کے کلام کی انہوں نے اصلاح کی۔ مجھے خود دکن میں اُن سے ملنے کا اتفاق ہوا اور میں نے خود ایسے فخریہ کلمات اُن کی زبان سے سُنے۔

سیالکوٹ کے کالج میں ایف اے کے درجے تک تعلیم تھی۔ بی اے کے لیے شیخ محمد اقبال کولہا ہور آنا پڑا۔ انہیں علمِ فلسفہ کی تحصیل کا شوق تھا اور انہیں لاہور کے اساتذہ میں ایک نہایت شفیق استاد ملا، جس نے فلسفے کے ساتھ اُن کی مناسبت دیکھ کر انہیں خاص توجہ سے پڑھانا شروع کیا۔ پروفیسر آرنلڈ صاحب، جو اب سرٹانس آرنلڈ ہو گئے ہیں اور انگلستان میں مقیم ہیں، غیر معمولی قابلیت کے شخص ہیں۔ قوتِ تحریر اُن کی بہت اچھی ہے اور وہ علمی جستجو اور تلاش کے طریقِ جدید سے خوب واقف ہیں۔ انہوں نے چاہا کہ اپنے شاگرد کو اپنے مذاق اور اپنے طرزِ عمل سے حصہ دیں، اور وہ اس ارادے میں بہت کچھ کامیاب ہوئے۔ پہلے انہوں نے علی گڑھ کالج کی پروفیسری کے زمانے میں اپنے دوست مولانا شبلی مرحوم کے مذاقِ علمی کے پختہ کرنے میں کامیابی حاصل کی تھی، اب انہیں یہاں ایک اور جوہرِ قابلِ نظر آیا جس کے چمکانے کی آرزو اُن کے دل میں پیدا ہوئی۔ اور جو دوستی اور محبت استاد اور شاگرد میں پہلے دن سے پیدا ہوئی، وہ آخراً شاگرد کو استاد کے پیچھے پیچھے انگلستان لے گئی اور وہاں یہ رشتہ اور بھی مضبوط ہو گیا، اور آج تک قائم ہے۔ آرنلڈ خوش ہے کہ میری محنت ٹھکانے لگی اور میرا شاگرد علمی دنیا میں میرے لیے بھی باعثِ شہرت افزائی ہوا اور اقبالِ معترف ہے کہ جس مذاق کی بنیاد سید میر حسن نے ڈالی تھی اور جسے

درمیان میں داغ کے غائبانہ تعارف نے بڑھایا تھا، اُس کے آخری مرحلے آرنلڈ کی شفیقانہ رہبری سے طے ہوئے۔

اقبال کو اپنی علمی منازل طے کرنے میں اچھے اچھے رہبر ملے اور بڑے بڑے علما سے سابقہ پڑا۔ ان لوگوں میں کیمبرج یونیورسٹی کے ڈاکٹر میک ٹیگرٹ، براؤن، نکلسن اور سارلی قابل ذکر ہیں۔ پروفیسر نکلسن تو ہمارے شکرے کے خاص طور پر مستحق ہیں کیونکہ اُنھوں نے اقبال کی مشہور فارسی نظم ”اسرار خودی“ کا انگریزی ترجمہ کر کے اور اُس پر دیباچہ اور حواشی لکھ کر یورپ اور امریکہ کو اقبال سے رُوشناس کیا۔ اسی طرح ہندوستان کی علمی دنیا میں جتنے نامور اُس زمانے میں موجود تھے مثلاً مولانا شبلی مرحوم، مولانا حالی مرحوم، اکبر مرحوم، سب سے اقبال کی ملاقات اور خط و کتابت رہی اور اُن کے اثرات اقبال کے کلام پر اور اقبال کا اثر اُن کی طبائع پر پڑتا رہا۔ مولانا شبلی نے بہت سے خطوط میں اور حضرت اکبر نے نہ صرف خطوں میں بلکہ بہت سے اشعار میں اقبال کے کمال کا اعتراف کیا ہے، اور اقبال نے اپنی نظم میں ان باکمالوں کی جا بجا تعریف کی ہے۔

ابتدائی مشق کے دنوں کو چھوڑ کر اقبال کا اردو کلام بیسویں صدی کے آغاز سے کچھ پہلے شروع ہوتا ہے۔ ۱۹۰۱ء سے غالباً دو تین سال پہلے میں نے اُنھیں پہلی مرتبہ لاہور کے ایک مشاعرے میں دیکھا۔ اس بزم میں ان کو ان کے چند ہم جماعت کھینچ کر لے آئے اور اُنھوں نے کہہ سُن کر ایک غزل بھی پڑھوائی۔ اس وقت تک لاہور میں لوگ اقبال سے واقف نہ تھے۔ چھوٹی سی غزل تھی۔ سادہ سے الفاظ۔ زمین بھی مشکل نہ تھی۔ مگر کلام میں شوخی اور بے ساختہ پن موجود تھا۔ بہت پسند کی گئی۔ اس کے بعد دو تین مرتبہ پھر اسی مشاعرے میں

انھوں نے غزلیں پڑھیں اور لوگوں کو معلوم ہوا کہ ایک ہونہار شاعر میدان میں آیا ہے۔ مگر یہ شہرت پہلے پہلے لاہور کے کالجوں کے طلبہ اور بعض ایسے لوگوں تک محدود رہی جو تعلیمی مشاغل سے تعلق رکھتے تھے۔ اتنے میں ایک ادبی مجلس قائم ہوئی جس میں مشابہت شریک ہونے لگے اور نظم و نثر کے مضامین کی اس میں مانگ ہوئی۔ شیخ محمد اقبال نے اس کے ایک جلسے میں اپنی وہ نظم جس میں کوہ ہمالہ سے خطاب ہے، پڑھ کر سُنائی۔ اس میں انگریزی خیالات تھے اور فارسی بندشیں۔ اس پر خوبی یہ کہ وطن پرستی کی چاشنی اس میں موجود تھی۔ مذاق زمانہ اور ضرورتِ وقت کے موافق ہونے کے سبب بہت مقبول ہوئی اور کئی طرف سے فرمائشیں ہونے لگیں کہ اسے شائع کیا جائے، مگر شیخ صاحب یہ عذر کر کے کہ ابھی نظر ثانی کی ضرورت ہے، اُسے اپنے ساتھ لے گئے اور وہ اُس وقت چھپنے نہ پائی۔ اس بات کو تھوڑا ہی عرصہ گزرا تھا کہ میں نے ادب اُردو کی ترقی کے لیے رسالہ ہفتزن جاری کرنے کا ارادہ کیا۔ اس اثنا میں شیخ محمد اقبال سے میری دوستانہ ملاقات پیدا ہو چکی تھی۔ میں نے ان سے وعدہ لیا کہ اس رسالے کے حصہ نظم کے لیے وہ نئے رنگ کی نظمیں مجھے دیا کریں گے۔ پہلا رسالہ شائع ہونے کو تھا کہ میں ان کے پاس گیا اور میں نے ان سے کوئی نظم مانگی۔ انھوں نے کہا ابھی کوئی نظم تیار نہیں۔ میں کہا کہ ہمالہ والی نظم دے دیجیے اور دوسرے مہینے کے لیے کوئی اور لکھیے۔ انھوں نے اس نظم کے دینے میں پس و پیش کی کیونکہ انھیں یہ خیال تھا کہ اس میں کچھ خامیاں ہیں، مگر میں دیکھ چکا تھا کہ وہ بہت مقبول ہوئی، اس لیے میں نے زبردستی وہ نظم ان سے لے لی اور ہفتزن کی پہلی جلد کے پہلے نمبر میں، جو اپریل ۱۹۰۱ء میں نکلا شائع کر دی۔ یہاں سے گویا اقبال کی اُردو شاعری کا پبلک طور پر آغاز ہوا اور ۱۹۰۵ء تک، جب وہ ولایت

گئے، یہ سلسلہ جاری رہا۔ اس عرصے میں وہ عموماً مہفزن کے ہر نمبر کے لیے کوئی نہ کوئی نظم لکھتے تھے اور جوں جوں لوگوں کو ان کی شاعری کا حال معلوم ہوتا گیا، جا بجا مختلف رسالوں اور اخباروں سے فرمائشیں آنے لگیں اور انجمنیں اور مجالس درخواستیں کرنے لگیں کہ اُن کے سالانہ جلسوں میں لوگوں کو وہ اپنے کلام سے محظوظ کریں۔ شیخ صاحب اُس وقت طالب علمی سے فارغ ہو کر گورنمنٹ کالج میں پروفیسر ہو گئے تھے اور دن رات علمی صحبتوں اور مشاغل میں بسر کرتے تھے۔ طبیعت زوروں پر تھی، شعر کہنے کی طرف جس وقت مائل ہوتے تو غضب کی آمد ہوتی تھی۔ ایک ایک نشست میں بے شمار شعر ہو جاتے تھے۔ ان کے دوست اور بعض طالب علم جو پاس ہوتے پنسل کا غد لے کر لکھتے جاتے اور وہ اپنی دُھن میں کہتے جاتے۔ میں نے اُس زمانے میں انھیں کبھی کاغذ قلم لے کر فکر سخن کرتے نہیں دیکھا۔ موزوں الفاظ کا ایک دریا بہتا یا ایک چشمہ اُبلتا معلوم ہوتا تھا۔ ایک خاص کیفیت رقت کی عموماً ان پر طاری ہوتی تھی۔ اپنے اشعار سُریلی آواز میں ترنم سے پڑھتے تھے، خود وجد کرتے اور دوسروں کو وجد میں لاتے تھے۔ یہ عجیب خصوصیت ہے کہ حافظہ ایسا پایا ہے کہ جتنے شعر اس طرح زبان سے نکلیں، اگر وہ ایک مسلسل نظم کے ہوں تو سب کے سب دوسرے وقت اور دوسرے دن اُسی ترتیب سے حافظے میں محفوظ ہوتے ہیں جس ترتیب سے وہ کہے گئے تھے اور درمیان میں خود وہ انھیں قلمبند بھی نہیں کرتے۔ مجھے بہت سے شعرا کی ہم نشینی کا موقع ملا ہے اور بعض کو میں نے شعر کہتے بھی دیکھا اور سنا ہے، مگر یہ رنگ کسی اور میں نہیں دیکھا۔ اقبال کی ایک اور خصوصیت یہ ہے کہ بایں ہمہ موزونی طبع وہ حسب فرمائش شعر کہنے سے قاصر ہے۔ جب طبیعت خود مائل نظم ہو تو جتنے شعر چاہے کہہ دے مگر یہ کہ ہر وقت اور ہر موقع پر حسب فرمائش وہ

کچھ لکھ سکے، یہ قریب قریب ناممکن ہے۔ اسی لیے جب ان کا نام نکلا اور فرمائشوں کی بھرمار ہوئی تو انھیں اکثر فرمائشوں کی تعمیل سے انکار ہی کرنا پڑا۔ اسی طرح انجمنوں اور مجالس کو بھی وہ عموماً جواب ہی دیتے رہے۔ فقط لاہور کی انجمن حمایت اسلام کو بعض وجودہ کے سبب یہ موقع ملا کہ اس کے سالانہ جلسوں میں کئی سال متواتر اقبال نے اپنی نظم سنائی، جو خاص جلسے کے لیے لکھی جاتی تھی اور جس کی فکر وہ پہلے سے کرتے رہتے تھے۔

اوّل اوّل جو نظمیں جلسہ عام میں پڑھی جاتی تھیں تحت اللفظ پڑھی جاتی تھیں اور اس طرز میں بھی ایک لطف تھا۔ مگر بعض دوستوں نے ایک مرتبہ جلسہ عام میں شیخ محمد اقبال سے بہ اصرار کہا کہ وہ نظم ترنم سے پڑھیں۔ ان کی آواز قدرتا بلند اور خوش آئند ہے۔ طرز ترنم سے بھی خاصے واقف ہیں۔ ایسا سماں بندھا کہ سکوت کا عالم چھا گیا اور لوگ جھومنے لگے۔ اس کے دو نتیجے ہوئے۔ ایک تو یہ کہ ان کے لیے تحت اللفظ پڑھنا مشکل ہو گیا، جب کبھی پڑھیں لوگ اصرار کرتے ہیں کہ لے سے پڑھا جائے، دوسرا یہ کہ پہلے تو خواص ہی ان کے کلام کے قدر دان تھے اور اُس کو سمجھ سکتے تھے، اس کشش کے سبب عوام بھی کھینچ آئے۔ لاہور میں جلسہ حمایت اسلام میں جب اقبال کی نظم پڑھی جاتی ہے تو دس دس ہزار آدمی ایک وقت میں جمع ہوتے ہیں اور جب تک نظم پڑھی جائے، لوگ دم بخود بیٹھے رہتے ہیں۔ جو سمجھتے ہیں وہ بھی محو اور جو نہیں سمجھتے وہ بھی محو ہوتے ہیں۔

۱۹۰۵ء سے ۱۹۰۸ء تک اقبال کی شاعری کا ایک دوسرا دور شروع ہوا۔ یہ وہ زمانہ ہے جو انھوں نے یورپ میں بسر کیا۔ گو وہاں انھیں شاعری کے لیے نسبتاً کم وقت ملا اور ان نظموں کی تعداد جو وہاں کے قیام میں لکھی گئیں، تھوڑی ہے مگر

ان میں ایک خاص رنگ وہاں کے مشاہدات کا نظر آتا ہے۔ اُس زمانے میں دو بڑے تغیران کے خیالات میں آئے۔ ان تین سالوں میں سے دو سال ایسے تھے جن میں میرا بھی وہیں قیام تھا اور اکثر ملاقات کے موقعے ملتے رہتے تھے۔ ایک دن شیخ محمد اقبال نے مجھ سے کہا کہ ان کا ارادہ مصمم ہو گیا ہے کہ وہ شاعری کو ترک کر دیں اور قسم کھالیں کہ شعر نہیں کہیں گے اور جو وقت شاعری میں صرف ہوتا ہے، اُسے کسی اور مفید کام میں صرف کریں گے۔ میں نے ان سے کہا کہ ان کی شاعری ایسی شاعری نہیں ہے جسے ترک کرنا چاہیے بلکہ ان کے کلام میں وہ تاثیر ہے جس سے ممکن ہے کہ ہماری در ماندہ قوم اور ہمارے کم نصیب ملک کے امراض کا علاج ہو سکے، اس لیے ایسی مفید خداداد طاقت کو بیکار کرنا درست نہ ہو گا۔ شیخ صاحب کچھ قائل ہوئے، کچھ نہ ہوئے اور یہ قرار پایا کہ آرنلڈ صاحب کی رائے پر آخری فیصلہ چھوڑا جائے۔ اگر وہ مجھ سے اتفاق کریں تو شیخ صاحب اپنے ارادہ ترک شعر کو بدل دیں اور اگر وہ شیخ صاحب سے اتفاق کریں تو ترک شعر اختیار کیا جائے۔ میں سمجھتا ہوں کہ علمی دنیا کی خوش قسمتی تھی کہ آرنلڈ صاحب نے مجھ سے اتفاق رائے کیا اور فیصلہ یہی ہوا کہ اقبال کے لیے شاعری کو چھوڑنا جائز نہیں اور جو وقت وہ اس شغل کی نذر کرتے ہیں، وہ ان کے لیے بھی مفید ہے اور ان کے ملک و قوم کے لیے بھی مفید ہے۔ ایک تغیر جو ہمارے شاعر کی طبیعت میں آیا تھا، اس کا تو یوں خاتمہ ہوا مگر دوسرا تغیر ایک چھوٹے سے آغاز سے ایک بڑے انجام تک پہنچا یعنی اقبال کی شاعری نے فارسی زبان کو اُردو زبان کی جگہ اپنا ذریعہ اظہار خیال بنا لیا۔

فارسی میں شعر کہنے کی رغبت اقبال کی طبیعت کئی اسباب سے پیدا ہوئی ہو گی، اور میں سمجھتا ہوں کہ انھوں نے اپنی کتاب حالات تصوف کے متعلق لکھنے

کے لیے جو کتب بینی کی، اُس کو بھی ضرور اس تغیر مذاق میں دخل ہوگا۔ اس کے علاوہ جوں جوں اُن کا مطالعہ علمِ فلسفہ کے متعلق گہرا ہوتا گیا اور دقیق خیالات کے اظہار کو بھی چاہا تو اُنھوں نے دیکھا کہ فارسی کے مقابلے میں اُردو کا سرمایہ بہت کم ہے اور فارسی میں کئی فقرے اور جملے سانچے میں ڈھلے ہوئے ایسے ملتے ہیں جن کے مطابق اُردو میں فقرے ڈھالنے آسان نہیں، اس لیے وہ فارسی کی طرف مائل ہو گئے۔ مگر بظاہر جس چھوٹے سے واقعے سے ان کی فارسی گوئی کی ابتدا ہوئی ہے، وہ یہ ہے کہ ایک مرتبہ وہ ایک دوست کے ہاں مدعو تھے جہاں ان سے فارسی اشعار سنانے کی فرمائش ہوئی اور پوچھا گیا کہ وہ فارسی شعر بھی کہتے ہیں یا نہیں۔ انھیں اعتراف کرنا پڑا کہ انھوں نے سوائے ایک آدھ شعر کبھی کہنے کے، فارسی لکھنے کی کوشش نہیں کی۔ مگر کچھ ایسا وقت تھا اور اس فرمائش نے ایسی تحریک ان کے دل میں پیدا کی کہ دعوت سے واپس آ کر، بستر پر لیٹے ہوئے، باقی وقت وہ شاید فارسی اشعار کہتے رہے اور صبح اُٹھتے ہی وہ مجھ سے ملے تو دو تازہ غزلیں فارسی میں تیار تھیں جو انھوں نے زبانی مجھے سنائیں۔ ان غزلوں کے کہنے سے انھیں اپنی فارسی گوئی کی قوت کا حال معلوم ہوا جس کا پہلے انھوں نے اس طرح امتحان نہیں کیا تھا۔ اس کے بعد ولایت سے واپس آنے پر گو کبھی کبھی اُردو کی نظمیں بھی کہتے تھے مگر طبیعت کا رخ فارسی کی طرف ہو گیا۔ یہ ان کی شاعری کا تیسرا دور ہے جو ۱۹۰۸ء کے بعد سے شروع ہوا اور جواب تک چل رہا ہے۔ اس عرصے میں اُردو نظمیں بھی بہت سی ہوئیں اور اچھی اچھی، جن کی دھوم مچ گئی۔ مگر اصل کام جس کی طرف وہ متوجہ ہو گئے، وہ ان کی فارسی مثنوی (سدا را نودے) تھی۔ اس کا خیال دیر تک ان کے دماغ میں رہا اور رفتہ رفتہ دماغ سے صفحہ قرطاس پر اُترنے لگا، اور آخر ایک مستقل کتاب کی صورت میں

ظہور پذیر ہوا جس سے اقبال کا نام ہندوستان سے باہر بھی مشہور ہو گیا۔
 فارسی میں اقبال کے قلم سے تین کتابیں اس وقت تک نکلی ہیں؛ 'اسرارِ
 خودی'، 'رموز بے خودی' اور 'پیام مشرق'۔ ایک سے ایک بہتر! پہلی کتاب سے
 دوسری میں زبان زیادہ سادہ اور عام فہم ہو گئی ہے اور تیسری دوسری سے زیادہ
 سلیس ہے۔ جو لوگ اقبال کے اردو کلام کے دلدادہ ہیں، وہ فارسی نظموں کو دیکھ
 کر مایوس ہوئے ہوں گے۔ مگر انھیں یاد رکھنا چاہیے کہ فارسی نے وہ کام کیا جو
 اردو سے نہیں ہو سکتا تھا۔ تمام اسلامی دنیا میں جہاں فارسی کم و بیش متداول ہے،
 اقبال کا کلام اس ذریعے سے پہنچ گیا اور اس میں ایسے خیالات تھے جن کی ایسی
 وسیع اشاعت ضروری تھی اور اسی وسیلے سے یورپ اور امریکہ والوں کو ہمارے
 ایسے قابل قدر مصنف کا حال معلوم ہوا۔ پیام مشرق میں ہمارے مصنف
 نے یورپ کے ایک نہایت بلند پایہ شاعر گوٹے کے سلامِ مغرب کا جواب
 لکھا ہے اور اس میں نہایت حکیمانہ خیالات کا اظہار بہت خوب صورتی سے کیا
 گیا ہے۔ اس کے اشعار میں بعض بڑے بڑے عقدے حل ہوئے ہیں جو پہلے
 آسان طریق سے بیان نہیں ہوئے تھے۔ مدت سے بعض رسائل اور اخبارات
 میں ڈاکٹر محمد اقبال کو ترجمان حقیقت کے لقب سے یاد کیا جاتا ہے اور ان
 کتابوں کے خاص خاص اشعار سے یہ ثابت ہے کہ وہ اس لقب سے ملقب
 ہونے کے مستحق ہیں، اور جس کسی نے یہ لقب ان کے لیے پہلے وضع کیا ہے،
 اُس نے کوئی مبالغہ نہیں کیا۔

فارسی گوئی کا ایک اثر اقبال کے اردو کلام پر یہ ہوا ہے کہ جو نظمیں اردو
 میں دو رسوم میں لکھی گئی ہیں، اُن میں سے اکثر میں فارسی ترکیبیں اور فارسی
 بندشیں پہلے سے بھی زیادہ ہیں اور بعض جگہ فارسی اشعار پر تضمین کی گئی ہے۔ گویا

یہ معلوم ہوتا ہے کہ اہم قلم جو فارسی کے میدان میں گامزن ہے، اُس کی باگ کسی قدر تکلف کے ساتھ اُردو کی طرف موڑی جا رہی ہے۔

اقبال کا اُردو کلام جو وقتاً فوقتاً ۱۹۰۱ء سے لے کر آج تک رسالوں اور اخباروں میں شائع ہوا اور انجمنوں میں پڑھا گیا، اُس کے مجموعے کی اشاعت کے بہت لوگ خواہاں تھے۔ ڈاکٹر صاحب کے احباب بارہا تقاضا کرتے تھے کہ اُردو کلام کا مجموعہ شائع کیا جائے مگر کئی وجوہات سے آج تک مجموعہ اُردو شائع نہیں ہو سکا تھا۔ خدا کا شکر ہے کہ آخراہ شائقین کلام اُردو کی یہ دیرینہ آرزو بر آئی اور اقبال کی اُردو نظموں کا مجموعہ شائع ہوتا ہے جو دو سو بانوے صفحات پر مشتمل ہے اور تین حصوں پر منقسم ہے۔ حصہ اول میں ۱۹۰۵ء تک کی نظمیں ہیں، حصہ دوم میں ۱۹۰۵ء سے ۱۹۰۸ء تک کی اور حصہ سوم میں ۱۹۰۸ء سے لے کر آج تک کا اُردو کلام ہے۔ یہ دعوے سے کہا جاسکتا ہے کہ اُردو میں آج تک کوئی ایسی کتاب اشعار کی موجود نہیں ہے جس میں خیالات کی یہ فراوانی ہو اور اس قدر مطالب و معانی یکجا ہوں۔ اور کیوں نہ ہو، ایک صدی کے چہارم حصے کے مطالعے اور تجربے اور مشاہدے کا نچوڑ اور سیر و سیاحت کا نتیجہ ہے۔ بعض نظموں میں ایک ایک شعر اور ایک ایک مصرع ایسا ہے کہ اُس پر ایک مستقل مضمون لکھا جاسکتا ہے۔ یہ مختصر سا مضمون جو بطور دیباچہ لکھا گیا ہے، اس میں مختلف نظموں کی تنقید یا مختلف اوقات کی نظموں کے باہم مقابلے کی گنجائش نہیں، اس کے لیے اگر ہو سکا تو میں کوئی اور موقع تلاش کروں گا۔ سر دست میں صاحبانِ ذوق کو مبارک باد دیتا ہوں کہ اُردو کُلّیات اقبال اُن کے سامنے رسالوں اور گلدستوں کے اوراق پریشاں سے نکل کر ایک مجموعہ دل پذیر کی شکل میں جلوہ گر ہے، اور اُمید ہے کہ جو لوگ مدت سے اس کلام کو یکجا دیکھنے کے مشتاق تھے، وہ

اس مجموعے کو شوق کی نگاہوں سے دیکھیں گے اور دل سے اس کی قدر کریں گے۔

آخر میں اُردو شاعری کی طرف سے میں یہ درخواست قابلِ مصنف سے کرتا ہوں کہ وہ اپنے دل و دماغ سے اُردو کو وہ حصہ دیں جس کی وہ مستحق اور محتاج ہے۔ خود انھوں نے غالب کی تعریف میں چند بند لکھے ہیں جن میں ایک شعر میں اُردو کی حالت کا صحیح نقشہ کھینچا ہے۔

گنسوئے اُردو ابھی منت پذیر شانہ ہے

شع یہ سودائی دلسوزی پروانہ ہے

ہم ان کا یہ شعر پڑھ کر ان سے یہ کہتے ہیں کہ جس احساس نے یہ شعر ان سے نکلوایا تھا، اُس سے کام لے کر اب وہ پھر کچھ عرصے کے لیے گیسوئے اُردو کے سنوارنے کی طرف متوجہ ہوں اور ہمیں موقع دیں کہ ہم اس مجموعہ اُردو کو جو اس قدر دیر کے بعد چھپا ہے، ایک دوسرے کلیات اُردو کا پیش خیمہ سمجھیں۔

ہمالہ

اے ہمالہ! اے فصیلِ کشورِ ہندوستان
 چومتا ہے تیری پیشانی کو جھک کر آسماں
 تجھ میں کچھ پیدا نہیں دیرینہ روزی کے نشاں
 تُو جواں ہے گردشِ شام و سحر کے درمیاں
 ایک جلوہ تھا کلیمِ طُورِ سینا کے لیے
 تُو تجلی ہے سراپا چشمِ بینا کے لیے
 امتحانِ دیدہ ظاہر میں کوہستاں ہے تُو
 پاسباں اپنا ہے تو، دیوارِ ہندوستان ہے تُو
 مطلعِ اوّلِ فلکِ جس کا ہو وہ دیواں ہے تُو
 سُوئے خلوتِ گاہِ دل دامنِ کشِ انساں ہے تُو
 برف نے بانڈھی ہے دستارِ فضیلت تیرے سر
 خندہ زن ہے جو گلہ مہرِ عالمتاب پر
 تیری عمرِ رفتہ کی اک آن ہے عہدِ گہن
 وادیوں میں ہیں تری کالی گھٹائیں خیمہ زن
 چوٹیاں تیری ثریا سے ہیں سرگرمِ سخن
 تو زمیں پر اور پہنائے فلک تیرا وطن

پشمِ دامن ترا آئینہ سیال ہے
 دامنِ موج ہوا جس کے لیے رُومال ہے
 ابر کے ہاتھوں میں رہوایِ ہوا کے واسطے
 تازیانہ دے دیا برقِ سرِ کھسار نے
 اے ہمالہ کوئی بازی گاہ ہے تُو بھی، جسے
 دستِ قُدرت نے بنایا ہے عناصر کے لیے
 ہائے کیا فرطِ طرب میں جھومتا جاتا ہے ابر
 فیلِ بے زنجیر کی صورت اڑا جاتا ہے ابر
 جنبشِ موجِ نسیمِ صبح گہوارہ بنی
 جھومتی ہے نشہ ہستی میں ہر گل کی کلی
 یوں زبانِ برگ سے گویا ہے اس کی خاموشی
 دستِ گلچیں کی جھٹک میں نے نہیں دیکھی کبھی
 کہ رہی ہے میری خاموشی ہی افسانہ مرا
 گنجِ خلوت خانہ قُدرت ہے کاشانہ مرا
 آتی ہے ندیِ فرازِ کوہ سے گاتی ہوئی
 کوثر و تسنیم کی موجوں کو شرماتی ہوئی
 آئینہ سا شاید قُدرت کو دکھلاتی ہوئی
 سنگِ رہ سے گاہِ بچتی گاہِ ٹکراتی ہوئی

چھیڑتی جا اس عراقِ دل نشیں کے ساز کو
 اے مُسافرِ دل سمجھتا ہے تری آواز کو
 لیلیٰ شب کھلتی ہے آ کے جب زلفِ رسا
 دامنِ دل کھینچتی ہے آبشاروں کی صدا
 وہ خموشی شام کی جس پر تکلم ہو فدا
 وہ درختوں پر تفکر کا سماں چھایا ہوا
 کانپتا پھرتا ہے کیا رنگِ شفق گہسار پر
 خوشنما لگتا ہے یہ غازہ ترے رُخسار پر
 اے ہمالہ! داستاں اُس وقت کی کوئی سنا
 مسکنِ آباءِ انساں جب بنا دامن ترا
 کچھ بتا اُس سیدھی سادی زندگی کا ماجرا
 داغ جس پر غازہ رنگِ تکلف کا نہ تھا
 ہاں دکھا دے اے تصور پھر وہ صبح و شام تو
 دوڑ پیچھے کی طرف اے گردشِ ایام تو

گل رنگیں

تو شناسائے خراشِ عقدہ مشکل نہیں
 اے گلِ رنگیں ترے پہلو میں شاید دل نہیں
 زیبِ محفل ہے، شریکِ شورشِ محفل نہیں
 یہ فراغتِ بزمِ ہستی میں مجھے حاصل نہیں
 اس چمن میں میں سراپا سوز و سازِ آرزو
 اور تیری زندگانی بے گدازِ آرزو
 توڑ لینا شاخ سے تجھ کو مرا آئیں نہیں
 یہ نظرِ غیر از نگاہِ چشمِ صورت میں نہیں
 آہ! یہ دستِ جفاؤ اے گلِ رنگیں نہیں
 کس طرح تجھ کو یہ سمجھاؤں کہ میں گلچیں نہیں
 کام مجھ کو دیدہٴ حکمت کے اُلجھیدوں سے کیا
 دیدہٴ بلبل سے میں کرتا ہوں نظارہ ترا
 سو زبانوں پر بھی خاموشی تجھے منظور ہے
 راز وہ کیا ہے ترے سینے میں جو مستور ہے
 میری صورت تو بھی اک برگِ ریاضِ طور ہے
 میں چمن سے دور ہوں، تو بھی چمن سے دور ہے
 مطمئن ہے تو، پریشاں مثلِ بو رہتا ہوں میں

زخمی شمشیرِ ذوقِ جستجو رہتا ہوں میں
 یہ پریشانی مری سامانِ جمعیت نہ ہو
 یہ جگر سوزی چراغِ خانہِ حکمت نہ ہو
 ناتوانی ہی مری سرمایہٴ قوت نہ ہو
 رشکِ جامِ جمِ مرا آئینہٴ حیرت نہ ہو
 یہ تلاشِ متصلِ شمعِ جہاں افروز ہے
 تو سنِ ادراکِ انساں کو خرامِ آموز ہے

عہدِ طفلی

تھے دیارِ نو زمین و آسماں میرے لیے
 وسعتِ آغوشِ مادرِ اک جہاں میرے لیے
 تھی ہر اک جنبشِ نشانِ لطفِ جاں میرے لیے
 حرفِ بے مطلب تھی خود میری زباں میرے لیے
 درد، طفلی میں اگر کوئی رلاتا تھا مجھے
 شورشِ زنجیرِ در میں لطفِ آتا تھا مجھے
 تکتے رہنا ہائے! وہ پہروں تلک سُوئے قمر
 وہ پھٹے بادل میں بے آوازِ پا اُس کا سفر

پوچھنا رہ رہ کے اُس کے کوہ و صحرا کی خبر
 اور وہ حیرت دروغِ مصلحت آمیز پر
 آنکھ وقف دید تھی، لب مائلِ گفتار تھا
 دل نہ تھا میرا، سراپا ذوقِ استفسار تھا

مرزا غالب

فکرِ انساں پر تری ہستی سے یہ روشن ہوا
 ہے پر مرغِ تخیل کی رسائی تا کجا
 تھا سراپا روحِ تُو، بزمِ سخن پیکرِ ترا
 زیبِ محفل بھی رہا، محفل سے پنہاں بھی رہا
 دید تیری آنکھ کو اُس حُسن کی منظور ہے
 بن کے سوزِ زندگی ہر شے میں جو مستور ہے
 محفلِ ہستی تری برہم سے ہے سرمایہ دار
 جس طرح ندی کے نغموں سے سکوتِ کوہسار
 تیرے فردوسِ تخیل سے ہے قدرت کی بہار
 تیری کشتِ فکر سے اُگتے ہیں عالمِ سبزہوار
 زندگی مضمَر ہے تیری شوخیِ تحریر میں
 تابِ گویائی سے جنبش ہے لبِ تصویر میں

نُطْقِ کو سَوِ ناز ہیں تیرے لبِ اعجاز پر
 مَحْوِ حیرت ہے ثریا رَفَعَتِ پرواز پر
 شاید مضمونِ تَصَدَّقِ ہے ترے انداز پر
 خندہ زن ہے غنچہٴ دلی گُلِ شیراز پر
 آہ! تُو اُجڑی ہوئی دلی میں آرامیدہ ہے
 گلشنِ ویر میں تیرا ہم نوا خوابیدہ ہے
 لُطْفِ گویائی میں تیری ہمسری ممکن نہیں
 ہو تخیل کا نہ جب تک فکرِ کامل ہم نشین
 ہائے! اب کیا ہو گئی ہندوستان کی سر زمیں
 آہ! اے نظارہ آموزِ نگاہِ نکتہ ہیں
 گیسوئے اُردو ابھی منت پذیرِ شانہ ہے
 شمعِ یہ سودائی دل سوزی پروانہ ہے
 اے جہان آباد! اے گہوارہٴ عِلْمِ و ہُنر
 ہیں سراپا نالہٴ خاموش تیرے بام و در
 ذرے ذرے میں ترے خوابیدہ ہیں شمس و قمر
 یوں تو پوشیدہ ہیں تیری خاک میں لاکھوں گہر
 دن تجھ میں کوئی فخرِ روزگار ایسا بھی ہے؟
 تجھ میں پنہاں کوئی موتی آبدار ایسا بھی ہے؟

ابرِ کوہسار

ہے بلندی سے فلک بوس نشیمن میرا
 ابرِ کُہسار ہوں گلِ پاش ہے دامن میرا
 کبھی صحراء کبھی گلزار ہے مسکن میرا
 شہر و ویرانہ مرا، بحر مرا، بن میرا
 کسی وادی میں جو منظور ہو سونا مجھ کو
 سبزہ کوہ ہے محمل کا بچھونا مجھ کو
 مجھ کو قدرت نے سکھایا ہے دُرافشاں ہونا
 ناقہ شابدِ رحمت کا حُدی خواں ہونا
 غم زدائے دلِ افسردہ دہقان ہونا
 رونقِ بزمِ جوانانِ گلستاں ہونا
 بن کے گیسو رُخِ ہستی پہ بکھر جاتا ہوں
 شانہ موجہ صرصر سے سنور جاتا ہوں
 دُور سے دیدہ امید کو ترساتا ہوں
 کسی بستی سے جو خاموش گزر جاتا ہوں
 سیر کرتا ہوا جس دم لبِ جو آتا ہوں
 بالیاں نہر کو گرداب کی پہناتا ہوں

سبزہ مزرعِ نوخیز کی امید ہوں میں
 زادۂ بحر ہوں، پروردہٗ خورشید ہوں میں
 چشمہٗ کوہ کو دی شورشِ قلم میں نے
 اور پرندوں کو کیا مجھِ ترتم میں نے
 سر پہ سبزے کے کھڑے ہو کے کہا تم میں نے
 غنچہٗ گل کو دیا ذوقِ تپسم میں نے
 فیض سے میرے نمونے ہیں شبستانوں کے
 جھونپڑے دامنِ گھسار میں دہقانوں کے

ایک مکڑا اور مکھی

(ماخوذ) بچوں کے لیے

اک دن کسی مکھی سے یہ کہنے لگا مکڑا
 اس راہ سے ہوتا ہے گزر روز تمھارا
 لیکن مری کٹیا کی نہ جاگی کبھی قسمت
 بھولے سے کبھی تم نے یہاں پاؤں نہ رکھا
 غیروں سے نہ ملیے تو کوئی بات نہیں ہے
 اپنوں سے مگر چاہیے یوں کھینچ کے نہ رہنا

آؤ جو مرے گھر میں تو عزت ہے یہ میری
 وہ سامنے سیڑھی ہے جو منظور ہو آنا
 مکھی نے سُنی بات جو مکڑے کی تو بولی
 حضرت! کسی نادان کو دیجے گا یہ دھوکا
 اس جال میں مکھی کبھی آنے کی نہیں ہے
 جو آپ کی سیڑھی پہ چڑھا، پھر نہیں اُترا
 مکڑے نے کہا واہ! فریبی مجھے سمجھے
 تم سا کوئی نادان زمانے میں نہ ہو گا
 منظور تمھاری مجھے خاطر تھی وگرنہ
 کچھ فائدہ اپنا تو مرا اس میں نہیں تھا
 اُڑتی ہوئی آئی ہو خدا جانے کہاں سے
 ٹھہرو جو مرے گھر میں تو ہے اس میں برا کیا!
 اس گھر میں کئی تم کو دکھانے کی ہیں چیزیں
 باہر سے نظر آتا ہے چھوٹی سی یہ کٹیا
 لٹکے ہوئے دروازوں پہ باریک ہیں پردے
 دیواروں کو آئینوں سے ہے میں نے سجایا
 مہمانوں کے آرام کو حاضر ہیں بچھونے
 ہر شخص کو ساماں یہ میسر نہیں ہوتا

مکھی نے کہا خیر، یہ سب ٹھیک ہے لیکن
 میں آپ کے گھر آؤں، یہ امید نہ رکھنا
 ان نرم بچھونوں سے خدا مجھ کو بجائے
 سو جائے کوئی ان پہ تو پھر اٹھ نہیں سکتا
 مڑے نے کہا دل میں، سنی بات جو اُس کی
 پھانسون اسے کس طرح یہ کم بخت ہے دانا
 سو کام خوشامد سے نکلتے ہیں جہاں میں
 دیکھو جسے دنیا میں خوشامد کا ہے بندا
 یہ سوچ کے مکھی سے کہا اُس نے بڑی بی!
 اللہ نے بخشا ہے بڑا آپ کو رُتبا
 ہوتی ہے اُسے آپ کی صورت سے محبت
 ہو جس نے کبھی ایک نظر آپ کو دیکھا
 آنکھیں ہیں کہ ہیرے کی چمکتی ہوئی کنیاں
 سر آپ کا اللہ نے کلنی سے سجایا
 یہ حُسن، یہ پوشاک، یہ خوبی، یہ صفائی
 پھر اس پہ قیامت ہے یہ اڑتے ہوئے گانا
 مکھی نے سنی جب یہ خوشامد تو پسپی
 بولی کہ نہیں آپ سے مجھ کو کوئی کھٹکا
 انکار کی عادت کو سمجھتی ہوں بُرا میں

سچ یہ ہے کہ دل توڑنا اچھا نہیں ہوتا
یہ بات کہی اور اڑی اپنی جگہ سے
پاس آئی تو مکڑے نے اچھل کر اُسے پکڑا
بھوکا تھا کئی روز سے، اب ہاتھ جو آئی
آرام سے گھر بیٹھ کے مکھی کو اڑایا

ایک پہاڑ اور گلہری

(ماخوذ از ایرسن)

(بچوں کے لیے)

کوئی پہاڑ یہ کہتا تھا اک گلہری سے
تجھے ہو شرم تو پانی میں جا کے ڈوب مرے
ذرا سی چیز ہے، اس پر غرور، کیا کہنا
یہ عقل اور یہ سمجھ، یہ شعور، کیا کہنا!
خدا کی شان ہے ناچیز چیز بن بیٹھیں
جو بے شعور ہوں یوں باتمیز بن بیٹھیں
تری بساط ہے کیا میری شان کے آگے
زمیں ہے پست مری آن بان کے آگے

جو بات مجھ میں ہے، تجھ کو وہ ہے نصیب کہاں
 بھلا پہاڑ کہاں، جانور غریب کہاں!
 کہا یہ سُن کے گلہری نے، مُنہ سنبھال ذرا
 یہ کچی باتیں ہیں دل سے انھیں نکال ذرا
 جو میں بڑی نہیں تیری طرح تو کیا پروا
 نہیں ہے تُو بھی تو آخر مری طرح چھوٹا
 ہر ایک چیز سے پیدا خدا کی قدرت ہے
 کوئی بڑا، کوئی چھوٹا، یہ اُس کی حکمت ہے
 بڑا جہان میں تجھ کو بنا دیا اُس نے
 مجھے درخت پہ چڑھنا سکھا دیا اُس نے
 قدم اُٹھانے کی طاقت نہیں ذرا تجھ میں
 زری بڑائی ہے، خوبی ہے اور کیا تجھ میں
 جو تُو بڑا ہے تو مجھ سا ہنر دکھا مجھ کو
 یہ چھالیا ہی ذرا توڑ کر دکھا مجھ کو
 نہیں ہے چیزِ نِگمی کوئی زمانے میں
 کوئی بُرا نہیں قُدرت کے کارخانے میں

ایک گائے اور بکری

(ماخوذ)

بچوں کے لیے

اک چراگہ ہری بھری تھی کہیں
 تھی سراپا بہار جس کی زمیں
 کیا سماں اُس بہار کا ہو بیاں
 ہر طرف صاف ندیاں تھیں رواں
 تھے اناروں کے بے شمار درخت
 اور پیپل کے سایہ دار درخت
 ٹھنڈی ٹھنڈی ہوائیں آتی تھیں
 طائروں کی صدائیں آتی تھیں
 کسی ندی کے پاس اک بکری
 چرتے چرتے کہیں سے آ نکلی
 جب ٹھہر کر ادھر ادھر دیکھا
 پاس اک گائے کو کھڑے پایا
 پہلے جھک کر اُسے سلام کیا
 پھر سلیقے سے یوں کلام کیا

کیوں بڑی بی! مزاج کیسے ہیں
 گائے بولی کہ خیر اچھے ہیں
 کٹ رہی ہے بُری بھلی اپنی
 ہے مصیبت میں زندگی اپنی
 جان پر آ بنی ہے، کیا کہیے
 اپنی قسمت بُری ہے، کیا کہیے
 دیکھتی ہوں خدا کی شان کو میں
 رو رہی ہوں بُروں کی جان کو میں
 زور چلتا نہیں غریبوں کا
 پیش آیا لکھا نصیبوں کا
 آدمی سے کوئی بھلا نہ کرے
 اس سے پالا پڑے، خدا نہ کرے
 دودھ کم دوں تو بڑھاتا ہے
 ہوں جو دُہلی تو بیچ کھاتا ہے
 ہتھکنڈوں سے غلام کرتا ہے
 کن فریبوں سے رام کرتا ہے
 اس کے بچوں کو پالتی ہوں میں
 دُودھ سے جان ڈالتی ہوں میں

بدلے نیکی کے یہ بُرائی ہے
 میرے اللہ! تری دُہائی ہے
 سُن کے بکری یہ ماجرا سارا
 بولی، ایسا گلہ نہیں اچھا
 بات سچی ہے بے مزا لگتی
 میں کہوں گی مگر خدا لگتی
 یہ چراگہ، یہ ٹھنڈی ٹھنڈی ہوا
 یہ ہری گھاس اور یہ سایا
 ایسی خوشیاں ہمیں نصیب کہاں
 یہ کہاں، بے زباں غریب کہاں!
 یہ مزے آدمی کے دَم سے ہیں
 لُطف سارے اسی کے دَم سے ہیں
 اس کے دَم سے ہے اپنی آبادی
 قید ہم کو بھلی کہ آزادی!
 سَو طرح کا بَنوں میں ہے کھنکا
 واں کی گُوران سے بچائے خُدا
 ہم پہ احسان ہے بڑا اس کا
 ہم کو زیبا نہیں گلا اس کا
 قدر آرام کی اگر سمجھو

آدمی کا کبھی گلہ نہ کرو
 گائے سُن کر یہ بات شرمائی
 آدمی کے گلے سے پچھتائی
 دل میں پرکھا بھلا بُرا اُس نے
 اور کچھ سوچ کر کہا اُس نے
 یوں تو چھوٹی ہے ذات بکری کی
 دل کو لگتی ہے بات بکری کی

بچے کی دُعا

(ماخوذ)

بچوں کے لیے

لب پہ آتی ہے دُعا بن کے تمنا میری
 زندگی شمع کی صورت ہو خدایا میری
 دُور دنیا کا مرے دَم سے اندھیرا ہو جائے
 ہر جگہ میرے چمکنے سے اُجالا ہو جائے
 ہو مرے دَم سے یونہی میرے وطن کی زینت
 جس طرح پُھول سے ہوتی ہے چمن کی زینت
 زندگی ہو مری پروانے کی صورت یا رب

علم کی شمع سے ہو مجھ کو محبت یا رب
 ہو مرا کام غریبوں کی حمایت کرنا
 دردمندوں سے، ضعیفوں سے محبت کرنا
 مرے اللہ! بُرائی سے بچانا مجھ کو
 نیک جو راہ ہو، اُس رہ پہ چلانا مجھ کو

ہمدردی

(ماخوذ از ولیم کوپر)

بچوں کے لیے

ٹہنی پہ کسی شجر کی تنہا
 بلبل تھا کوئی اُداس بیٹھا
 کہتا تھا کہ رات سر پہ آئی
 اُڑنے چلنے میں دن گزارا
 پہنچوں کس طرح آشیاں تک
 ہر چیز پہ چھا گیا اندھیرا
 سُن کر بلبل کی آہ و زاری
 جگنو کوئی پاس ہی سے بولا

حاضر ہوں مدد کو جان و دل سے
 کیڑا ہوں اگرچہ میں ذرا سا
 کیا غم ہے جو رات ہے اندھیری
 میں راہ میں روشنی کروں گا
 اللہ نے دی ہے مجھ کو مشعل
 چمکا کے مجھے دیا بنایا
 ہیں لوگ وہی جہاں میں اچھے
 آتے ہیں جو کام دوسروں کے

ماں کا خواب

(ماخوذ)

بچوں کے لیے

میں سوئی جو اک شب تو دیکھا یہ خواب
 بڑھا اور جس سے مرا اضطراب
 یہ دیکھا کہ میں جا رہی ہوں کہیں
 اندھیرا ہے اور راہِ مِلتی نہیں
 لرزتا تھا ڈر سے مرا بال بال
 قدم کا تھا دہشت سے اٹھنا محال

جو کچھ حوصلہ پا کے آگے بڑھی
 تو دیکھا قطار ایک لڑکوں کی تھی
 زمرّد سی پوشاک پہنے ہوئے
 دیے سب کے ہاتھوں میں جلتے ہوئے
 وہ چُپ چاپ تھے آگے پیچھے رواں
 خدا جانے جانا تھا اُن کو کہاں
 اسی سوچ میں تھی کہ میرا پسر
 مجھے اُس جماعت میں آیا نظر
 وہ پیچھے تھا اور تیز چلتا نہ تھا
 دیا اُس کے ہاتھوں میں جلتا نہ تھا
 کہا میں نے پہچان کر، میری جاں!
 مجھے چھوڑ کر آگئے تم کہاں؟
 جدائی میں رہتی ہوں میں بے قرار
 پروتی ہوں ہر روز اشکوں کے ہار
 نہ پروا ہماری ذرا تم نے کی
 گئے چھوڑ، اچھی وفا تم نے کی!
 جو بچے نے دیکھا مرا پیچ و تاب
 دیا اُس نے منہ پھیر کر یوں جواب
 رُلاتی ہے تجھ کو جدائی مری

نہیں اس میں کچھ بھی بھلائی مری
یہ کہ کر وہ کچھ دیر تک چُپ رہا
دیا پھر دکھا کر یہ کہنے لگا
سبجھتی ہے تُو ہو گیا کیا اسے؟
ترے آنسوؤں نے بُجھایا اسے!

پرندے کی فریاد

بچوں کے لیے

آتا ہے یاد مجھ کو گزرا ہوا زمانا
وہ باغ کی بہاریں، وہ سب کا چچھانا
آزادیاں کہاں وہ اب اپنے گھونسلے کی
اپنی خوشی سے آنا، اپنی خوشی سے جانا
لگتی ہے چوٹ دل پر، آتا ہے یاد جس دم
شبِ نم کے آنسوؤں پر کلیوں کا مُسکرانا
وہ پیاری پیاری صورت، وہ کامنی سی مورت
آباد جس کے دم سے تھا میرا آشیانا
آتی نہیں صدائیں اُس کی مرے قفس میں
ہوتی مری رہائی اے کاش میرے بس میں!

کیا بد نصیب ہوں میں گھر کو ترس رہا ہوں
 ساتھی تو ہیں وطن میں، میں قید میں پڑا ہوں
 آئی بہار، کلیاں پھولوں کی ہنس رہی ہیں
 میں اس اندھیرے گھر میں قسمت کو رو رہا ہوں
 اس قید کا الہی! دُکھڑا کسے سناؤں
 ڈر ہے یہیں قفس میں میں غم سے مرنے جاؤں
 جب سے چمن چُھٹا ہے، یہ حال ہو گیا ہے
 دل غم کو کھا رہا ہے، غم دل کو کھا رہا ہے
 گانا اسے سمجھ کر خوش ہوں نہ سُننے والے
 دُکھے ہوئے دلوں کی فریاد یہ صدا ہے
 آزاد مجھ کو کر دے، او قید کرنے والے!
 میں بے زباں ہوں قیدی، تو چھوڑ کر دُعا لے

خُفتگانِ خاک سے استفسار

مہرِ روشن پُھپ گیا، اُٹھی نقابِ رُوئے شام
 شانہ ہستی پہ ہے بکھرا ہوا گیونے شام
 یہ سیہ پوشی کی تیاری کسی کے غم میں ہے
 محفلِ قُدرت مگر خورشید کے ماتم میں ہے

کر رہا ہے آسماں جاؤ لپ گُفتار پر
 ساحرِ شب کی نظر ہے دیدہ بیدار پر
 غوطہ زن دریائے خاموشی میں ہے موجِ ہوا
 ہاں، مگر اک دُور سے آتی ہے آوازِ درا
 دل کہ ہے بے تابِ اُلفت میں دنیا سے نفور
 کھینچ لایا ہے مجھے ہنگامہٴ عالم سے دُور
 منظرِ حرامِ نصیبی کا تماشائی ہوں میں
 ہم نشینِ ٹھٹگانِ گنجِ تنہائی ہوں میں
 تھم ذرا بے تابِ دل! بیٹھ جانے دے مجھے
 اور اس بستی پہ چار آنسو گرانے دے مجھے
 اے مے غفلت کے سر مستو، کہاں رہتے ہو تم؟
 کچھ کہو اُس دیس کی آخر، جہاں رہتے ہو تم
 وہ بھی حیرت خانہٴ امروز و فردا ہے کوئی؟
 اور پیکارِ عناصر کا تماشا ہے کوئی؟
 آدمی واں بھی حصارِ غم میں ہے محصور کیا؟
 اُس ولایت میں بھی ہے انساں کا دل مجبور کیا؟
 واں بھی جل مرتا ہے سوزِ شمع پر پروانہ کیا؟
 اُس چمن میں بھی گل و بلبل کا ہے افسانہ کیا؟
 یاں تو اک مصرع میں پہلو سے نکل جاتا ہے دل

شعر کی گرمی سے کیا واں بھی پکھل جاتا ہے دل؟
 رشتہ و پیوند یاں کے جان کا آزار ہیں
 اُس گُلستاں میں بھی کیا ایسے نُکلیے خار ہیں؟
 اس جہاں میں اک معیشت اور سو اُفتاد ہے
 رُوح کیا اُس دلیں میں اس فکر سے آزاد ہے؟
 کیا وہاں بجلی بھی ہے، دہقاں بھی ہے، خرمن بھی ہے؟
 قافلے والے بھی ہیں، اندیشہٴ رہزن بھی ہے؟
 تیکے چُنتے ہیں وہاں بھی آشیاں کے واسطے؟
 نِشت و گل کی فکر ہوتی ہے مکاں کے واسطے؟
 واں بھی انساں اپنی اصلیت سے بیگانے ہیں کیا؟
 امتیازِ ملت و آئیں کے دیوانے ہیں کیا؟
 واں بھی کیا فریادِ بلبل پر چن روتا نہیں؟
 اِس جہاں کی طرح واں بھی دردِ دل ہوتا نہیں؟
 باغ ہے فردوس یا اک منزلِ آرام ہے؟
 یا رُخِ بے پردہٴ حُسنِ ازل کا نام ہے؟
 کیا جہنمِ معصیت سوزی کی اک ترکیب ہے؟
 آگ کے شعلوں میں پنہاں مقصدِ تادیب ہے؟
 کیا عوضِ رفتار کے اُس دلیں میں پرواز ہے؟
 موت کہتے ہیں جسے اہلِ زمیں، کیا راز ہے؟

اضطرابِ دل کا سماں یاں کی ہست و بود ہے
 علمِ انساں اُس ولایت میں بھی کیا محدود ہے؟
 دید سے تسکین پاتا ہے دلِ مجبور بھی؟
 'لن ترانی' کہہ رہے ہیں یا وہاں کے طور بھی؟
 جستجو میں ہے وہاں بھی رُوح کو آرام کیا؟
 واں بھی انساں ہے قلیلِ ذوقِ استفہام کیا؟
 آہ! وہ رکشور بھی تاریکی سے کیا معمور ہے؟
 یا محبت کی تجلی سے سراپا نُور ہے؟
 تم بتا دو راز جو اس گنبدِ گرداں میں ہے
 موت اک چُھٹتا ہوا کائناتِ دلِ انساں میں ہے

شمع و پروانہ

پروانہ تجھ سے کرتا ہے اے شمع! پیار کیوں
 یہ جانِ بے قرار ہے تجھ پر نثار کیوں
 سیماب وار رکھتی ہے تیری ادا سے
 آدابِ عشق تو نے سکھائے ہیں کیا اسے؟
 کرتا ہے یہ طوافِ تری جلوہ گاہ کا
 پھونکا ہوا ہے کیا تری برقِ نگاہ کا؟

آزارِ موت میں اسے آرامِ جاں ہے کیا؟
 شعلے میں تیرے زندگی جاوداں ہے کیا؟
 غم خانہ جہاں میں جو تیری ضیا نہ ہو
 اس تفتہ دل کا نخلِ تمنا ہرا نہ ہو
 گرنا ترے حضور میں اس کی نماز ہے
 ننھے سے دل میں لذتِ سوز و گداز ہے
 کچھ اس میں جوشِ عاشقِ حُسنِ قدیم ہے
 چھوٹا سا طُور تُو، یہ ذرا سا کلیم ہے
 پروانہ، اور ذوقِ تماشاے روشنی
 کیڑا ذرا ساء، اور تمٹائے روشنی!

عقل و دل

عقل نے ایک دن یہ دل سے کہا
 بھولے بھٹکے کی رہنما ہوں میں
 ہوں زمیں پر، گزرِ فلک پہ مرا
 دیکھ تو کس قدر رسا ہوں میں
 کام دنیا میں رہبری ہے مرا
 مثلِ خضرِ نجستہ پا ہوں میں

ہوں مفسّر کتابِ ہستی کی
 مظہرِ شانِ کبریا ہوں میں
 بوندِ اک خون کی ہے تُو لیکن
 غیرتِ لعلِ بے بہا ہوں میں
 دل نے سُن کر کہا یہ سب سچ ہے
 پر مجھے بھی تو دیکھ، کیا ہوں میں
 رازِ ہستی کو تُو سمجھتی ہے
 اور آنکھوں سے دیکھتا ہوں! میں
 ہے تجھے واسطہ مظاہر سے
 اور باطن سے آشنا ہوں میں
 علمِ تجھ سے تو معرفتِ مجھ سے
 تُو خدا جو، خدا نما ہوں میں
 علم کی انتہا ہے بے تابا
 اس مرض کی مگر دوا ہوں میں
 شمعِ تُو محفلِ صداقت کی
 حُسن کی بزم کا دیا ہوں میں
 تُو زمان و مکاں سے رشتہ پاپا
 طائرِ سدرہ آشنا ہوں میں

کس بلندی پہ ہے مقام مرا
 عرشِ ربِّ جلیل کا ہوں میں!

صدائے درد

جل رہا ہوں کل نہیں پڑتی کسی پہلو مجھے
 ہاں ڈبو دے اے محیطِ آبِ گنگا تو مجھے
 سرزمینِ اپنی قیامت کی نفاق انگیز ہے
 وصل کیسا، یاں تو اک قُربِ فراق آمیز ہے
 بدلے یک رنگی کے یہ ناآشنائی ہے غضب
 ایک ہی خرمن کے دانوں میں جدائی ہے غضب
 جس کے پھولوں میں انخت کی ہوا آئی نہیں
 اس چمن میں کوئی لطفِ نغمہ پیرائی نہیں
 لذتِ قُربِ حقیقی پر مٹا جاتا ہوں میں
 اختلاطِ موجہ و ساحل سے گھبراتا ہوں میں
 دانہٴ خرمن نما ہے شاعرِ معجز بیاں
 ہو نہ خرمن ہی تو اس دانے کی ہستی پھر کہاں
 حُسن ہو کیا خود نما جب کوئی مائل ہی نہ ہو
 شمع کو جلنے سے کیا مطلب جو محفل ہی نہ ہو

ذوقِ گویائیِ خموشی سے بدلتا کیوں نہیں
 میرے آئینے سے یہ جوہر نکلتا کیوں نہیں
 کب زباں کھولی ہماری لڈتِ گفتار نے!
 پُھونک ڈالا جب چمن کو آتشِ پیکار نے

آفتاب

(ترجمہ گائیتری)

اے آفتاب! رُوح و روانِ جہاں ہے تُو
 شیرازہ بندِ دفترِ کون و مکاں ہے تُو
 باعث ہے تُو وجود و عدم کی نمود کا
 ہے سبز تیرے دم سے چمن ہست و بود کا
 قائم یہ عُصروں کا تماشا تجھی سے ہے
 ہر شے میں زندگی کا تقاضا تجھی سے ہے
 ہر شے کو تیری جلوہ گری سے ثبات ہے
 تیرا یہ سوز و ساز سراپا حیات ہے
 وہ آفتاب جس سے زمانے میں نور ہے
 دل ہے، خرد ہے، روحِ رواں ہے، شعور ہے
 اے آفتاب! ہم کو ضیائے شعور دے

چشمِ خرد کو اپنی تجلّی سے نور دے
 ہے محفلِ وجود کا ساماں طراز تُو
 یزدانِ ساکنانِ نشیب و فراز تُو
 تیرا کمال ہستی ہر جاندار میں
 تیری نمود سلسلہ کوہسار میں
 ہر چیز کی حیات کا پروردگار تُو
 زائیدگانِ نور کا ہے تاجدار تُو
 نے ابتدا کوئی نہ کوئی انتہا تری
 آزادِ قیدِ اوّل و آخر ضیا تری

شمع

بزمِ جہاں میں میں بھی ہوں اے شمع! دردمند
 فریادِ درِ گرہِ صفتِ دانہٴ سپند
 دی عشق نے حرارتِ سوزِ دروں تجھے
 اور گلِ فروشِ اشکِ شفقِ گوں کیا مجھے
 ہو شمعِ بزمِ عیش کہ شمعِ مزار تُو
 ہر حالِ اشکِ غم سے رہی ہمکنار تُو
 یک ہیں تری نظرِ صفتِ عاشقانِ راز

میری نگاہ مایہ آشوب امتیاز
 کعبے میں، بُتِ کدے میں ہے یکساں تری ضیا
 میں امتیازِ دیر و حرم میں پھنسا ہوا
 ہے شانِ آہ کی ترے دُودِ سیاہ میں
 پوشیدہ کوئی دل ہے تری جلوہ گاہ میں؟
 جلتی ہے تُو کہ برقِ تجلی سے دُور ہے
 بے درد تیرے سوز کو سمجھے کہ نُور ہے
 تُو جل رہی ہے اور تجھے کچھ خبر نہیں
 پینا ہے اور سوزِ دروں پر نظر نہیں
 میں جوشِ اضطراب سے سیماب وار بھی
 آگاہِ اضطرابِ دلِ بے قرار بھی
 تھا یہ بھی کوئی ناز کسی بے نیاز کا
 احساس دے دیا مجھے اپنے گداز کا
 یہ آگہی مری مجھے رکھتی ہے بے قرار
 خوابیدہ اس شرر میں ہیں آتشِ کدے ہزار
 یہ امتیازِ رفعت و پستی اسی سے ہے
 گل میں مہک، شراب میں مستی اسی سے ہے
 بُستان و بلبیل و گل و بو ہے یہ آگہی
 اصلِ کشاکشِ من و تو ہے یہ آگہی

صبحِ ازل جو حُسن ہوا دِلستانِ عشق
 آوازِ 'گُن' ہوئی تپشِ آموزِ جانِ عشق
 یہ حکم تھا کہ گلشنِ 'گُن' کی بہار دیکھ
 ایک آنکھ لے کے خوابِ پریشاں ہزار دیکھ
 مجھ سے خبر نہ پوچھ حجابِ وجود کی
 شامِ فراقِ صبحِ تھی میری نمود کی
 وہ دن گئے کہ قید سے میں آشنا نہ تھا
 زیبِ درختِ طور مرا آشیانہ تھا
 قیدی ہوں اور قفس کو چمن جانتا ہوں میں
 غربت کے غم کدے کو وطن جانتا ہوں میں
 یادِ دُطنِ فسرُدگی بے سببِ بنی
 شوقِ نظرِ کبھی، کبھی ذوقِ طلبِ بنی
 اے شمع! انتہائے فریبِ خیال دیکھ
 مسجودِ ساکنانِ فلک کا مال دیکھ
 مضمونِ فراق کا ہوں، ثریا نشاں ہوں میں
 آہنگِ طبعِ ناظمِ کون و مکاں ہوں میں
 باندھا مجھے جو اُس نے تو چاہی مری نمود
 تحریر کر دیا سرِ دیوانِ ہست و بود
 گوہر کو مشّتِ خاک میں رہنا پسند ہے

بندش اگرچہ سُست ہے، مضمون بلند ہے
 چشمِ غلطِ نگر کا یہ سارا قصور ہے
 عالمِ ظہورِ جلوہٴ ذوقِ شعور ہے
 یہ سلسلہٴ زمان و مکان کا، کند ہے
 طوقِ گلوئےٴ حُسنِ تماشا پسند ہے
 منزل کا اشتیاق ہے، گم کردہ راہ ہوں
 اے شمع! میں اسیرِ فریبِ نگاہ ہوں
 صیادِ آپ، حلقہٴ دامِ ستم بھی آپ
 بامِ حرم بھی، طائرِ بامِ حرم بھی آپ!
 میں حُسن ہوں کہ عشقِ سراپا گداز ہوں
 گھلتا نہیں کہ ناز ہوں میں یا نیاز ہوں
 ہاں، آشنائےٴ لب ہو نہ رازِ گُہن کہیں
 پھر چھڑ نہ جائےٴ قصۂٴ دار و رَسن کہیں

ایک آرزو

دُنیا کی محفلوں سے اُکتا گیا ہوں یا رب!
 کیا لطفِ انجمن کا جب دل ہی مجھ گیا ہو
 شورش سے بھاگتا ہوں، دل ڈھونڈتا ہے میرا

ایسا سکوت جس پر تقریر بھی فدا ہو
مرتا ہوں خامشی پر، یہ آرزو ہے میری
دامن میں کوہ کے اک چھوٹا سا جھونپڑا ہو
آزاد فکر سے ہوں، عزت میں دن گزاروں
دنیا کے غم کا دل سے کاٹا نکل گیا ہو
لذت سرود کی ہو چڑیوں کے چچھوں میں
چشمے کی شورشوں میں باجا سا بج رہا ہو
گل کی کلی چنگ کر پیغام دے کسی کا
ساغر ذرا سا گویا مجھ کو جہاں نما ہو
ہو ہاتھ کا سرہانا، سبزے کا ہو بچھونا
شرمائے جس سے جلوت، خلوت میں وہ ادا ہو
مانوس اس قدر ہو صورت سے میری بلبل
نہے سے دل میں اُس کے کھٹکا نہ کچھ مرا ہو
صف باندھے دونوں جانب بُوٹے ہرے ہرے ہوں
ندی کا صاف پانی تصویر لے رہا ہو
ہو دل فریب ایسا گھسار کا نظارہ
پانی بھی موج بن کر، اُٹھ اُٹھ کے دیکھتا ہو
آغوش میں زمیں کی سویا ہوا ہو سبزہ
پھر پھر کے جھاڑیوں میں پانی چمک رہا ہو

پانی کو پُٹھو رہی ہو جھک جھک کے گل کی ٹہنی
 جیسے حسین کوئی آئینہ دیکھتا ہو
 مہندی لگائے سورج جب شام کی دُلہن کو
 سُرخی لیے سنہری ہر پُھول کی قبا ہو
 راتوں کو چلنے والے رہ جائیں تھک کے جس دم
 اُمید اُن کی میرا ٹوٹا ہوا دیا ہو
 بجلی چمک کے اُن کو کٹیا مری دکھا دے
 جب آسماں پہ ہر سُو بادل گھرا ہوا ہو
 پچھلے پہر کی کوئل، وہ صبح کی مؤذن ہو
 میں اُس کا ہم نوا ہوں، وہ میری ہم نوا ہو
 کانوں پہ ہو نہ میرے دیرِ وحرَم کا احساں
 روزن ہی جھونپڑی کا مجھ کو سحر نما ہو
 پُھولوں کو آئے جس دم شبنم وضو کرانے
 رونا مرا وضو ہو، نالہ مری دُعا ہو
 اس خامشی میں جائیں اتنے بلند نالے
 تاروں کے قافلے کو میری صدا درا ہو
 ہر دردمند دل کو رونا مرا رُلا دے
 بے ہوش جو پڑے ہیں، شاید انھیں جگا دے

آفتابِ صبح

شورشِ میخانہٴ انساں سے بالاتر ہے تو
 زینتِ بزمِ فلک ہو جس سے وہ ساغر ہے تو
 ہو دُرِ گوشِ عروسِ صبح وہ گوہر ہے تو
 جس پہ سیمائے اُفق نازاں ہو وہ زیور ہے تو
 صفحہٴ ایام سے داغِ مدادِ شب مٹا
 آسماں سے نقشِ باطل کی طرح کوب مٹا
 حُسنِ تیرا جب ہوا بامِ فلک سے جلوہ گر
 آنکھ سے اُڑتا ہے یک دم خواب کی مے کا اثر
 نور سے معمور ہو جاتا ہے دامنِ نظر
 کھلتی ہے چشمِ ظاہر کو ضیا تیری مگر
 ڈھونڈتی ہیں جس کو آنکھیں وہ تماشا چاہیے
 چشمِ باطن جس سے کھل جائے وہ جلو چاہیے
 شوقِ آزادی کے دنیا میں نہ نکلے حوصلے
 زندگی بھر قیدِ زنجیرِ تعلق میں رہے
 زیر و بالا ایک ہیں تیری نگاہوں کے لیے
 آرزو ہے کچھ اسی چشمِ تماشا کی مجھے

آنکھ میری اور کے غم میں سرشک آباد ہو
 امتیازِ ملت و آئیں سے دل آزاد ہو
 بستہ رنگِ خصوصیت نہ ہو میری زباں
 نوعِ انساں قوم ہو میری، وطن میرا جہاں
 دیدہ باطن پہ رازِ نظمِ قدرت ہو عیاں
 ہو شناسائے فلکِ شمعِ تخیل کا دھواں
 عقدہٴ اضداد کی کاوش نہ تڑپائے مجھے
 حُسنِ عشقِ انگیز ہر شے میں نظر آئے مجھے
 صدمہ آ جائے ہوا سے گل کی پتی کو اگر
 اشک بن کر میری آنکھوں سے ٹپک جائے اثر
 دل میں ہو سوزِ محبت کا وہ چھوٹا سا شرر
 نور سے جس کے ملے رازِ حقیقت کی خبر
 شاہدِ قُدرت کا آئینہ ہو، دل میرا نہ ہو
 سر میں جُو ہمدردی انساں کوئی سودا نہ ہو
 تُو اگر زحمت کش ہنگامہٴ عالم نہیں
 یہ فضیلت کا نشاں اے نیرِ اعظم نہیں
 اپنے حُسنِ عالم آرا سے جو تُو محرم نہیں
 ہمسرِ یک ذرّہ خاکِ درِ آدم نہیں
 نورِ مسجودِ ملکِ گرمِ تماشا ہی رہا

اور تُو مَنّت پذیرِ صِحّ فردا ہی رہا
 آرزو نورِ حقیقت کی ہمارے دل میں ہے
 لیلیٰ ذوقِ طلب کا گھر اسی محل میں ہے
 کس قدر لذّت کشودِ عقدہ مشکل میں ہے
 لطفِ صد حاصل ہماری سعی بے حاصل میں ہے
 دردِ استفہام سے واقف ترا پہلو نہیں
 جستجوئے رازِ قدرت کا شناسا تو نہیں

دردِ عشق

اے دردِ عشق! ہے گہرِ آبِ دارِ تُو
 نامحرموں میں دیکھ نہ ہو آشکارِ تُو!
 پنہاں تہ نقابِ تری جلوہ گاہ ہے
 ظاہر پرستِ محفلِ تُو کی نگاہ ہے
 آئی نئی ہوا چمنِ ہست و بود میں
 اے دردِ عشق! اب نہیں لذّت نمود میں
 ہاں، خود نمایوں کی تجھے جستجو نہ ہو
 مَنّت پذیرِ نالہ بلبلی کا تُو نہ ہو!

خالی شرابِ عشق سے لالے کا جام ہو
 پانی کی بوندِ گریہءِ شبنم کا نام ہو
 پہاں دُرونِ سینہ کہیں راز ہو ترا
 اشکِ جگر گداز نہ غماز ہو ترا
 گویا زبانِ شاعرِ رنگیں بیاں نہ ہو
 آوازِ نئے میں شکوہٗ فرقت نہاں نہ ہو
 یہ دور نکتہ چیں ہے، کہیں چھپ کے بیٹھ رہ
 جس دل میں تو مکیں ہے، وہیں چھپ کے بیٹھ رہ

غافل ہے تجھ سے حیرتِ علم آفریدہ دیکھ!
 جو یا نہیں تری نگہِ نارسیدہ دیکھ
 رہنے دے جستجو میں خیالِ بلند کو
 حیرت میں چھوڑ دیدہءِ حکمت پسند کو
 جس کی بہار تُو ہو یہ ایسا چمن نہیں
 قابلِ تری نمود کے یہ انجمن نہیں
 یہ انجمن ہے کُشتہٗ نظارہٗ مجاز
 مقصدِ تری نگاہ کا خلوتِ سرائے راز
 ہر دل مئے خیال کی مستی سے پُور ہے
 کچھ اور آجکل کے کلیموں کا طُور ہے

گل پڑمردہ

کس زباں سے اے گلِ پڑمردہ تجھ کو گل کہوں
 کس طرح تجھ کو تمنائے دلِ بلبَل کہوں
 تھی کبھی موجِ صبا گہوارۂ جُنباں ترا
 نام تھا صحنِ گلستاں میں گلِ خنداں ترا
 تیرے احساں کا نسیمِ صُبح کو اقرار تھا
 باغِ تیرے دم سے گویا طبلۂ عطار تھا
 تجھ پہ برساتا ہے شبنم دیدۂ گریاں مرا
 ہے نہاں تیری اُداسی میں دلِ ویراں مرا
 میری بربادی کی ہے چھوٹی سی اک تصویر تُو
 خوابِ میری زندگی تھی جس کی ہے تعبیر تُو
 ہچوئے از نیتانِ خود حکایت می کنم
 بشنو اے گل! از جدائی ہا شکایت می کنم

سید کی لوحِ تڑبت

اے کہ تیرا مرغِ جاں تارِ نفس میں ہے اسیر
 اے کہ تیری رُوح کا طائرِ قفس میں ہے اسیر

اس چمن کے نغمہ پیراؤں کی آزادی تو دیکھ
 شہر جو اُجڑا ہوا تھا اُس کی آبادی تو دیکھ
 فکر رہتی تھی مجھے جس کی وہ محفل ہے یہی
 صبر و استقلال کی کھیتی کا حاصل ہے یہی
 سنگِ تربت ہے مرا گرویدہٴ تقریر دیکھ
 چشمِ باطن سے ذرا اس لوح کی تحریر دیکھ

مدعا تیرا اگر دنیا میں ہے تعلیمِ دیں
 ترکِ دنیا قوم کو اپنی نہ سیکھلانا کہیں
 وا نہ کرنا فرقہ بندی کے لیے اپنی زباں
 چُھپ کے ہے بیٹھا ہوا ہنگامہٴ محشر یہاں
 وصل کے اسباب پیدا ہوں تری تحریر سے
 دیکھ! کوئی دل نہ دُکھ جائے تری تقریر سے
 محفلِ تو میں پرانی داستانوں کو نہ چھیڑ
 رنگ پر جو اب نہ آئیں اُن فسانوں کو نہ چھیڑ

تُو اگر کوئی مدبر ہے تو سُن میری صدا
 ہے دلیری دستِ اربابِ سیاست کا عصا
 عرضِ مطلب سے جھجک جانا نہیں زیبا تجھے
 نیک ہے نیت اگر تیری تو کیا پروا تجھے

بندۂ مومن کا دل بیم و ریا سے پاک ہے
 قوت فرماں روا کے سامنے بے باک ہے
 ہو اگر ہاتھوں میں تیرے خامۂ معجز رقم
 شیشۂ دل ہو اگر تیرا مثالِ جامِ جم
 پاک رکھ اپنی زباں، تلمیذِ رحمانی ہے تُو
 ہو نہ جائے دیکھنا تیری صدا بے آبرو!
 سونے والوں کو جگا دے شعر کے اعجاز سے
 خرمنِ باطل جلا دے شعلۂ آواز سے

ماہِ نو

ٹوٹ کر خورشید کی کشتی ہوئی غرقابِ نیل
 ایک ٹکڑا تیرتا پھرتا ہے رُوئے آبِ نیل
 طشتِ گردوں میں ٹپکتا ہے شفق کا خونِ ناب
 نشترِ قدرت نے کیا کھولی ہے فصدِ آفتاب
 چرخ نے بالی چرا لی ہے عروسِ شام کی
 نیل کے پانی میں یا مچھلی ہے سیمِ خام کی
 قافلہ تیرا رواں بے منتِ بانگِ درا
 گوشِ انساں سُن نہیں سکتا تری آوازِ پا

گھٹنے بڑھنے کا سماں آنکھوں کو دکھلاتا ہے تُو
 ہے وطن تیرا کدھر، کس دیس کو جاتا ہے تُو
 ساتھ اے سیارہ ثابت نما لے چل مجھے
 خارِ حسرت کی خلش رکھتی ہے اب بے کل مجھے
 نور کا طالب ہوں، گھبراتا ہوں اس بستی میں میں
 طفلكِ سیما پا ہوں مکتبِ ہستی میں میں

انسان اور بزمِ قدرت

صبحِ خورشیدِ دُرّخشاں کو جو دیکھا میں نے
 بزمِ معمورہ ہستی سے یہ پوچھا میں نے
 پرتو مہر کے دم سے ہے اُجالا تیرا
 سیمِ سیال ہے پانی ترے دریاؤں کا
 مہر نے نور کا زیور تجھے پہنایا ہے
 تیری محفل کو اسی شمع نے چمکایا ہے
 گل و گلزار ترے حُلد کی تصویریں ہیں
 یہ سبھی سورہ 'والشمس' کی تفسیریں ہیں
 سُرخ پوشاک ہے پھولوں کی، درختوں کی ہری
 تیری محفل میں کوئی سبز، کوئی لال پری

ہے ترے نجمہ گرووں کی طلائے جھالر
 بدلیاں لال سی آتی ہیں اُفق پر جو نظر
 کیا بھلی لگتی ہے آنکھوں کو شفق کی لالی
 مے گلرنگِ نَمِ شام میں تُو نے ڈالی
 رُتبہ تیرا ہے بڑا، شان بڑی ہے تیری
 پردہ نور میں مستور ہے ہر شے تیری
 صبح اک گیت سراپا ہے تری سطوت کا
 زیرِ خورشیدِ نشاں تک بھی نہیں ظلمت کا
 میں بھی آباد ہوں اس نور کی بستی میں مگر
 جل گیا پھر مری تقدیر کا اختر کیونکر؟
 نور سے دُور ہوں ظلمت میں گرفتار ہوں میں

کیوں سیہ روز، سیہ بخت، سیہ کار ہوں میں؟

میں یہ کہتا تھا کہ آواز کہیں سے آئی
 بامِ گردوں سے وہ یا صحنِ زمیں سے آئی
 ہے ترے نور سے وابستہ مری بود و نبود
 باغباں ہے تری ہستی پے گلزارِ وجود
 انجمنِ حُسن کی ہے تُو، تری تصویر ہوں میں
 عشق کا تُو ہے صحیفہ، تری تفسیر ہوں میں

میرے بگڑے ہوئے کاموں کو بنایا تو نے
 بار جو مجھ سے نہ اٹھا وہ اٹھایا تو نے
 نورِ خورشید کی محتاج ہے ہستی میری
 اور بے منتِ خورشید چمک ہے تری
 ہو نہ خورشید تو ویراں ہو گلستاں میرا
 منزلِ عیش کی جا نام ہو زنداں میرا
 آہ، اے رازِ عیاں کے نہ سمجھے والے!
 حلقہٴ دامِ تمنا میں اُلجھنے والے
 ہائے غفلت کہ تری آنکھ ہے پابندِ مجاز
 نازِ زیبا تھا تجھے، تو ہے مگر گرمِ نیاز
 تو اگر اپنی حقیقت سے خبردار رہے
 نہ سیہ روز رہے پھر نہ سیہ کار رہے

پیامِ صبح

(ماخوذ از لانگ فیلو)

اُجالا جب ہوا رخصتِ جبینِ شب کی افشاں کا
 نسیمِ زندگی پیغامِ لائی صبحِ خنداں کا

جگایا بلبلی رنگیں نوا کو آشیانے میں
 کنارے کھیت کے شانہ ہلایا اُس نے دہقان کا
 طلسمِ ظلمتِ شب سُوْرۂ والنُّور سے توڑا
 اندھیرے میں اُڑایا تاجِ زرِ شمعِ شبستاں کا
 پڑھا خوابیدگانِ دیر پر افسونِ بیداری
 برہمن کو دیا پیغامِ خورشیدِ دُرُخشاں کا
 ہوئی بامِ حرم پر آ کے یوں گویا موڈن سے
 نہیں کھٹکا ترے دل میں نمودِ مہرِ تاباں کا؟
 پُکاری اس طرح دیوارِ گلشن پر کھڑے ہو کر
 چنگ او غنچہ گُل! تُو موڈن ہے گلستاں کا
 دیا یہ حکم صحرا میں چلو اے قافلے والو!
 چمکنے کو ہے جگنو بن کے ہر ذرہ بیاباں کا
 سوئے گورِ غریباں جب گئی زندوں کی بستی سے
 تو یوں بولی نظارا دیکھ کر شہرِ نمودشاں کا
 ابھی آرام سے لیٹے رہو، میں پھر بھی آؤں گی
 سُلادوں گی جہاں کو، خواب سے تم کو جگاؤں گی

عشق اور موت

(ماخوذ از ٹینیسن)

سُہانی نمودِ جہاں کی گھڑی تھی
 تبسمِ فشاں زندگی کی کلی تھی
 کہیں مہر کو تاجِ زرِ میلِ رہا تھا
 عطا چاند کو چاندنی ہو رہی تھی
 سیّے پیرہنِ شام کو دے رہے تھے
 ستاروں کو تعلیمِ تابندگی تھی
 کہیں شاخِ ہستی کو لگتے تھے پتے
 کہیں زندگی کی کلی پھوٹی تھی
 فرشتے سیکھاتے تھے شبنم کو رونا
 ہنسی گل کو پہلے پہل آ رہی تھی
 عطا درد ہوتا تھا شاعر کے دل کو
 خودی تشنہ کامِ مے بے خودی تھی
 اُٹھی اوّل اوّل گھٹا کالی کالی
 کوئی حورِ چوٹی کو کھولے کھری تھی

زمیں کو تھا دعویٰ کہ میں آسماں ہوں

مکان گہ رہا تھا کہ میں لا مکان ہوں

غرض اس قدر یہ نظارہ تھا پیارا
 کہ نظارگی ہو سراپا نظارا
 ملک آزماتے تھے پرواز اپنی
 جبینوں سے نورِ ازل آشکارا
 فرشتہ تھا اک، عشق تھا نام جس کا
 کہ تھی رہبری اُس کی سب کا سہارا
 فرشتہ کہ پُتلا تھا بے تابوں کا
 ملک کا ملک اور پارے کا پارا
 پئے سیر فردوس کو جا رہا تھا
 قضا سے ملا راہ میں وہ قضا را
 یہ پوچھا ترا نام کیا، کام کیا ہے
 نہیں آنکھ کو دید تیری گوارا
 ہوا سُن کے گویا قضا کا فرشتہ
 اجل ہوں، مرا کام ہے آشکارا
 اڑتی ہوں میں زحمتِ ہستی کے پُرزے
 بُجھاتی ہوں میں زندگی کا شرارا
 مری آنکھ میں جادوئے نیستی ہے
 پیامِ فنا ہے اسی کا اشارا

مگر ایک ہستی ہے دنیا میں ایسی
 وہ آتش ہے میں سامنے اُس کے پارا
 شر بن کے رہتی ہے انساں کے دل میں
 وہ ہے نورِ مطلق کی آنکھوں کا تارا
 ٹپکتی ہے آنکھوں سے بن بن کے آنسو
 وہ آنسو کہ ہو جن کی تلخی گوارا
 سنی عشق نے گفتگو جب قضا کی
 ہنسی اُس کے لب پر ہوئی آشکارا
 گری اُس تبسم کی بجلی اجل پر
 اندھیرے کا ہو نور میں کیا گزارا
 بقا کو جو دیکھا فنا ہو گئی وہ
 قضا تھی، شکارِ قضا ہو گئی وہ

زُہد اور رندی

اک مولوی صاحب کی سُناتا ہوں کہانی
 تیزی نہیں منظور طبیعت کی دکھانی
 شہرہ تھا بہت آپ کی صوفی منشی کا
 کرتے تھے ادب اُن کا اعلیٰ و ادانی

کہتے تھے کہ پنہاں ہے تصوّف میں شریعت
 جس طرح کہ الفاظ میں مضمّر ہوں معانی
 لبریز مے زُہد سے تھی دل کی صراحی
 تھی تہ میں کہیں دُرُودِ خیالِ ہمہ دانی
 کرتے تھے بیاں آپ کرامات کا اپنی
 منظور تھی تعداد مُریدوں کی بڑھانی
 مُدت سے رہا کرتے تھے ہمسائے میں میرے
 تھی رند سے زاہد کی ملاقات پُرانی
 حضرت نے مرے ایک شناسا سے یہ پوچھا
 اقبال، کہ ہے قُمری شمشادِ معانی
 پابندیِ احکامِ شریعت میں ہے کیسا؟
 گو شعر میں ہے رشکِ کلیمِ ہمدانی
 سنتا ہوں کہ کافر نہیں ہندو کو سمجھتا
 ہے ایسا عقیدہ اثرِ فلسفہ دانی
 ہے اس کی طبیعت میں تشّیع بھی ذرا سا
 تفصیلِ علیٰ ہم نے سنی اس کی زبانی
 سمجھا ہے کہ ہے راگِ عبادات میں داخل
 مقصود ہے مذہب کی مگر خاک اُڑانی
 کچھ عار اسے حُسنِ فروشوں سے نہیں ہے

عادت یہ ہمارے شُعرا کی ہے پُرانی
 گانا جو ہے شب کو تو سحر کو ہے تلاوت
 اس رمز کے اب تک نہ کھلے ہم پہ معانی
 لیکن یہ سُنا اپنے مُریدوں سے ہے میں نے
 بے داغ ہے مانندِ سحرِ اس کی جوانی
 مجموعہ اَضداد ہے، اقبال نہیں ہے
 دل دفترِ حکمت ہے، طبیعتِ خفّاقانی
 رندی سے بھی آگاہ، شریعت سے بھی واقف
 پُچھو جو تصوّف کی تو منصور کا ثانی
 اس شخص کی ہم پر تو حقیقت نہیں کھلتی
 ہو گا یہ کسی اور ہی اسلام کا بانی
 القصّہ بہت طول دیا وعظ کو اپنے
 تا دیر رہی آپ کی یہ نغزِ بیانی
 اس شہر میں جو بات ہو، اڑ جاتی ہے سب میں
 میں نے بھی سُنی اپنے اِحْبَا کی زبانی
 اک دن جو سرِ راہ ملے حضرتِ زاہد
 پھر چھڑ گئی باتوں میں وہی بات پُرانی
 فرمایا، شکایت وہ محبت کے سبب تھی
 تھا فرضِ مرا راہِ شریعت کی دکھانی

میں نے یہ کہا کوئی گلہ مجھ کو نہیں ہے
یہ آپ کا حق تھا ز رہ قربِ مکانی
نم ہے سر تسلیم مرا آپ کے آگے
پہری ہے تواضع کے سبب میری جوانی
گر آپ کو معلوم نہیں میری حقیقت
پیدا نہیں کچھ اس سے قصورِ ہمہ دانی
میں خود بھی نہیں اپنی حقیقت کا شناسا
گہرا ہے مرے بحر خیالات کا پانی
مجھ کو بھی تمنا ہے کہ 'اقبال' کو دیکھوں
کی اس کی جدائی میں بہت اشکِ فشانہ
اقبال بھی 'اقبال' سے آگاہ نہیں ہے
کچھ اس میں تمسخر نہیں، واللہ نہیں ہے

شاعر

قوم گویا جسم ہے، افراد ہیں اعضاءِ قوم
منزلِ صنعت کے رہ پیا ہیں دست و پائے قوم
محفلِ نظمِ حکومت، چہرہء زیبائے قوم
شاعر رنگیں نوا ہے دیدہٴ بینائے قوم

بتلائے درد کوئی عضو ہو روتی ہے آنکھ
کس قدر ہمدرد سارے جسم کی ہوتی ہے آنکھ

دل

قصۂ دار و رسن بازی طفلانہ دل
التجائے 'آرنی' سرخی افسانہ دل
یا رب اس ساغرِ لبریز کی مے کیا ہو گی
جادۂ مُلکِ بقا ہے خطِ پیانہ دل
ابرِ رحمت تھا کہ تھی عشق کی بجلی یا رب!
جل گئی مزرعِ ہستی تو اُگا دانہ دل
حُسن کا گنجِ گراں مایہ تجھے مل جاتا
تُو نے فرہاد! نہ کھودا کبھی ویرانہ دل!
عرش کا ہے کبھی کعبے کا ہے دھوکا اس پر
کس کی منزل ہے الہی! مرا کاشانہ دل
اس کو اپنا ہے جُوں اور مجھے سودا اپنا
دل کسی اور کا دیوانہ، میں دیوانہ دل
تُو سمجھتا نہیں اے زلیدِ ناداں اس کو
رشکِ صد سجدہ ہے اک لغزشِ مستانہ دل
خاک کے ڈھیر کو اِکسیر بنا دیتی ہے

وہ اثر رکھتی ہے خاکستر پروانہٴ دل
 عشق کے دام میں پھنس کر یہ رہا ہوتا ہے
 برقِ گرتی ہے تو یہ نخلِ ہرا ہوتا ہے

موجِ دریا

مضطرب رکھتا ہے میرا دل بے تاب مجھے
 عینِ ہستی ہے تڑپِ صورتِ سیماب مجھے
 موج ہے نامِ مرا، بحر ہے پایاب مجھے
 ہو نہ زنجیرِ کبھی حلقہٴ گرداب مجھے
 آب میں مثلِ ہوا جاتا ہے تو سن میرا
 خارِ ماہی سے نہ اٹکا کبھی دامن میرا
 میں اچھلتی ہوں کبھی جذبِ مہِ کامل سے
 جوش میں سر کو پٹکتی ہوں کبھی ساحل سے
 ہوں وہ رہو کہ محبت ہے مجھے منزل سے
 کیوں تڑپتی ہوں، یہ پوچھے کوئی میرے دل سے
 زحمتِ تنگیِ دریا سے گریزاں ہوں میں
 وسعتِ بحر کی فرقت میں پریشاں ہوں میں

رُخصت اے بزمِ جہاں!

(ماخوذ از ایمرسن)

رُخصت اے بزمِ جہاں! سُوئے وطن جاتا ہوں میں
 آہ! اس آباد ویرانے میں گھبراتا ہوں میں
 بسکہ میں افسردہ دل ہوں، درخورِ محفل نہیں
 تو مرے قابل نہیں ہے، میں ترے قابل نہیں
 قید ہے، دربارِ سلطان و شہستانِ وزیر
 توڑ کر نکلے گا زنجیرِ طلائی کا اسیر
 گو بڑی لذت تری ہنگامہ آرائی میں ہے
 اجنبیت سی مگر تیری شناسائی میں ہے
 مدّتوں تیرے خود آراؤں سے ہم صحبت رہا
 مدتوں بے تاب موجِ بحر کی صورت رہا
 مدّتوں بیٹھا ترے ہنگامہ عشرت میں میں
 روشنی کی جستجو کرتا رہا ظلمت میں میں
 مدّتوں ڈھونڈا کیا نظارہ گل، خار میں
 آہ، وہ یوسف نہ ہاتھ آیا ترے بازار میں
 چشمِ حیراں ڈھونڈتی اب اور نظارے کو ہے
 آرزو ساحل کی مجھ طوفان کے مارے کو ہے

چھوڑ کر مانندِ بُو تیرا چمن جاتا ہوں میں
 رُخصتِ اے بزمِ جہاں! سُوئے وطن جاتا ہوں میں
 گھر بنایا ہے سکوتِ دامنِ گہسار میں
 آہ! یہ لذت کہاں موسیقیِ گفتار میں
 ہم نشینِ نرگسِ شہلا، رفیقِ گل ہوں میں
 ہے چمن میرا وطن، ہمسایہِ بلبل ہوں میں
 شام کو آوازِ چشموں کی سُلّاتی ہے مجھے
 صبحِ فرسِ سبز سے کولِ جگاتی ہے مجھے
 بزمِ ہستی میں ہے سب کو محفلِ آرائی پسند
 ہے دلِ شاعر کو لیکن گنجِ تنہائی پسند
 ہے جُوں مجھ کو کہ گھبراتا ہوں آبادی میں میں
 ڈھونڈتا پھرتا ہوں کس کو کوہ کی وادی میں میں؟
 شوق کس کا سبزہ زاروں میں پھراتا ہے مجھے؟
 اور چشموں کے کناروں پر سُلّاتا ہے مجھے؟
 طعنہ زن ہے تُو کہ شیدا گنجِ عزلت کا ہوں میں
 دیکھ اے غافل! پیامی بزمِ قدرت کا ہوں میں
 ہم وطن شمشاد کا، قُمری کا میں ہم راز ہوں
 اس چمن کی خامشی میں گوشِ بر آواز ہوں

کچھ جو سنتا ہوں تو اُوروں کو سُنانے کے لیے
 دیکھتا ہوں کچھ تو اُوروں کو دکھانے کے لیے
 عاشقِ عُرلت ہے دل، نازاں ہوں اپنے گھر پہ میں
 خندہ زن ہوں مسندِ دارا و اسکندر پہ میں
 لیٹنا زیرِ شجر رکھتا ہے جاؤ کا اثر
 شام کے تارے پہ جب پڑتی ہو رہ رہ کر نظر
 علم کے حیرت کدے میں ہے کہاں اس کی نمود!
 گل کی پتی میں نظر آتا ہے رازِ ہست و بود

طفلی شیرِ خوار

میں نے چاقو تجھ سے چھینا ہے تو چلاتا ہے تُو
 مہرباں ہوں میں، مجھے نا مہرباں سمجھا ہے تُو
 پھر پڑا روئے گا اے نوارِدِ اقلیمِ غم
 چُھ نہ جائے دیکھنا! باریک ہے نوکِ قلم
 آہ! کیوں دُکھ دینے والی شے سے تجھ کو پیار ہے
 کھیل اس کاغذ کے ٹکڑے سے، یہ بے آزار ہے
 گیند ہے تیری کہاں، چینی کی پٹی ہے کدھر؟
 وہ ذرا سا جانور ٹُوٹا ہوا ہے جس کا سر

تیرا آئینہ تھا آزادِ غبارِ آرزو
 آنکھ گھلتے ہی چمک اٹھا شرارِ آرزو
 ہاتھ کی جنبش میں، طرزِ دید میں پوشیدہ ہے
 تیری صورت آرزو بھی تیری نوزائیدہ ہے
 زندگانی ہے تری آزادِ قید امتیاز
 تیری آنکھوں پر ہویدا ہے مگر قدرت کا راز
 جب کسی شے پر بگڑ کر مجھ سے، چلاتا ہے تُو
 کیا تماشا ہے رَدی کاغذ سے من جاتا ہے تُو
 آہ! اس عادت میں ہم آہنگ ہوں میں بھی ترا
 تُو تلون آشنا، میں بھی تلون آشنا
 عارضی لذت کا شیدائی ہوں، چلاتا ہوں میں
 جلد آ جاتا ہے غصہ، جلد من جاتا ہوں میں
 میری آنکھوں کو لُبھا لیتا ہے حُسنِ ظاہری
 کم نہیں کچھ تیری نادانی سے نادانی مری
 تیری صورت گاہ گریاں گاہ خنداں میں بھی ہوں
 دیکھنے کو نوجواں ہوں، طفلِ ناداں میں بھی ہوں

تصویرِ درد

نہیں منت کشِ تابِ شنیدن داستاں میری
 خموشی گفتگو ہے، بے زبانی ہے زباں میری
 یہ دستورِ زباں بندی ہے کیسا تیری محفل میں
 یہاں تو بات کرنے کو ترستی ہے زباں میری
 اٹھائے کچھ ورقِ لالے نے، کچھ زگس نے، کچھ گل نے
 چمن میں ہر طرف بکھری ہوئی ہے داستاں میری
 اڑالی قمریوں نے، طوطیوں نے، عندلیبوں نے
 چمن والوں نے مل کر لوٹ لی طرزِ نغاں میری
 ٹپک اے شمعِ آنسو بن کے پروانے کی آنکھوں سے
 سراپا درد ہوں، حسرت بھری ہے داستاں میری
 الہی! پھر مزا کیا ہے یہاں دنیا میں رہنے کا
 حیاتِ جاوداں میری، نہ مرگِ ناگہاں میری!
 مرا رونا نہیں، رونا ہے یہ سارے گلستاں کا
 وہ گل ہوں میں، خزاں ہر گل کی ہے گویا خزاں میری
 ”دریں حسرت سرا عمریست افسونِ جرس دارم
 ز فیضِ دل تپیدنہا خروشِ بے نفسِ دارم“

ریاضِ دہر میں نا آشنائے بزمِ عشرت ہوں
 خوشِ روتی ہے جس کو، میں وہ محرومِ مسرت ہوں
 مری بگڑی ہوئی تقدیر کو روتی ہے گویائی
 میں حرفِ زیر لب، شرمندہ گوشِ سماعت ہوں
 پریشاں ہوں میں مُشتِ خاک، لیکن کچھ نہیں گھلتا
 سکندر ہوں کہ آئینہ ہوں یا گردِ کدورت ہوں
 یہ سب کچھ ہے مگر ہستی مری مقصد ہے قدرت کا
 سراپا نور ہو جس کی حقیقت، میں وہ ظلمت ہوں
 خزینہ ہوں، چھپایا مجھ کو مُشتِ خاکِ صحرا نے
 کسی کو کیا خبر ہے میں کہاں ہوں کس کی دولت ہوں!
 نظرِ میری نہیں ممنونِ سیرِ عرصہ ہستی
 میں وہ چھوٹی سی دنیا ہوں کہ آپ اپنی ولایت ہوں
 نہ صہبا ہوں نہ ساقی ہوں، نہ مستی ہوں نہ پیمانہ
 میں اس میخانہ ہستی میں ہر شے کی حقیقت ہوں
 مجھے رازِ دو عالم دل کا آئینہ دکھاتا ہے
 وہی کہتا ہوں جو کچھ سامنے آنکھوں کے آتا ہے
 عطا ایسا بیاں مجھ کو ہوا رنگیں بیانوں میں
 کہ بامِ عرش کے طائر ہیں میرے ہم زبانوں میں

اثر یہ بھی ہے اک میرے جُونِ فتنہ سماں کا
 مرا آئینہ دل ہے قضا کے رازدانوں میں
 رُلاتا ہے ترا نظارہ اے ہندوستان! مجھ کو
 کہ عبرت خیز ہے تیرا فسانہ سب فسانوں میں
 دیا رونا مجھے ایسا کہ سب کچھ دے دیا گویا
 لکھا کلکِ ازل نے مجھ کو تیرے نوحہ خوانوں میں
 نشانِ برگِ گل تک بھی نہ چھوڑ اس باغ میں گلچیں!
 تری قسمت سے رزم آرائیاں ہیں باغبانوں میں
 چُھپا کر آستیں میں بجلیاں رکھی ہیں گردوں نے
 عنادِ باغ کے غافل نہ بیٹھیں آشیانوں میں
 سُن اے غافل صدا میری، یہ ایسی چیز ہے جس کو
 وظیفہ جان کر پڑھتے ہیں طائرِ بوستانوں میں
 وطن کی فکر کر ناداں! مصیبت آنے والی ہے
 تری بربادیوں کے مشورے ہیں آسمانوں میں
 ذرا دیکھ اس کو جو کچھ ہو رہا ہے، ہونے والا ہے
 دھرا کیا ہے بھلا عہدِ گہن کی داستانوں میں
 یہ خاموشی کہاں تک؟ لذتِ فریاد پیدا کر
 زمیں پر تُو ہو اور تیری صدا ہو آسمانوں میں

نہ سمجھو گے تو مٹ جاؤ گے اے ہندوستان والو!
 تمہاری داستاں تک بھی نہ ہو گی داستاںوں میں
 یہی آئینِ قدرت ہے، یہی اسلوبِ فطرت ہے
 جو ہے راہِ عمل میں گامِ زن، محبوبِ فطرت ہے
 ہویدا آج اپنے زخمِ پنہاں کر کے چھوڑوں گا
 لہو رو رو کے محفل کو گلستاں کر کے چھوڑوں گا
 جلانا ہے مجھے ہر شمعِ دل کو سوزِ پنہاں سے
 تری تاریک راتوں میں چراغاں کر کے چھوڑوں گا
 مگر غنچوں کی صورت ہوں دلِ درد آشنا پیدا
 چمن میں مُشتِ خاک اپنی پریشاں کر کے چھوڑوں گا
 پرونا ایک ہی تسبیح میں ان بکھرے دانوں کو
 جو مشکل ہے، تو اس مشکل کو آساں کر کے چھوڑوں گا
 مجھے اے ہم نشین رہنے دے شغلِ سینہ کاوی میں
 کہ میں داغِ محبت کو نمایاں کر کے چھوڑوں گا
 دکھا دوں گا جہاں کو جو مری آنکھوں نے دیکھا ہے
 تجھے بھی صورتِ آئینہ حیراں کر کے چھوڑوں گا
 جو ہے پردوں میں پنہاں، چشمِ بینا دیکھ لیتی ہے
 زمانے کی طبیعت کا تقاضا دیکھ لیتی ہے

کیا رفعت کی لذت سے نہ دل کو آشنا تو نے
 گزاری عمر پستی میں مثالِ نقشِ پا تو نے
 رہا دل بستہ محفل، مگر اپنی نگاہوں کو
 کیا بیرونِ محفل سے نہ حیرت آشنا تو نے
 فدا کرتا رہا دل کو حسیوں کی اداؤں پر
 مگر دیکھی نہ اس آئینے میں اپنی ادا تو نے
 تعصب چھوڑ ناداں! دہر کے آئینہ خانے میں
 یہ تصویریں ہیں تیری جن کو سمجھا ہے بُرا تو نے
 سراپا نالہ بیدادِ سوزِ زندگی ہو جا
 سپند آسا گرہ میں باندھ رکھی ہے صدا تو نے
 صفائے دل کو کیا آرائشِ رنگِ تعلق سے
 کفِ آئینہ پر باندھی ہے او ناداں حنا تو نے
 زمیں کیا، آسمان بھی تیری کج بینی پہ روتا ہے
 غضب ہے سطرِ قرآن کو چلیپا کر دیا تو نے!
 زباں سے گر کیا توحید کا دعویٰ تو کیا حاصل!
 بنایا ہے بُتِ پندار کو اپنا خدا تو نے
 گنویں میں تُو نے یوسف کو جو دیکھا بھی تو کیا دیکھا
 ارے غافل! جو مطلق تھا مقید کر دیا تو نے

ہوں بالائے منبر ہے تجھے رنگیں بیانی کی
 نصیحت بھی تری صورت ہے اک افسانہ خوانی کی
 دکھا وہ حسنِ عالم سوزِ اپنی چشمِ پُرنم کو
 جو تڑپاتا ہے پردانے کو، زلواتا ہے شبنم کو
 زرا نظارہ ہی اے بوالہوس مقصد نہیں اس کا
 بنایا ہے کسی نے کچھ سمجھ کر چشمِ آدم کو
 اگر دیکھا بھی اُس نے سارے عالم کو تو کیا دیکھا
 نظر آئی نہ کچھ اپنی حقیقتِ جام سے جم کو
 شجر ہے فرقہ آرائی، تعصب ہے ثمر اس کا
 یہ وہ پھل ہے کہ جنت سے نکلاتا ہے آدم کو
 نہ اٹھا جذبہٴ خورشید سے اک برگِ گل تک بھی
 یہ رفعت کی تمہ ہے کہ لے اُرتی ہے شبنم کو
 پھرا کرتے نہیں مجروحِ اُلفتِ فکرِ درماں میں
 یہ زخمی آپ کر لیتے ہیں پیدا اپنے مرہم کو
 محبت کے شرر سے دل سراپا نور ہوتا ہے
 ذرا سے بیچ سے پیدا ریاضِ طُور ہوتا ہے
 دوا ہر دُکھ کی ہے مجروحِ تیغِ آرزو رہنا
 علاجِ زخم ہے آزادِ احسانِ رفو رہنا

شرابِ بے خودی سے تا فلک پرواز ہے میری
 شکستِ رنگ سے سیکھا ہے میں نے بن کے بُو رہنا
 تھے کیا دیدہ گریاں وطن کی نوحہ خوانی میں
 عبادتِ چشمِ شاعر کی ہے ہر دم باوضو رہنا
 بنائیں کیا سمجھ کر شاخِ گل پر آشیاں اپنا
 چمن میں آہ! کیا رہنا جو ہو بے آبرو رہنا
 جو تُو سمجھے تو آزادی ہے پوشیدہ محبت میں
 غلامی ہے اسیرِ امتیازِ ماوتو رہنا
 یہ استغنا ہے، پانی میں نگوں رکھتا ہے ساغر کو
 تجھے بھی چاہیے مثلِ حبابِ آبجو رہنا
 نہ رہ اپنوں سے بے پروا، اسی میں خیر ہے تیری
 اگر منظور ہے دنیا میں او بیگانہ خوا! رہنا
 شرابِ رُوح پرور ہے محبتِ نوعِ انساں کی
 سکھایا اس نے مجھ کو مست بے جام و سبو رہنا
 محبت ہی سے پائی ہے شفا بیمار قوموں نے
 کیا ہے اپنے سختِ کُفّتہ کو بیدار قوموں نے
 بیابانِ محبتِ دشتِ غربت بھی، وطن بھی ہے
 یہ ویرانہ قفس بھی، آشیانہ بھی، چمن بھی ہے

محبت ہی وہ منزل ہے کہ منزل بھی ہے، صحرا بھی
 جرس بھی، کارواں بھی، راہبر بھی، راہزن بھی ہے
 مرض کہتے ہیں سب اس کو، یہ ہے لیکن مرض ایسا
 چُھپا جس میں علاجِ گردشِ چرخِ گُہن بھی ہے
 جَلانا دل کا ہے گویا سراپا نُور ہو جانا
 یہ پروانہ جو سوزاں ہو تو شمعِ انجمن بھی ہے
 وہی اک حُسن ہے، لیکن نظر آتا ہے ہر شے میں
 یہ شیریں بھی ہے گویا، پیستوں بھی، کوہکن بھی ہے
 اُجاڑا ہے تمیزِ ملت و آئیں نے قوموں کو
 مرے اہلِ وطن کے دل میں کچھ فکرِ وطن بھی ہے؟
 سکوتِ آموزِ طولِ داستانِ درد ہے ورنہ
 زباں بھی ہے ہمارے مُنہ میں اور تابِ سخن بھی ہے
 ”نمیگردید کوتہ رشتہء معنی رہا کردم
 حکایت بود بے پایاں، بخاموشی ادا کردم“



نالہٴ فراق

(آرنلڈ کی یاد میں)

جا بسا مغرب میں آخر اے مکاں تیرا مکین
 آہ! مشرق کی پسند آئی نہ اس کو سر زمیں
 آ گیا آج اس صداقت کا مرے دل کو یقین
 ظلمتِ شب سے ضیائے روزِ فرقت کم نہیں
 ”تا ز آغوشِ وداعش داغِ حیرت چیدہ است

”ہجو شمعِ گشتہ در چشمِ نگہ خوابیدہ است“

گشتہٴ عزلت ہوں، آبادی میں گھبراتا ہوں میں
 شہر سے سودا کی شدت میں نکل جاتا ہوں میں
 یادِ ایامِ سلف سے دل کو تڑپاتا ہوں میں
 بہر تسکین تیری جانب دوڑتا آتا ہوں میں
 آنکھ گو مانوس ہے تیرے در و دیوار سے
 اجنبیت ہے مگر پیدا مری رفتار سے

ذرہ میرے دل کا خورشید آشنا ہونے کو تھا
 آئینہ ٹوٹا ہوا عالم نما ہونے کو تھا
 نخل میری آرزوؤں کا ہرا ہونے کو تھا
 آہ! کیا جانے کوئی میں کیا سے کیا ہونے کو تھا

ابرِ رحمتِ دامنِ از گُزارِ من برچید و رفت
 اندکے بر غنچے ہائے آرزو بارید و رفت
 تُو کہاں ہے اے کلیمِ ذرۂ سینائے علم
 تھی تری موجِ نفسِ بادِ نشاطِ افزائے علم
 اب کہاں وہ شوقِ رہِ پیمائیِ صحرائے علم
 تیرے دم سے تھا ہمارے سر میں بھی سودائے علم
 ”شورِ لیلیٰ کو کہ باز آرایشِ سودا کند
 خاکِ مجنوں را غبارِ خاطرِ صحرا کند“
 کھول دے گا دشتِ وحشتِ عقدہٴ تقدیر کو
 توڑ کر پہنچوں گا میں پنجاب کی زنجیر کو
 دیکھتا ہے دیدہٴ حیراں تری تصویر کو
 کیا تسلیٰ ہو مگر گرویدہءِ تقریر کو
 ”تابِ گویائی نہیں رکھتا دہنِ تصویر کا
 خامشی کہتے ہیں جس کو، ہے سخنِ تصویر کا“

چاند

میرے ویرانے سے کوسوں دُور ہے تیرا وطن
 ہے مگر دریائے دل تیری کشش سے موجزن

قصد کس محفل کا ہے؟ آتا ہے کس محفل سے تو؟
 زرد رُو شاید ہوا رنجِ رہِ منزل سے تو
 آفرینش میں سراپا نور تُو، ظلمت ہوں میں
 اس سیہ روزی پہ لیکن تیرا ہم قسمت ہوں میں
 آہ، میں جلتا ہوں سوزِ اشتیاقِ دید سے
 تو سراپا سوزِ داغِ منتِ خورشید سے
 ایک حلقے پر اگر قائم تری رفتار ہے
 میری گردش بھی مثالِ گردشِ پرکار ہے
 زندگی کی رہ میں سرگرداں ہے تُو، حیراں ہوں میں
 تُو فروزاں محفلِ ہستی میں ہے، سوزاں ہوں میں
 میں رہِ منزل میں ہوں، تُو بھی رہِ منزل میں ہے
 تیری محفل میں جو خاموشی ہے، میرے دل میں ہے
 تُو طلبِ خُو ہے تو میرا بھی یہی دستور ہے
 چاندنی ہے نور تیرا، عشق میرا نور ہے
 انجمن ہے ایک میری بھی جہاں رہتا ہوں میں
 بزم میں اپنی اگر یکتا ہے تُو، تنہا ہوں میں
 مہر کا پرتو ترے حق میں ہے پیغامِ اجل
 محو کر دیتا ہے مجھ کو جلوۂ حُسنِ ازل

پھر بھی اے ماہِ مہیں! میں اور ہوں تو اور ہے
 درد جس پہلو میں اٹھتا ہو، وہ پہلو اور ہے
 گرچہ میں ظلمت سراپا ہوں، سراپا نور تو
 سینکڑوں منزل ہے ذوقِ آگہی سے دُور تو
 جو مری ہستی کا مقصد ہے، مجھے معلوم ہے
 یہ چمک وہ ہے، جبیں جس سے تری محروم ہے

بلالؓ

چمک اٹھا جو ستارہ ترے مقدر کا
 حبش سے تجھ کو اٹھا کر حجاز میں لایا
 ہوئی اسی سے ترے غم کدے کی آبادی
 تری غلامی کے صدقے ہزار آزادی
 وہ آستاں نہ چُھٹا تجھ سے ایک دم کے لیے
 کسی کے شوق میں تو نے مزے ستم کے لیے
 جفا جو عشق میں ہوتی ہے وہ جفا ہی نہیں
 ستم نہ ہو تو محبت میں کچھ مزا ہی نہیں
 نظر تھی صورتِ سلمانؓ اداشناس تری
 شرابِ دید سے بڑھتی تھی اور پیاس تری

تجھے نظارے کا مثلِ کلیمِ سودا تھا
 اولینِ طاقتِ دیدار کو ترستا تھا
 مدینہ تیری نگاہوں کا نور تھا گویا
 ترے لیے تو یہ صحرا ہی طور تھا گویا
 تری نظر کو رہی دید میں بھی حسرتِ دید
 خنکِ دلے کہ تپید و دے نیاسائید
 گری وہ برق تری جانِ ناشکیبا پر
 کہ خندہ زن تری ظلمت تھی دستِ موسیٰ پر
 تپش ز شعلہ گر فتنہ و بر دلِ تو زدند
 چہ برقِ جلوہ بخاشاکِ حاصلِ تو زدند!
 ادائے دید سراپا نیاز تھی تیری
 کسی کو دیکھتے رہنا نماز تھی تیری
 اذراں ازل سے ترے عشق کا ترانہ بنی
 نماز اس کے نظارے کا اک بہانہ بنی
 خوشا وہ وقت کہ یثرب مقام تھا اس کا
 خوشا وہ دور کہ دیدار عام تھا اس کا

سرگزشتِ آدم

سُنے کوئی مری غربت کی داستاں مجھ سے
 بھلایا قصّہ پیمانِ اولیں میں نے
 لگی نہ میری طبیعت ریاضِ جنت میں
 پیا شعور کا جب جامِ آستیں میں نے
 رہی حقیقتِ عالم کی جستجو مجھ کو
 دکھایا اوجِ خیالِ فلک نشیں میں نے
 ملا مزاجِ تغیرِ پسند کچھ ایسا
 کیا قرار نہ زیرِ فلک کہیں میں نے
 نکالا کعبے سے پتھر کی مورتوں کو کبھی
 کبھی پُوں کو بنایا حرمِ نشیں میں نے
 کبھی میں ذوقِ تکلم میں طور پر پہنچا
 چھپایا نورِ ازل زیرِ آستیں میں نے
 کبھی صلیب پہ اپنوں نے مجھ کو لٹکایا
 کیا فلک کو سفر، چھوڑ کر زمیں میں نے
 کبھی میں غارِ حرا میں چھپا رہا برسوں
 دیا جہاں کو کبھی جامِ آخرین میں نے

سُنایا ہند میں آ کر سرودِ ربّانی
 پسند کی کبھی یونان کی سر زمین میں نے
 دیارِ ہند نے جس دم مری صدا نہ سُنی
 بسایا خطّہٴ جاپان و مُلکِ چین میں نے
 بنایا ذروں کی ترکیب سے کبھی عالم
 خلافِ معنی تعلیمِ اہلِ دیں میں نے
 لہو سے لال کیا سینکڑوں زمینوں کو
 جہاں میں چھیڑ کے پیکارِ عقل و دیں میں نے
 سمجھ میں آئی حقیقت نہ جب ستاروں کی
 اسی خیال میں راتیں گزار دیں میں نے
 ڈرا سکیں نہ کلیسا کی مجھ کو تلواریں
 سِکھایا مسئلہٴ گردشِ زمیں میں نے
 کشش کا راز ہویدا کیا زمانے پر
 لگا کے آئینہٴ عقلِ دُور ہیں میں نے
 کیا اسیر شعاعوں کو، برقِ مضطر کو
 بنادی غیرتِ جہتِ یہ سر زمین میں نے
 مگر خبر نہ ملی آہ! رازِ ہستی کی
 کیا خرد سے جہاں کو تہِ نگلیں میں نے

ہوئی جو چشمِ مظاہر پرست وا آخر
تو پایا خانہ دل میں اُسے مکیں میں نے

ترانہ ہندی

سارے جہاں سے اچھا ہندوستان ہمارا
ہم بلبلیں ہیں اس کی، یہ گلستاں ہمارا
غربت میں ہوں اگر ہم، رہتا ہے دل وطن میں
سمجھو وہیں ہمیں بھی، دل ہو جہاں ہمارا
پرہت وہ سب سے اونچا، ہمسایہ آسماں کا
وہ سنتری ہمارا، وہ پاسباں ہمارا
گودی میں کھیلتی ہیں اس کی ہزاروں ندیاں
گلشن ہے جن کے دم سے رشکِ جناں ہمارا
اے آبِ رود گنگا! وہ دن ہیں یاد تجھ کو؟
اُترا ترے کنارے جب کارواں ہمارا
مذہب نہیں سکھاتا آپس میں بیر رکھنا
ہندی ہیں ہم، وطن ہے ہندوستان ہمارا
یونان و مصر و روما سب مٹ گئے جہاں سے
اب تک مگر ہے باقی نام و نشاں ہمارا

کچھ بات ہے کہ ہستی مٹی نہیں ہماری
 صدیوں رہا ہے دشمنِ دورِ زماں ہمارا
 اقبال! کوئی محرم اپنا نہیں جہاں میں
 معلوم کیا کسی کو دردِ نہاں ہمارا

جگنو

جگنو کی روشنی ہے کاشانہء چمن میں
 یا شمعِ جل رہی ہے پھولوں کی انجمن میں
 آیا ہے آسماں سے اڑ کر کوئی ستارہ
 یا جان پڑ گئی ہے مہتاب کی کرن میں
 یا شب کی سلطنت میں دن کا سفیر آیا
 غربت میں آ کے چکا، گمنام تھا وطن میں
 تلمہ کوئی گرا ہے مہتاب کی قبا کا
 ذرہ ہے یا نمایاں سورج کے پیرہن میں
 حسنِ قدیم کی یہ پوشیدہ اک جھلک تھی
 لے آئی جس کو قدرتِ خلوت سے انجمن میں
 چھوٹے سے چاند میں ہے ظلمت بھی روشنی بھی
 نکلا کبھی گہن سے، آیا کبھی گہن میں

پروانہ اک پتنگا، جگنو بھی اک پتنگا
 وہ روشنی کا طالب، یہ روشنی سراپا
 ہر چیز کو جہاں میں قدرت نے دلبری دی
 پروانے کو تپش دی، جگنو کو روشنی دی
 رنگیں نوا بنایا مُرغانِ بے زباں کو
 گل کو زبان دے کر تعلیمِ خامشی دی
 نظارۂ شفق کی خوبی زوال میں تھی
 چمکا کے اس پری کو تھوڑی سی زندگی دی
 رنگیں کیا سحر کو، بانگی دُلہن کی صورت
 پہنا کے لال جوڑا شبنم کی آرسی دی
 سایہ دیا شجر کو، پرواز دی ہوا کو
 پانی کو دی روانی، موجوں کو بے کلی دی
 یہ امتیاز لیکن اک بات ہے ہماری
 جگنو کا دن وہی ہے جو رات ہے ہماری
 حُسنِ ازل کی پیدا ہر چیز میں جھلک ہے
 انساں میں وہ سخن ہے، غنچے میں وہ چمک ہے
 یہ چاند آسماں کا شاعر کا دل ہے گویا
 واں چاندنی ہے جو کچھ، یاں درد کی کسک ہے

اندازِ گفتگو نے دھوکے دیے ہیں ورنہ
 نغمہ ہے بُوئے بلبل، بُو پھول کی چمک ہے
 کثرت میں ہو گیا ہے وحدت کا راز مخفی
 جگنو میں جو چمک ہے، وہ پھول میں مہک ہے
 یہ اختلاف پھر کیوں ہنگاموں کا محل ہو
 ہر شے میں جبکہ پنہاں خاموشی ازل ہو

صُبح کا ستارہ

لُطفِ ہمسایگی شمس و قمر کو چھوڑوں
 اور اس خدمتِ پیغامِ سحر کو چھوڑوں
 میرے حق میں تو نہیں تاروں کی بستی اچھی
 اس بلندی سے زمیں والوں کی پستی اچھی
 آسماں کیا، عدم آباد وطن ہے میرا
 صبح کا دامنِ صد چاک کفن ہے میرا
 میری قسمت میں ہے ہر روز کا مرنا جینا
 ساقی موت کے ہاتھوں سے صُبحی پینا
 نہ یہ خدمت، نہ یہ عزت، نہ یہ رفعت اچھی
 اس گھڑی بھر کے چمکنے سے تو ظلمت اچھی

میری قدرت میں جو ہوتا تو نہ اختر بنتا
 قعرِ دریا میں چمکتا ہوا گوہر بنتا
 واں بھی موجوں کی کشاکش سے جو دل گھبراتا
 چھوڑ کر بحر کہیں زیبِ گلو ہو جاتا
 ہے چمکنے میں مزا حُسن کا زیور بن کر
 زینتِ تاجِ سرِ بانوئے قیصر بن کر
 ایک پتھر کے جو ٹکڑے کا نصیباً جاگا
 خاتمِ دستِ سلیمان کا نگین بن کے رہا
 ایسی چیزوں کا مگر دہر میں ہے کام شکست
 ہے گھر ہائے گراں مایہ کا انجام شکست
 زندگی وہ ہے کہ جو نہ شناسائے اجل
 کیا وہ جینا ہے کہ ہو جس میں تقاضائے اجل
 ہے یہ انجام اگر زینتِ عالم ہو کر
 کیوں نہ گر جاؤں کسی پھول پہ شبنم ہو کر!
 کسی پیشانی کے افشاں کے ستاروں میں رہوں
 کس مظلوم کی آہوں کے شراروں میں رہوں
 اشک بن کر سرِ مژگاں سے اٹک جاؤں میں
 کیوں نہ اُس بیوی کی آنکھوں سے ٹپک جاؤں میں

ق

جس کا شوہر ہو رواں ہو کے زرہ میں مستور
سُوئے میدانِ ونا، حُبِ وطن سے مجبور
یاس و اُمید کا نظارہ جو دکھلاتی ہو
جس کی خاموشی سے تقریر بھی شرماتی ہو
جس کو شوہر کی رضا تابِ شکیبائی دے
اور نگاہوں کو حیا طاقِ گویائی دے
زرد، رُخصت کی گھڑی، عارضِ گلگوں ہو جائے
کششِ حُسنِ غمِ ہجر سے افزوں ہو جائے
لاکھ وہ ضبط کرے پر میں ٹپک ہی جاؤں
ساغرِ دیدہ پُرَنم سے چھلک ہی جاؤں
خاک میں مل کے حیاتِ ابدی پا جاؤں
عشق کا سوزِ زمانے کو دکھاتا جاؤں

ہندوستانی بچوں کا قومی گیت

چشتی نے جس زمیں میں پیغامِ حق سُنایا
نانک نے جس چمن میں وحدت کا گیت گایا
تاتاریوں نے جس کو اپنا وطن بنایا
جس نے حجازیوں سے دشتِ عرب چُھڑایا

میرا وطن وہی ہے، میرا وطن وہی ہے
 یونانیوں کو جس نے حیران کر دیا تھا
 سارے جہاں کو جس نے علم و ہنر دیا تھا
 مٹی کو جس کی حق نے زر کا اثر دیا تھا
 ترکوں کا جس نے دامن ہیروں سے بھر دیا تھا
 میرا وطن وہی ہے، میرا وطن وہی ہے
 ٹوٹے تھے جو ستارے فارس کے آسماں سے
 پھر تاب دے کے جس نے چمکائے کہکشاں سے
 وحدت کی لے سنی تھی دنیا نے جس مکاں سے
 میرِ عرب کو آئی ٹھنڈی ہوا جہاں سے
 میرا وطن وہی ہے، میرا وطن وہی ہے
 بندے کلیم جس کے، پر بت جہاں کے سینا
 نوحِ نبی کا آ کر ٹھہرا جہاں سفینا
 رفعت ہے جس زمیں کی بامِ فلک کا زینا
 جنت کی زندگی ہے جس کی فضا میں جینا
 میرا وطن وہی ہے، میرا وطن وہی ہے

نیا شوالا

سچ کہ دوں اے برہمن! گر تو بُرا نہ مانے
 تیرے صنم کدوں کے بُت ہو گئے پُرانے
 اپنوں سے پیر رکھنا تو نے جُنوں سے سیکھا
 جنگ و جدل سکھایا واعظ کو بھی خدا نے
 تنگ آ کے میں نے آخر دیر و حرم کو چھوڑا
 واعظ کا وعظ چھوڑا، چھوڑے ترے فسانے
 پتھر کی مورتوں میں سمجھا ہے تو خدا ہے

خاکِ وطن کا مجھ کو ہر ذرہ دیوتا ہے
 آ، غیریت کے پردے اک بار پھر اٹھا دیں
 پتھروں کو پھر ملا دیں نقشِ دُونی مٹا دیں
 سُونی پڑی ہوئی ہے مدّت سے دل کی بستی
 آ، اک نیا شوالا اس دیں میں بنا دیں
 دنیا کے تیرتھوں سے اونچا ہو اپنا تیرتھ
 دامانِ آسماں سے اس کا کلکس ملا دیں
 ہر صبح اٹھ کے گائیں منتر وہ مٹھے مٹھے
 سارے پُجاریوں کو مے پیت کی پلا دیں

شکتی بھی، شانتی بھی بھگتوں کے گیت میں ہے
دھرتی کے باسیوں کی مگتی پریت میں ہے

داغ

عظمتِ غالب ہے اک مدّت سے پیوندِ زمیں
مہدیِ مجروح ہے شہرِ خموشاں کا مکین
توڑ ڈالی موت نے غربت میں مینائے امیر
چشمِ محفل میں ہے اب تک کیفِ صہبائے امیر
آج لیکن ہمنوا! سارا چمن ماتم میں ہے
شمعِ روشن بجھ گئی، بزمِ سخن ماتم میں ہے
بلبلِ دلی نے باندھا اس چمن میں آشیاں
ہم نوا ہیں سب عنادلِ باغِ ہستی کے جہاں
چل بسا داغِ آہ! میت اس کی زیپِ دوش ہے
آخری شاعرِ جہان آباد کا خاموش ہے
اب کہاں وہ بانکپن، وہ شوخیِ طرزِ بیاں
آگ تھی کافورِ پیری میں جوانی کی نہاں
تھی زبانِ داغ پر جو آرزو ہر دل میں ہے
لیلیٰ معنی وہاں بے پردہ، یاں محمل میں ہے

اب صبا سے کون پوچھے گا سلوٹِ گل کا راز
 کون سمجھے گا چمن میں نالہٴ بلبَل کا راز
 تھی حقیقت سے نہ غفلت فکر کی پرواز میں
 آنکھ طائر کی نشیمن پر رہی پرواز میں
 اور دکھلائیں گے مضمون کی ہمیں باریکیاں
 اپنے فکرِ نکتہ آرا کی فلکِ پیماںیاں
 تلخیِ دوراں کے نقشے کھینچ کر رُلوائیں گے
 یا تخیل کی نئی دنیا ہمیں دکھلائیں گے
 اس چمن میں ہوں گے پیدا بلبَلِ شیراز بھی
 سینکڑوں ساحر بھی ہوں گے، صاحبِ اعجاز بھی
 اٹھیں گے آزر ہزاروں شعر کے بُت خانے سے
 مے پلائیں گے نئے ساقی نئے پیمانے سے
 لکھی جائیں گی کتابِ دل کی تفسیریں بہت
 ہوں گی اے خوابِ جوانی! تیری تعبیریں بہت
 ہو، ہو کھینچے گا لیکن عشق کی تصویر کون ؟
 اٹھ گیا ناوکِ فلگن، مارے گا دل پر تیر کون ؟
 اشک کے دانے زمینِ شعر میں بوتتا ہوں میں
 تُو بھی رو اے خاکِ دلی! داغ کو روتا ہوں میں

اے جہان آباد، اے سرمایہ بزمِ سخن!
 ہو گیا پھر آج پامالِ خزاں تیرا چمن
 وہ گلِ رنگیں ترا رخصتِ مثالِ بو ہوا
 آہ! خالی داغ سے کاشانہ اُردو ہوا
 تھی نہ شاید کچھ کشش ایسی وطن کی خاک میں
 وہ مہِ کامل ہوا پنہاں دکن کی خاک میں
 اُٹھ گئے ساقی جو تھے، میخانہ خالی رہ گیا
 یادگارِ بزمِ دہلی ایک حالی رہ گیا
 آرزو کو خون رُلواتی ہے بیدادِ اجل
 مارتا ہے تیر تاریکی میں صیادِ اجل
 گھل نہیں سکتی شکایت کے لیے لیکن زباں
 ہے خزاں کا رنگ بھی وجہِ قیامِ گلستاں
 ایک ہی قانونِ عالم گیر کے ہیں سب اثر
 بوئے گل کا باغ سے، گلچیں کا دنیا سے سفر

ابر

اُٹھی پھر آج وہ پُرب سے کالی کالی گھٹا
 سیاہ پوش ہوا پھر پہاڑ سربن کا
 نہاں ہوا جو رخِ مہر زیرِ دامنِ ابر
 ہوئے سرد بھی آئی سوارِ توسنِ ابر
 گرج کا شور نہیں ہے، خموش ہے یہ گھٹا
 عجیب مے کدہ بے خروش ہے یہ گھٹا
 چمن میں حکمِ نشاطِ مدام لائی ہے
 قبائے گل میں گہرِ ٹانکنے کو آئی ہے
 جو پُھول مہر کی گرمی سے سو چلے تھے، اُٹھے
 زمیں کی گود میں جو پڑ کے سو رہے تھے، اُٹھے
 ہوا کے زور سے اُبھرا، بڑھا، اُڑا بادل
 اُٹھی وہ اور گھٹا، لو! برس پڑا بادل
 عجیب خیمہ ہے گہسار کے نہالوں کا
 یہیں قیام ہو وادی میں پھرنے والوں کا

ایک پرندہ اور جگنو

سرِ شام ایک مرغِ نغمہ پیرا
 کسی ٹہنی پہ بیٹھا گا رہا تھا

چمکتی چیز اک دیکھی زمیں پر
 اُڑا طائر اُسے جگنو سمجھ کر
 کہا جگنو نے او مرغِ نواریز!
 نہ کر بے کس پہ منقارِ ہوس تیز
 تجھے جس نے چمک، گل کو مہک دی
 اُسی اللہ نے مجھ کو چمک دی
 لباسِ نور میں مستور ہوں میں
 پتنگوں کے جہاں کا طور ہوں میں
 چمک تیری بہشتِ گوش اگر ہے
 چمک میری بھی فردوسِ نظر ہے
 پروں کو میرے قدرت نے ضیا دی
 تجھے اُس نے صدائے دل رُبا دی
 تری منقار کو گانا سکھایا
 مجھے گلزار کی مشعل بنایا
 چمک بخشی مجھے، آواز تجھ کو
 دیا ہے سوز مجھ کو، ساز تجھ کو
 مخالف ساز کا ہوتا نہیں سوز
 جہاں میں ساز کا ہے ہم نشیں سوز

قیامِ بزمِ ہستی ہے انھی سے
ظہورِ اوج و پستی ہے انھی سے
ہم آہنگی سے ہے محفلِ جہاں کی
اسی سے ہے بہار اس بوستاں کی

بچہ اور شمع

کیسی حیرانی ہے یہ اے طفلِ پروانہ نُو!
شمع کے شعلوں کو گھڑیوں دیکھتا رہتا ہے تو
یہ مری آغوش میں بیٹھے ہوئے جُنبش ہے کیا
روشنی سے کیا بغل گیری ہے تیرا مدعا؟
اس نظارے سے ترا تھھا سا دل حیران ہے
یہ کسی دیکھی ہوئی شے کی مگر پہچان ہے
شمع اک شعلہ ہے لیکن تُو سراپا نور ہے
آہ! اس محفل میں یہ عُریاں ہے تُو مستور ہے
دستِ قُدرت نے اسے کیا جانے کیوں عُریاں کیا!
تجھ کو خاکِ تیرہ کے فانوس میں پنہاں کیا
نور تیرا چُھپ گیا زیرِ نقابِ آگہی
ہے غبارِ دیدہء بینا حجابِ آگہی

زندگانی جس کو کہتے ہیں فراموشی ہے یہ
 خواب ہے، غفلت ہے، سرمستی ہے، بے ہوشی ہے یہ
 محفلِ قدرت ہے اک دریائے بے پایاں حُسن
 آنکھ اگر دیکھے تو ہر قطرے میں ہے طوفانِ حُسن
 حُسن، کوہستاں کی ہیبت ناک خاموشی میں ہے
 مہر کی ضوگستری، شب کی سیہ پوشی میں ہے
 آسمانِ صبح کی آئینہ پوشی میں ہے یہ
 شام کی ظلمت، شفق کی گل فروشی میں ہے یہ
 عظمتِ دیرینہ کے مٹتے ہوئے آثار میں
 طفلیکِ ناآشنا کی کوششِ گف்தار میں
 ساکنانِ صحنِ گلشن کی ہم آوازی میں ہے
 تھے تھے طاروں کی آشیاں سازی میں ہے
 چشمہٴ گہسار میں، دریا کی آزادی میں حُسن
 شہر میں، صحرا میں، ویرانے میں، آبادی میں حُسن
 رُوح کو لیکن کسی گم گشتہ شے کی ہے ہوس
 ورنہ اس صحرا میں کیوں نالاں ہے یہ مثلِ جرس!
 حُسن کے اس عام جلوے میں بھی یہ بے تاب ہے
 زندگی اس کی مثالِ ماہی بے آب ہے

کنارِ راوی

سکوتِ شام میں مجھِ سرود ہے راوی
 نہ پوچھ مجھ سے جو ہے کیفیت مرے دل کی
 پیامِ سجدے کا یہ زیروہم ہوا مجھ کو
 جہاں تمام سوادِ حرم ہوا مجھ کو
 سرِ کنارۂ آبِ رواں کھڑا ہوں میں
 خبر نہیں مجھے لیکن کہاں کھڑا ہوں میں
 شرابِ سُرخ سے رنگیں ہوا ہے دامنِ شام
 لیے ہے پیرِ فلکِ دستِ رعشہ دار میں جام
 عدم کو قافلۂ روز تیزگام چلا
 شفق نہیں ہے، یہ سورج کے پُھول ہیں گویا
 کھڑے ہیں دُور وہ عظمتِ فزائے تنہائی
 منارِ خوابِ گہ شہسوارِ چغتائی
 فسائے ستمِ انقلاب ہے یہ محل
 کوئی زمانِ سلف کی کتاب ہے یہ محل
 مقام کیا ہے، سرودِ خموش ہے گویا
 شجر، یہ انجمنِ بے خروش ہے گویا

رواں ہے سینہ دریا پہ اک سفینہ تیز
ہوا ہے موج سے ملاح جس کا گرم ستیز
سبک روی میں ہے مثلِ نگاہ یہ کشتی
نکل کے حلقہ حدِ نظر سے دُور گئی
جہازِ زندگی آدمی رواں ہے یونہی
ابد کے بحر میں پیدا یونہی، نہاں ہے یونہی
شکست سے یہ کبھی آشنا نہیں ہوتا
نظر سے پُچھتا ہے لیکن فنا نہیں ہوتا

التجائے مسافر

(بدرگاہِ حضرت محبوب الہیؑ دہلی)

فرشتے پڑھتے ہیں جس کو وہ نام ہے تیرا
بڑی جناب تری، فیضِ عام ہے تیرا
ستارے عشق کے تیری کشش سے ہیں قائم
نظامِ مہر کی صورت نظام ہے تیرا
تری لحد کی زیارت ہے زندگی دل کی
مسح و خضر سے اُونچا مقام ہے تیرا
نہاں ہے تیری محبت میں رنگِ محبوبی
بڑی ہے شان، بڑا احترام ہے تیرا

اگر سیاہ دلم، داغِ لالہ زارِ تو ام
 وگر گُشادہ جبینم، گلِ بہارِ تو ام
 چمن کو چھوڑ کے نکلا ہوں مثلِ نکہتِ گل
 ہوا ہے صبر کا منظور امتحاں مجھ کو
 چلی ہے لے کے وطن کے نگار خانے سے
 شرابِ علم کی لذت کشاں کشاں مجھ کو
 نظر ہے ابرِ کرم پر، درختِ صحرا ہوں
 کیا خدا نے نہ محتاجِ باغباں مجھ کو
 فلک نشین صفتِ مہر ہوں زمانے میں
 تری دعا سے عطا ہو وہ نردباں مجھ کو
 مقام ہم سفروں سے ہو اس قدر آگے
 کہ سمجھے منزلِ مقصود کارواں مجھ کو
 مری زبانِ قلم سے کسی کا دل نہ دُکھے
 کسی سے شکوہ نہ ہو زیرِ آسماں مجھ کو
 دلوں کو چاک کرے مثلِ شانہ جس کا اثر
 تری جناب سے ایسی ملے فغاں مجھ کو
 بنایا تھا جسے چُن چُن کے خار و خس میں نے
 چمن میں پھر نظر آئے وہ آشیاں مجھ کو
 پھر آ رکھوں قدمِ مادر و پدر پہ جبین

کیا جنھوں نے محبت کا رازداں مجھ کو
 وہ شمعِ بارگہِ خاندانِ مرتضوی
 رہے گا مثلِ حرم جس کا آستان مجھ کو
 نفس سے جس کے کھلی میری آرزو کی کلی
 بنایا جس کی مرآت نے نکتہ داں مجھ کو
 دعا یہ کر کہ خداوندِ آسمان و زمیں
 کرے پھر اس کی زیارت سے شادماں مجھ کو
 وہ میرا یوسفِ ثانی، وہ شمعِ محفلِ عشق
 ہوئی ہے جس کی اخوتِ قرارِ جاں مجھ کو
 جلا کے جس کی محبت نے دفترِ من و تو
 ہوئے عیش میں پالا، کیا جواں مجھ کو
 ریاضِ دہر میں مانندِ گل رہے خنداں
 کہ ہے عزیز تر از جاں وہ جانِ جاں مجھ کو
 شگفتہ ہو کے کلی دل کی پھول ہو جائے!
 یہ التجائے مسافر قبول ہو جائے!

غزلیات

گلزارِ ہست و بود نہ بیگانہ وار دیکھ
 ہے دیکھنے کی چیز اسے بار بار دیکھ

آیا ہے تو جہاں میں مثالِ شرار دیکھ
 دم دے نہ جائے ہستی ناپائدار دیکھ
 مانا کہ تیری دید کے قابل نہیں ہوں میں
 تو میرا شوق دیکھ، مرا انتظار دیکھ
 کھولی ہیں ذوقِ دید نے آنکھیں تری اگر
 ہر رہ گزر میں نقشِ کفِ پائے یار دیکھ



نہ آتے، ہمیں اس میں تکرار کیا تھی
 مگر وعدہ کرتے ہوئے عار کیا تھی
 تمہارے پیامی نے سب راز کھولا
 خطا اس میں بندے کی سرکار کیا تھی
 بھری بزم میں اپنے عاشق کو تاڑا
 تری آنکھ مستی میں ہشیار کیا تھی!
 تامل تو تھا اُن کو آنے میں قاصد
 مگر یہ بتا طرزِ انکار کیا تھی
 کھینچنے خود بخود جانبِ طور موسیٰ
 کشش تیری اے شوقِ دیدار کیا تھی!
 کہیں ذکر رہتا ہے اقبالِ تیرا
 فسوں تھا کوئی، تیری گفتار کیا تھی



عجب واعظ کی دینداری ہے یا رب!
 عداوت ہے اسے سارے جہاں سے
 کوئی اب تک نہ یہ سمجھا کہ انسان
 کہاں جاتا ہے، آتا ہے کہاں سے
 وہیں سے رات کو ظلمت ملی ہے
 چمک تارے نے پائی ہے جہاں سے
 ہم اپنی دردمندی کا فسانہ
 سنا کرتے ہیں اپنے رازداں سے
 بڑی باریک ہیں واعظ کی چالیں
 گرز جاتا ہے آوازِ اذّاں سے



لاؤں وہ تینکے کہیں سے آشیانے کے لیے
 بجلیاں بے تاب ہوں جن کو جلانے کے لیے
 وائے ناکامی، فلک نے تاک کر توڑا اُسے
 میں نے جس ڈالی کو تاڑا آشیانے کے لیے
 آنکھ مل جاتی ہے ہفتاد و دو ملت سے تری
 ایک پیمانہ ترا سارے زمانے کے لیے

دل میں کوئی اس طرح کی آرزو پیدا کروں
لوٹ جائے آسماں میرے مٹانے کے لیے
جمع کر خرمین تو پہلے دانہ دانہ چُن کے تُو
آ ہی نکلے گی کوئی بجلی جلانے کے لیے
پاس تھا ناکامی صیاد کا اے ہم صغیر
ورنہ میں، اور اڑ کے آتا ایک دانے کے لیے!
اس چمن میں مرغِ دل گائے نہ آزادی کا گیت
آہ! یہ گلشن نہیں ایسے ترانے کے لیے



کیا کہوں اپنے چمن سے میں جدا کیونکر ہوا
اور اسیرِ حلقہٴ دام ہوا کیونکر ہوا
جائے حیرت ہے برا سارے زمانے کا ہوں میں
مجھ کو یہ خلعتِ شرافت کا عطا کیونکر ہوا
کچھ دکھانے دیکھنے کا تھا تقاضا طُور پر
کیا خبر ہے تجھ کو اے دل فیصلا کیونکر ہوا
ہے طلب بے مدعا ہونے کی بھی اک مدعا
مرغِ دل دامِ تمنا سے رہا کیونکر ہوا
دیکھنے والے یہاں بھی دیکھ لیتے ہیں تجھے
پھر یہ وعدہ حشر کا صبر آزما کیونکر ہوا

حُسنِ کامل ہی نہ ہو اس بے حجابی کا سبب
 وہ جو تھا پردوں میں پنہاں، خود نما کیونکر ہوا
 موت کا نسخہ ابھی باقی ہے اے دردِ فراق!
 چارہ گر دیوانہ ہے، میں لا دوا کیونکر ہوا
 تو نے دیکھا ہے کبھی اے دیدہٴ عبرت کہ گل
 ہو کے پیدا خاک سے رنگیں قبا کیونکر ہوا
 پُرسشِ اعمال سے مقصد تھا رُسوائی مری
 ورنہ ظاہر تھا سبھی کچھ، کیا ہوا، کیونکر ہوا
 میرے مٹنے کا تماشا دیکھنے کی چیز تھی
 کیا بتاؤں اُن کا میرا سامنا کیونکر ہوا



انوکھی وضع ہے، سارے زمانے سے نرالے ہیں
 یہ عاشق کون سی بستی کے یا رب رہنے والے ہیں
 علاجِ درد میں بھی درد کی لذت پہ مرتا ہوں
 جو تھے چھالوں میں کانٹے، نوکِ سوزن سے نکالے ہیں
 پھلا پھولا رہے یا رب! چمن میری اُمیدوں کا
 جگر کا خون دے دے کر یہ بوٹے میں نے پالے ہیں
 رُلّاتی ہے مجھے راتوں کو خاموشی ستاروں کی
 نرالا عشق ہے میرا، نرالے میرے نالے ہیں

نہ پُوچھو مجھ سے لذتِ خانماں برباد رہنے کی
 نشیمن سینکڑوں میں نے بنا کر پھونک ڈالے ہیں
 نہیں بیگانگی اچھی رفیقِ راہِ منزل سے
 ٹھہر جا اے شرر، ہم بھی تو آخر مٹنے والے ہیں
 اُمیدِ حور نے سب کچھ سِکھا رکھا ہے واعظ کو
 یہ حضرت دیکھنے میں سیدھے سادے، بھولے بھالے ہیں
 مرے اشعار اے اقبال! کیوں پیارے نہ ہوں مجھ کو
 مرے ٹوٹے ہوئے دل کے یہ درد انگیز نالے ہیں



ظاہر کی آنکھ سے نہ تماشا کرے کوئی
 ہو دیکھنا تو دیدہء دل وا کرے کوئی
 منصور کو ہوا لبِ گویا پیامِ موت
 اب کیا کسی کے عشق کا دعویٰ کرے کوئی
 ہو دید کا جو شوق تو آنکھوں کو بند کر
 ہے دیکھنا یہی کہ نہ دیکھا کرے کوئی
 میں انتہائے عشق ہوں، تُو انتہائے حُسن
 دیکھے مجھے کہ تجھ کو تماشا کرے کوئی
 عذرِ آفرینِ جرمِ محبت ہے حُسنِ دوست
 محشر میں عذرِ تازہ نہ پیدا کرے کوئی

چُھپتی نہیں ہے یہ گلہ شوق ہم نشیں!
 پھر اور کس طرح انھیں دیکھا کرے کوئی
 اڑ بیٹھے کیا سمجھ کے بھلا طُور پر کلیم
 طاقت ہو دید کی تو تقاضا کرے کوئی
 نظارے کو یہ جنبشِ مژگاں بھی بار ہے
 نرگس کی آنکھ سے تجھے دیکھا کرے کوئی
 کھل جائیں، کیا مزے ہیں تمنائے شوق میں
 دو چار دن جو میری تمنا کرے کوئی



کہوں کیا آرزوئے بے دلی مجھ کو کہاں تک ہے
 مرے بازار کی رونق ہی سودائے زیاں تک ہے
 وہ مے کش ہوں فروغِ مے سے خود گلزار بن جاؤں
 ہوائے گلِ فراقِ ساقیِ نامہریاں تک ہے
 چمنِ افروز ہے صیادِ میری خوشنوائی تک
 رہی بجلی کی بے تاب، سو میرے آشیاں تک ہے
 وہ مُشتِ خاک ہوں، فیضِ پریشانی سے صحرا ہوں
 نہ پُوچھو میری وسعت کی، زمیں سے آسماں تک ہے
 جس ہوں، نالہ خوابیدہ ہے میرے ہر رگ و پے میں
 یہ خاموشی مری وقتِ رحیلِ کارواں تک ہے

سکونِ دل سے سامانِ کثودِ کار پیدا کر
 کہ عقدہ خاطرِ گرداب کا آبِ رواں تک ہے
 چمن زارِ محبت میں خموشی موت ہے بلبل!
 یہاں کی زندگی پابندیِ رسمِ فغاں تک ہے
 جوانی ہے تو ذوقِ دید بھی ، لطفِ تمنا بھی
 ہمارے گھر کی آبادی قیامِ میہماں تک ہے
 زمانے بھر میں رُسا ہوں مگر اے وائے نادانی!
 سمجھتا ہوں کہ میرا عشق میرے رازداں تک ہے



جنہیں میں دُھونڈتا تھا آسمانوں میں زمینوں میں
 وہ نکلے میرے ظلمت خانہِ دل کے مکینوں میں
 حقیقت اپنی آنکھوں پر نمایاں جب ہوئی اپنی
 مکاں نکلا ہمارے خانہِ دل کے مکینوں میں
 اگر کچھ آشنا ہوتا مذاقِ جبہ سائی سے
 تو سنگِ آستانِ کعبہ جا ملتا جبینوں میں
 کبھی اپنا بھی نظارہ کیا ہے تو نے اے مجنوں
 کہ لیلیٰ کی طرح تو خود بھی ہے مہمل نشینوں میں
 مہینے وصل کے گھڑیوں کی صورت اُڑتے جاتے ہیں
 مگر گھڑیاں جدائی کی گزرتی ہیں مہینوں میں

مجھے روکے گا تُو اے ناخدا کیا غرق ہونے سے
 کہ جن کو ڈوبنا ہو، ڈوب جاتے ہیں سفینوں میں
 چھپایا حُسن کو اپنے کلیم اللہ سے جس نے
 وہی ناز آفریں ہے جلوہ پیرا نازنیوں میں
 جلا سکتی ہے شمع کشتہ کو موجِ نفسِ ان کی
 الہی! کیا چھپا ہوتا ہے اہل دل کے سینوں میں
 تمنا دردِ دل کی ہو تو کر خدمتِ فقیروں کی
 نہیں ملتا یہ گوہر بادشاہوں کے خزینوں میں
 نہ پُوچھ ان خرقہ پوشوں کی، ارادت ہو تو دیکھ ان کو
 یدِ بیضا لیے بیٹھے ہیں اپنی آستینوں میں
 ترستی ہے نگاہِ نارسا جس کے نظارے کو
 وہ رونقِ انجمن کی ہے انھی خلوتِ گزینوں میں
 کسی ایسے شرر سے پھونک اپنے خرمنِ دل کو
 کہ خورشیدِ قیامت بھی ہو تیرے خوشہ چینیوں میں
 محبت کے لیے دل ڈھونڈ کوئی ٹوٹنے والا
 یہ وہ مے ہے جسے رکھتے ہیں نازک آگینوں میں
 سراپا حُسن بن جاتا ہے جس کے حُسن کا عاشق
 بھلا اے دلِ حسین ایسا بھی ہے کوئی حسینیوں میں

پھڑک اٹھا کوئی تیری ادائے 'مَا عَرَفْنَا' پر
 ترا رُتَبہ رہا بڑھ چڑھ کے سب ناز آفرینوں میں
 نمایاں ہو کے دکھلا دے کبھی ان کو جمال اپنا
 بہت مدّت سے چرچے ہیں ترے باریک بینیوں میں
 خموش اے دل!، بھری محفل میں چلانا نہیں اچھا
 ادب پہلا قرینہ ہے محبت کے قرینوں میں
 بُرا سمجھوں انھیں، مجھ سے تو ایسا ہو نہیں سکتا
 کہ میں خود بھی تو ہوں اقبال اپنے نکتہ چینیوں میں



ترے عشق کی انتہا چاہتا ہوں
 مری سادگی دیکھ کیا چاہتا ہوں
 ستم ہو کہ ہو وعدہ بے حجابی
 کوئی بات صبر آزما چاہتا ہوں
 یہ جنت مبارک رہے زاہدوں کو
 کہ میں آپ کا سامنا چاہتا ہوں
 ذرا سا تو دل ہوں مگر شوخ اتنا
 وہی لن ترانی سُننا چاہتا ہوں
 کوئی دم کا مہماں ہوں اے اہلِ محفل
 چراغِ سحر ہوں، مجھنا چاہتا ہوں

بھری بزم میں راز کی بات کہہ دی
بڑا بے ادب ہوں، سزا چاہتا ہوں



کشادہ دستِ کرم جب وہ بے نیاز کرے
نیاز مند نہ کیوں عاجزی پہ ناز کرے
دٹھا کے عرش پہ رکھا ہے تو نے اے واعظ!
خدا وہ کیا ہے جو بندوں سے احتراز کرے
مری نگاہ میں وہ رند ہی نہیں ساتی
جو ہوشیاری و مستی میں امتیاز کرے
مدام گوش بہ دل رہ، یہ ساز ہے ایسا
جو ہو شکستہ تو پیدا نوائے راز کرے
کوئی یہ پوچھے کہ واعظ کا کیا بگڑتا ہے
جو بے عمل پہ بھی رحمت وہ بے نیاز کرے
سخن میں سوز، الہی کہاں سے آتا ہے
یہ چیز وہ ہے کہ پتھر کو بھی گداز کرے
تمیزِ لالہ و گل سے ہے نالہء بلبل
جہاں میں وا نہ کوئی چشمِ امتیاز کرے
غورِ زہد نے سکھلا دیا ہے واعظ کو
کہ بندگانِ خدا پر زباں دراز کرے

ہوا ہو ایسی کہ ہندوستان سے اے اقبال
اڑا کے مجھ کو غبارِ رہِ حجاز کرے



سختیاں کرتا ہوں دل پر، غیر سے غافل ہوں میں
ہائے کیا اچھی کہی ظالم ہوں میں، جاہل ہوں میں
میں جہی تک تھا کہ تیری جلوہ پیرائی نہ تھی
جو نمودِ حق سے مٹ جاتا ہے وہ باطل ہوں میں
علم کے دریا سے نکلے غوطہ زن گوہر بدست
وائے محرومی! خزف چین لبِ ساحل ہوں میں
ہے مری ذلت ہی کچھ میری شرافت کی دلیل
جس کی غفلت کو ملک روتے ہیں وہ غافل ہوں میں
بزمِ ہستی! اپنی آرائش پہ تُو نازاں نہ ہو
تُو تو اک تصویر ہے محفل کی اور محفل ہوں میں
دُھونڈتا پھرتا ہوں اے اقبال اپنے آپ کو
آپ ہی گویا مسافر، آپ ہی منزل ہوں میں



مجنوں نے شہر چھوڑا تو صحرا بھی چھوڑ دے
نظارے کی ہوس ہو تو لیلیٰ بھی چھوڑ دے

واعظ! کمالِ ترک سے ملتی ہے یاں مراد
 دنیا جو چھوڑ دی ہے تو عقبیٰ بھی چھوڑ دے
 تقلید کی روش سے تو بہتر ہے خودکشی
 رستہ بھی ڈھونڈ، خضر کا سودا بھی چھوڑ دے
 مانندِ خامہ تیری زباں پر ہے حرفِ غیر
 بیگانہ شے پہ نازشِ بے جا بھی چھوڑ دے
 لطفِ کلام کیا جو نہ ہو دل میں دردِ عشق
 بسمل نہیں ہے تُو تو تڑپنا بھی چھوڑ دے
 شبِ نیم کی طرح پُھولوں پہ رو، اور چمن سے چل
 اس باغ میں قیام کا سودا بھی چھوڑ دے
 ہے عاشقی میں رسمِ الگ سب سے بیٹھنا
 بُتِ خانہ بھی، حرم بھی، کلیسا بھی چھوڑ دے
 سوداگری نہیں، یہ عبادتِ خدا کی ہے
 اے بے خبر! جزا کی تمنا بھی چھوڑ دے
 اچھا ہے دل کے ساتھ رہے پاسبانِ عقل
 لیکن کبھی کبھی اسے تنہا بھی چھوڑ دے
 جینا وہ کیا جو ہو نفسِ غیر پر مدار
 شہرت کی زندگی کا بھروسا بھی چھوڑ دے

شونجی سی ہے سوالِ مکرر میں اے کلیم!
شرطِ رضا یہ ہے کہ تقاضا بھی چھوڑ دے
واعظِ ثبوت لائے جو مے کے جواز میں
اقبال کو یہ ضد ہے کہ پینا بھی چھوڑ دے

حصہ دوم

(۱۹۰۵ء سے ۱۹۰۸ء تک)

محبت

عروسِ شب کی زلفیں تھیں ابھی نا آشنا خم سے
 ستارے آسمان کے بے خبر تھے لذتِ رم سے
 قمر اپنے لباسِ نو میں بیگانہ سا لگتا تھا
 نہ تھا واقف ابھی گردش کے آئینِ مسلم سے
 ابھی امکاں کے ظلمت خانے سے اُبھری ہی تھی دنیا
 مذاقِ زندگی پوشیدہ تھا پہنائے عالم سے
 کمالِ نظمِ ہستی کی ابھی تھی ابتدا گویا
 ہویدا تھی نگینے کی تمنا چشمِ خاتم سے
 سنا ہے عالمِ بالا میں کوئی کیسیاگر تھا
 صفا تھی جس کی خاکِ پا میں بڑھ کر ساغرِ جم سے
 لکھا تھا عرش کے پائے پہ اکِ اکسیر کا نسخہ
 چھپاتے تھے فرشتے جس کو چشمِ رُوحِ آدم سے

نگاہیں تاک میں رہتی تھیں لیکن کیمیاگر کی
 وہ اس نسخے کو بڑھ کر جانتا تھا اسمِ اعظم سے
 بڑھا تسبیحِ خوانی کے بہانے عرش کی جانب
 تمنائے دلی آخر بر آئی سعیِ پیہم سے
 پھرایا فکرِ اجزا نے اُسے میدانِ امکاں میں
 چُھپے گی کیا کوئی شے بارگاہِ حق کے محرم سے
 چمک تارے سے مانگی، چاند سے داغِ جگر مانگا
 اڑائی تیرگی تھوڑی سی شب کی زلفِ برہم سے
 تڑپ بجلی سے پائی، حور سے پاکیزگی پائی
 حرارت لی نفسہائے مسیحِ ابنِ مریم سے
 ذرا سی پھر ربوبیت سے شانِ بے نیازی لی
 ملک سے عاجزی، افتادگی تقدیرِ شبنم سے
 پھر ان اجزا کو گھولا چشمہء حیواں کے پانی میں
 مرّب نے محبت نام پایا عرشِ اعظم سے
 مہوس نے یہ پانی ہستیِ نوخیز پر چھڑکا
 گرہ کھولی ہنر نے اُس کے گویا کارِ عالم سے
 ہوئی جنبشِ عیاں، ذروں نے لطفِ خواب کو چھوڑا
 گلے ملنے لگے اٹھ اٹھ کے اپنے اپنے ہمدم سے

خرامِ ناز پایا آفتابوں نے، ستاروں نے
چنگِ عُجُجوں نے پائی، داغِ پائے لالہ زاروں نے



حقیقتِ حُسن

خدا سے حُسن نے اک روز یہ سوال کیا
جہاں میں کیوں نہ مجھے تُو نے لازوال کیا
مِلا جواب کہ تصویرِ خانہ ہے دنیا
شبِ درازِ عدم کا فسانہ ہے دنیا
ہوئی ہے رنگِ تَعیّر سے جب نمود اس کی
وہی حسین ہے حقیقتِ زوال ہے جس کی
کہیں قریب تھا، یہ گفتگوِ قمر نے سُنی
فلک پہ عام ہوئی، اخترِ سحر نے سُنی
سحر نے تارے سے سُن کر سُنائی شبنم کو
فلک کی بات بتا دی زمیں کے محرم کو
بھر آئے پُھول کے آنسوِ پیامِ شبنم سے
کلی کا تھھا سا دل خون ہو گیا غم سے
چمن سے روتا ہوا موسمِ بہار گیا
شبابِ سیر کو آیا تھا، سوگوار گیا

پیام

عشق نے کر دیا تجھے ذوقِ تپش سے آشنا
 بزم کو مثلِ شمعِ بزمِ حاصلِ سوز و ساز دے
 شانِ کرم پہ ہے مدارِ عشقِ گرہ کشائے کا
 دیر و حرم کی قید کیا! جس کو وہ بے نیاز دے
 صورتِ شمعِ نُور کی مِلتی نہیں قبا اُسے
 جس کو خدا نہ دہر میں گریہ جاں گداز دے
 تارے میں وہ، قمر میں وہ، جلوہ گہِ سحر میں وہ
 چشمِ نظارہ میں نہ تُو سُرْمہ امتیاز دے
 عشقِ بلندِ بال ہے رسم و رہِ نیاز سے
 حُسن ہے مستِ ناز اگر تُو بھی جوابِ ناز دے
 پیرِ مغاں! فرنگ کی مے کا نشاط ہے اثر
 اس میں وہ کیفِ غم نہیں، مجھ کو تو خانہ ساز دے
 تجھ کو خبر نہیں ہے کیا! بزمِ گہن بدل گئی
 اب نہ خدا کے واسطے ان کو مے مجاز دے



سوامی رام تیرتھ

ہم بغلِ دریا سے ہے اے قطرہ بے تاب تو
 پہلے گوہر تھا، بنا اب گوہرِ نایاب تو
 آہ! کھولا کس ادا سے تو نے رازِ رنگ و بو
 میں ابھی تک ہوں اسیرِ امتیازِ رنگ و بو
 مٹ کے غوغا زندگی کا شورشِ محشر بنا
 یہ شرارہ بوجھ کے آتش خانہ آزر بنا
 نفی ہستی اک کرشمہ ہے دلِ آگاہ کا
 'لا' کے دریا میں نہاں موتی ہے 'لا اللہ' کا
 چشمِ نابینا سے مخفی معنی انجام ہے
 تھم گئی جس دم تڑپ، سیماب سیمِ خام ہے
 توڑ دیتا ہے بُتِ ہستی کو ابراہیمِ عشق
 ہوش کا دارو ہے گویا مستیِ تسنیمِ عشق



طلبہءِ علی گڑھ کالج کے نام

اُوروں کا ہے پیام اور، میرا پیام اور ہے
 عشق کے درد مند کا طرزِ کلام اور ہے
 طاہرِ زیرِ دام کے نالے تو سُن چکے ہو تم
 یہ بھی سُنو کہ نالہٗ طاہرِ بام اور ہے
 آتی تھی کوہ سے صدا رازِ حیات ہے سکوں
 کہتا تھا مورِ ناتواں لطفِ خرام اور ہے
 جذبِ حرم سے ہے فروغِ انجمنِ حجاز کا
 اس کا مقام اور ہے، اس کا نظام اور ہے
 موت ہے عیشِ جاوداں، ذوقِ طلب اگر نہ ہو
 گردشِ آدمی ہے اور، گردشِ جام اور ہے
 شمعِ سحر یہ کہہ گئی سوز ہے زندگی کا ساز
 غم کدہءِ نمود میں شرطِ دوام اور ہے
 بادہ ہے نیم رس ابھی، شوق ہے نارسا ابھی
 رہنے دو نم کے سر پہ تم نشتِ کلیسا ابھی



اخترِ صُبح

ستارہ صبح کا روتا تھا اور یہ کہتا تھا
 ملی نگاہ مگر فرصتِ نظر نہ ملی
 ہوئی ہے زندہ دمِ آفتاب سے ہر شے
 اماں مجھی کو تہِ دامنِ سحر نہ ملی
 بساط کیا ہے بھلا صبح کے ستارے کی
 نفسِ حباب کا، تابندگی شرارے کی
 کہا یہ میں نے کہ اے زیورِ جبینِ سحر!
 غمِ فنا ہے تجھے! گنبدِ فلک سے اتر
 ٹپک بلندیِ گردوں سے ہمراہِ شبنم
 مرے ریاضِ سخن کی فضا ہے جاں پرور
 میں باغباں ہوں، محبت بہار ہے اس کی
 پنا مثالِ ابد پائدار ہے اس کی



حُسن و عشق

جس طرح دُوبتی ہے کشتیِ سیمینِ قمر
 نورِ خورشید کے طوفان میں ہنگامِ سحر
 جیسے ہو جاتا ہے گم نور کا لے کر آنچل
 چاندنی رات میں مہتاب کا ہم رنگ کنول
 جلوۂ طور میں جیسے پیدِ بیضائے کلیم
 موجہٴ ناکہتِ گلزار میں غنچے کی شمیم

ہے ترے سیلِ محبت میں یونہی دل میرا
 تُو جو محفل ہے تو ہنگامہٴ محفل ہوں میں
 حُسن کی برق ہے تُو، عشق کا حاصل ہوں میں
 تُو سحر ہے تو مرے اشک ہیں شبنم تیری
 شامِ غربت ہوں اگر میں تو شفق تُو میری
 مرے دل میں تری زُلفوں کی پریشانی ہے
 تری تصویر سے پیدا مری حیرانی ہے
 حُسن کامل ہے ترا، عشق ہے کامل میرا

ہے مرے باغِ سخن کے لیے تُو بادِ بہار
 میرے بیتابِ تخیل کو دیا تُو نے قرار
 جب سے آباد ترا عشق ہوا سینے میں

نئے جوہر ہوئے پیدا مرے آئینے میں
 حُسن سے عشق کی فطرت کو ہے تحریکِ کمال
 تجھ سے سر سبز ہوئے میری اُمیدوں کے نہال
 قافلہ ہو گیا آسودہء منزل میرا



...کی گود میں بلی دیکھ کر

تجھ کو دُزدیدہ نگاہی یہ سِکھا دی کس نے
 رمزِ آغازِ محبت کی بتا دی کس نے
 ہر ادا سے تری پیدا ہے محبت کیسی
 نیلی آنکھوں سے چپکتی ہے ذکاوت کیسی
 دیکھتی ہے کبھی ان کو، کبھی شرماتی ہے
 کبھی اُٹھتی ہے، کبھی لیٹ کے سو جاتی ہے
 آنکھ تیری صفتِ آئینہ حیران ہے کیا
 نُورِ آگاہی سے روشن تری پہچان ہے کیا
 مارتی ہے انھیں پونچھوں سے، عجب ناز ہے یہ
 چھیڑ ہے، غصہ ہے یا پیار کا انداز ہے یہ؟
 شوخ تُو ہوگی تو گودی سے اُتاریں گے تجھے
 گر گیا پھول جو سینے کا تو ماریں گے تجھے

کیا تجسس ہے تجھے، کس کی تمنائی ہے
 آہ! کیا تو بھی اسی چیز کی سودائی ہے
 خاص انسان سے کچھ حُسن کا احساس نہیں
 صورتِ دل ہے یہ ہر چیز کے باطن میں مکیں
 شیشہ دہر میں مانندِ مے ناب ہے عشق
 رُوح خورشید ہے، خونِ رگِ مہتاب ہے عشق
 دلِ ہر ذرّہ میں پوشیدہ کسک ہے اس کی
 نور یہ وہ ہے کہ ہر شے میں جھلک ہے اس کی
 کہیں سامانِ مسرت، کہیں سازِ غم ہے
 کہیں گوہر ہے، کہیں اشک، کہیں شبنم ہے



کلی

جب دکھاتی ہے سحرِ عارضِ رنگیں اپنا
 کھول دیتی ہے کلی سینہ زریں اپنا
 جلوہ آشام ہے صبح کے مے خانے میں
 زندگی اس کی ہے خورشید کے پیمانے میں
 سامنے مہر کے دل چیر کے رکھ دیتی ہے
 کس قدر سینہ شگافی کے مزے لیتی ہے

مرے خورشید! کبھی تو بھی اٹھا اپنی نقاب
 بہرِ نظارہ تڑپتی ہے نگاہِ بے تاب
 تیرے جلوے کا نشیمن ہو مرے سینے میں
 عکسِ آباد ہو تیرا مرے آئینے میں
 زندگی ہو ترا نظارہ مرے دل کے لیے
 روشنی ہو تری گہوارہ مرے دل کے لیے
 ذرہ ذرہ ہو مرا پھر طرب اندوزِ حیات
 ہو عیاں جوہرِ اندیشہ میں پھر سوزِ حیات
 اپنے خورشید کا نظارہ کروں دُور سے میں
 صفتِ غنچہ ہم آغوش رہوں نُور سے میں
 جانِ مضطر کی حقیقت کو نمایاں کر دوں
 دل کے پوشیدہ خیالوں کو بھی عریاں کر دوں



چاند اور تارے

ڈرتے ڈرتے دمِ سحر سے
 تارے کہنے لگے قمر سے
 نظارے رہے وہی فلک پر
 ہم تھک بھی گئے چمک چمک کر

کام اپنا ہے صبح و شام چلنا
 چلنا، چلنا، مدام چلنا
 بے تاب ہے اس جہاں کی ہر شے
 کہتے ہیں جسے سلکوں، نہیں ہے
 رہتے ہیں ستم کشِ سفر سب
 تارے، انساں، شجر، حجر سب
 ہوگا کبھی ختم یہ سفر کیا
 منزل کبھی آئے گی نظر کیا
 کہنے لگا چاند، ہم نشینو
 اے مزرعِ شب کے خوشہ چینو!
 جُبیش سے ہے زندگی جہاں کی
 یہ رسمِ قدیم ہے یہاں کی
 ہے دوڑتا اشہبِ زمانہ
 کھا کھا کے طلب کا تازیانہ
 اس رہ میں مقام بے محل ہے
 پوشیدہ قرار میں اجل ہے
 چلنے والے نکل گئے ہیں
 جو ٹھہرے ذرا، کچل گئے ہیں

انجام ہے اس خرام کا حُسن
آغاز ہے عشق، انتہا حُسن

وِصال

بُستجو جس گل کی تڑپاتی تھی اے بلبل مجھے
خوبی قسمت سے آخرِ میل گیا وہ گل مجھے
خود تڑپتا تھا، چمن والوں کو تڑپاتا تھا میں
تجھ کو جب رنگیں نوا پاتا تھا، شرماتا تھا میں
میرے پہلو میں دلِ مضطر نہ تھا، سیماب تھا
ارتکابِ جرمِ الفت کے لیے بے تاب تھا
نامرادی محفلِ گل میں مری مشہور تھی
صُح میری آئینہ دارِ شبِ دیبجور تھی
از نفس در سینہ خون گشته نشتر داشتم
زیر خاموشی نہاں غوغائے محشر داشتم
اب تاثر کے جہاں میں وہ پریشانی نہیں
اہلِ گلشن پر گراں میری غزلِ خوانی نہیں
عشق کی گرمی سے شعلے بن گئے چھالے مرے
کھیلتے ہیں بجلیوں کے ساتھ اب نالے مرے

غازۂ اُلفت سے یہ خاکِ سیہ آئینہ ہے
 اور آئینے میں عکسِ ہمدِ دیرینہ ہے
 قید میں آیا تو حاصلِ مجھ کو آزادی ہوئی
 دل کے لٹ جانے سے میرے گھر کی آبادی ہوئی
 صُو سے اس خورشید کی اخترِ مرا تابندہ ہے
 چاندنی جس کے غبارِ راہ سے شرمندہ ہے
 یک نظر کردی و آدابِ فنا آموختی
 اے خنک روزے کہ خاشاکِ مرا واسوختی

سُلیحی

جس کی نمود دیکھی چشمِ ستارہ ہیں نے
 خورشید میں، قمر میں، تاروں کی انجمن میں
 صُوفی نے جس کو دل کے ظلمت کدے میں پایا
 شاعر نے جس کو دیکھا قُدرت کے بانگپن میں
 جس کی چمک ہے پیدا، جس کی مہک ہویدا
 شبِ بنم کے موتیوں میں، پُھولوں کے پیرہن میں
 صحرا کو ہے بسایا جس نے سکُوت بن کر
 ہنگامہ جس کے دم سے کاشانہ چمن میں

ہر شے میں ہے نمایاں یوں تو جمال اس کا
آنکھوں میں ہے سُلِّیٰ تیری کمال اس کا

عاشقِ ہرجائی

(۱)

ہے عجب مجموعہٴ اَضدادِ اے اِقْبَالَ تو
رونی ہنگامہٴ محفل بھی ہے، تنہا بھی ہے
تیرے ہنگاموں سے اے دیوانہٴ رنگیں نوا!
زیبتِ گلشن بھی ہے، آرائشِ صحرا بھی ہے
ہم نشیں تاروں کا ہے تُو رفعتِ پرواز سے
اے زمیں فرسا، قدم تیرا فلک پیا بھی ہے
عینِ شغلِ مے میں پیشانی ہے تیری سجدہ ریز
کچھ ترے مسلک میں رنگِ مشربِ مینا بھی ہے
مثلِ بُوئے گلِ لباسِ رنگ سے عُرِیاں ہے تو
ہے تو حکمتِ آفریں، لیکن تجھے سَودا بھی ہے
جانِ منزلِ رواں بے نقشِ پا مانندِ موج
اور پھر اُفتادہٴ مثلِ ساحلِ دریا بھی ہے
حُسنِ نسوانی ہے بجلی تیری فطرت کے لیے
پھر عجب یہ ہے کہ تیرا عشق بے پروا بھی ہے

تیری ہستی کا ہے آئینِ تقن پر مدار
 تو کبھی ایک آستانے پر جبیں فرسا بھی ہے؟
 ہے حسینوں میں وفا نا آشنا تیرا خطاب
 اے تلون کیش! تو مشہور بھی، رُسا بھی ہے
 لے کے آیا ہے جہاں میں عادتِ سیماب تو
 تیری بے تابی کے صدقے، ہے عجب بے تاب تو



(۲)

عشق کی اشفتگی نے کر دیا صحرا جسے
 مُشتِ خاک ایسی نہاں زیرِ قبا رکھتا ہوں میں
 ہیں ہزاروں اس کے پہلو، رنگ ہر پہلو کا اور
 سینے میں ہیرا کوئی ترشا ہوا رکھتا ہوں میں
 دل نہیں شاعر کا، ہے کیفیتوں کی رستخیز
 کیا خبر تجھ کو، دُرونِ سینہ کیا رکھتا ہوں میں
 آرزو ہر کیفیت میں اک نئے جلوے کی ہے
 مضطرب ہوں، دل سکوں نا آشنا رکھتا ہوں میں
 گو حسینِ تازہ ہے ہر لحظہ مقصودِ نظر
 حُسن سے مضبوط پیمانِ وفا رکھتا ہوں میں

بے نیازی سے ہے پیدا میری فطرت کا نیاز
 سوز و سازِ بُستوِ مثلِ صبا رکھتا ہوں میں
 موجبِ تسکینِ تماشا ئے شرارِ جستہ اے
 ہو نہیں سکتا کہ دل برق آشنا رکھتا ہوں میں
 ہر تقاضا عشق کی فطرت کا ہو جس سے خموش
 آہ! وہ کامل تجلیِ مدعا رکھتا ہوں میں
 بُستوِ گل کی لیے پھرتی ہے اجزا میں مجھے
 حُسنِ بے پایاں ہے، دردِ لادوا رکھتا ہوں میں
 زندگی اُلفت کی دردِ انجامیوں سے ہے مری
 عشق کو آزادِ دستورِ وفا رکھتا ہوں میں
 سچ اگر پوچھے تو افلاسِ تحیل ہے وفا
 دل میں ہر دم اک نیا محشرِ بپا رکھتا ہوں میں
 فیضِ ساقیِ شبنمِ آسا، ظرفِ دل دریا طلب
 تشنہء دائم ہوں آتشِ زیرِ پا رکھتا ہوں میں
 مجھ کو پیدا کر کے اپنا نکتہ چیں پیدا کیا
 نقشِ ہوں، اپنے مصوّر سے گلا رکھتا ہوں میں
 محفلِ ہستی میں جب ایسا تک جلوہ تھا حُسن
 پھر تحیل کس لیے لا انتہا رکھتا ہوں میں

در بیابانِ طلب پیوستہ می کوشیم ما
موجِ بحریم و شکستِ خویش بر دو شیم ما

کوششِ ناتمام

فُرقتِ آفتاب میں کھاتی ہے پتچ و تاب صُبح
چشمِ شفق ہے خوں فشاں اخترِ شام کے لیے
رہتی ہے قیسِ روز کو لیلیِ شام کی ہوس
اخترِ صبح مضطربِ تابِ دوام کے لیے
کہتا تھا قطبِ آسماں قافلہٴ نجوم سے
ہم رہو، میں ترس گیا لطفِ خرام کے لیے
سوتوں کو ندیوں کا شوق، بحر کا ندیوں کو عشق
موجہٴ بحر کو تپشِ ماہِ تمام کے لیے
حُسنِ ازل کہ پردہٴ لالہ و گل میں ہے نہاں
کہتے ہیں بے قرار ہے جلوہٴ عام کے لیے
رازِ حیات پُوچھ لے نضرِ نجستہ گام سے
زندہ ہر ایک چیز ہے کوششِ ناتمام سے

نوائے غم

زندگانی ہے مری مثلِ ربابِ خاموش
جس کی ہر رنگ کے نغموں سے ہے لبریز آغوش

بربطِ کون و مکاں جس کی خموشی پہ نثار
 جس کے ہر تار میں ہیں سینکڑوں نغموں کے مزار
 محشرستانِ نوا کا ہے امیں جس کا سلوٹ
 اور منتِ کشِ ہنگامہ نہیں جس کا سلوٹ
 آہ! اُمیدِ محبت کی بر آئی نہ کبھی
 چوٹِ مضراب کی اس ساز نے کھائی نہ کبھی
 مگر آتی ہے نسیمِ چمنِ طور کبھی
 سمتِ گردوں سے ہوائِ نفسِ حور کبھی
 چھیڑ آہستہ سے دیتی ہے مرا تارِ حیات
 جس سے ہوتی ہے رہا رُوحِ گرفتارِ حیات
 نعمتِ یاس کی دھیمی سی صدا اُٹھتی ہے
 اشک کے قافلے کو بانگِ درا اُٹھتی ہے
 جس طرح رفعتِ شبنم ہے مذاقِ رم سے
 میری فطرت کی بلندی ہے نوائے غم سے

عشرتِ امروز

نہ مجھ سے کہہ کہ اجل ہے پیامِ عیش و سرور
 نہ کھینچِ نقشہٴ کیفیتِ شرابِ طہور

فراقِ حُور میں ہو غم سے ہمکنار نہ تو
 پری کو شیشہِ الفاظ میں اُتار نہ تو
 مجھے فریفتہ ساقیِ جمیل نہ کر
 بیانِ حُور نہ کر، ذکرِ سلسبیل نہ کر
 مقامِ امن ہے جنت، مجھے کلام نہیں
 شباب کے لیے موزوں ترا پیام نہیں
 شباب، آہ! کہاں تک اُمیدوار رہے
 وہ عیش، عیش نہیں، جس کا انتظار رہے
 وہ حُسن کیا جو محتاجِ چشمِ بینا ہو
 نمود کے لیے منتِ پذیرِ فردا ہو
 عجیب چیز ہے احساسِ زندگانی کا
 عقیدہ 'عشرتِ امروز' ہے جوانی کا

انسان

قُدرت کا عجیب یہ ستم ہے!
 انسان کو راز جو بنایا
 راز اس کی نگاہ سے چُھپایا
 بے تاب ہے ذوقِ آگہی کا
 گھلتا نہیں بھیدِ زندگی کا

حیرت آغاز و انتہا ہے
 آئینے کے گھر میں اور کیا ہے
 ہے گرمِ خرامِ موجِ دریا
 دریا سوئے بحرِ جادہ پیا
 بادل کو ہوا اڑا رہی ہے
 شانوں پہ اٹھائے لا رہی ہے
 تارے مستِ شرابِ تقدیر
 زندانِ فلک میں پا بہ زنجیر
 خورشید، وہ عابدِ سحرِ خیز
 لانے والا پیامِ 'برخیز'
 مغرب کی پہاڑیوں میں چھپ کر
 پیتا ہے مے شفق کا ساغر
 لذت گیرِ وجودِ ہر شے
 سرِ مستِ مے نمودِ ہر شے
 کوئی نہیں غمِ گسارِ انساں
 کیا تلخ ہے روزگارِ انساں!

جلوۂ حُسن

جلوۂ حُسن کہ ہے جس سے تمنا بے تاب
 پالتا ہے جسے آغوشِ تخیل میں شباب
 ابدی بنتا ہے یہ عالمِ فانی جس سے
 ایک افسانہ رنگیں ہے جوانی جس سے
 جو سکھاتا ہے ہمیں سر بہ گریباں ہونا
 منظرِ عالمِ حاضر سے گریزاں ہونا
 دُور ہو جاتی ہے ادراک کی خامی جس سے
 عقل کرتی ہے تاثر کی غلامی جس سے
 آہ! موجود بھی وہ حُسن کہیں ہے کہ نہیں
 خاتمِ دہر میں یا رب وہ نکلیں ہے کہ نہیں

ایک شام

(دریائے نیکر ہائیڈل برگ کے کنارے پر)

خاموش	ہے	چاندنی	قمر	کی
شاخیں	ہیں	خاموش	ہر	شجر کی
وادی	کے	نوافروش		خاموش
گھسار	کے	سبزپوش		خاموش

فطرت بے ہوش ہو گئی ہے
 آغوش میں شب کے سو گئی ہے
 کچھ ایسا سکوت کا فسوں ہے
 نیکر کا خرام بھی سکوں ہے
 تاروں کا خموش کارواں ہے
 یہ قافلہ بے درا رواں ہے
 خاموش ہیں کوہ و دشت و دریا
 قدرت ہے مُراقبے میں گویا
 اے دل! تُو بھی خموش ہو جا
 آغوش میں غم کو لے کے سو جا



تنہائی

تنہائی شب میں ہے حزیں کیا
 انجم نہیں تیرے ہم نشین کیا؟
 یہ رفعتِ آسمانِ خاموش
 خوابیدہ زمیں، جہانِ خاموش
 یہ چاند، یہ دشت و در، یہ گھسار
 فطرت ہے تمام نسترن زار

موتی خوش رنگ، پیارے پیارے
 یعنی ترے آنسوؤں کے تارے
 کس شے کی تجھے ہوس ہے اے دل!
 قدرت تری ہم نفس ہے اے دل!



پیامِ عشق

سُن اے طلبِ گارِ دردِ پہلو! میں ناز ہوں، تُو نیاز ہو جا
 میں غزنویِ سومناتِ دل کا ہوں تُو سراپاِ ایاز ہو جا
 نہیں ہے وابستہ زیرِ گردوں کمالِ شانِ سکندری سے
 تمام ساماں ہے تیرے سینے میں، تُو بھی آئینہ ساز ہو جا
 غرض ہے پیکارِ زندگی سے کمالِ پائے ہلال تیرا
 جہاں کا فرضِ قدیم ہے تُو، اداِ مثالِ نماز ہو جا
 نہ ہو قناعتِ شعارِ گلچیں! اسی سے قائم ہے شانِ تیری
 و فورِ گل ہے اگر چمن میں تو اور دامنِ دراز ہو جا
 گئے وہ ایام، اب زمانہ نہیں ہے صحراؤںِ ردیوں کا
 جہاں میں مانندِ شمعِ سوزاں میانِ محفلِ گداز ہو جا
 وجودِ افراد کا مجازی ہے، ہستیِ قوم ہے حقیقی
 فدا ہو ملت پہ یعنی آتشِ زنِ طلسمِ مجاز ہو جا

یہ ہند کے فرقہ ساز اقبال آزی کر رہے ہیں گویا
بچا کے دامن بھوں سے اپنا غبارِ راہِ حجاز ہو جا



فراق

تلاشِ گوشہٴ عزت میں پھر رہا ہوں میں
یہاں پہاڑ کے دامن میں آ چھپا ہوں میں
شکستہ گیت میں چشموں کے دلبری ہے کمال
دُعائے طفلکِ گفتار آزما کی مثال
ہے تختِ لعلِ شفق پر جلوسِ اخترِ شام
بہشتِ دیدہء بینا ہے حُسنِ منظرِ شام
سکوتِ شامِ جدائی ہوا بہانہ مجھے
کسی کی یاد نے سکھلا دیا ترانہ مجھے
یہ کیفیت ہے مری جانِ ناشکیبا کی
مری مثال ہے طفلِ صغیرِ تنہا کی
اندھیری رات میں کرتا ہے وہ سرودِ آغاز
صدا کو اپنی سمجھتا ہے غیر کی آواز
یونہی میں دل کو پیامِ شکیب دیتا ہوں
شبِ فراق کو گویا فریب دیتا ہوں

عبدالقادِر کے نام

اُٹھ کہ ظلمت ہوئی پیدا اُنقی خاور پر
 بزم میں شعلہ نوائی سے اُجالا کر دیں
 ایک فریاد ہے مانندِ سپند اپنی بساط
 اسی ہنگامے سے محفل تہ و بالا کر دیں
 اہلِ محفل کو دکھا دیں اثرِ صِیقلِ عشق
 سنگِ امروز کو آئینہ فردا کر دیں
 جلوۂ یوسفِ گم گشتہ دکھا کر ان کو
 تپشِ آمادہ تر از خُونِ زلیخا کر دیں
 اس چمن کو سبقِ آئینِ نُمُو کا دے کر
 قطرۂ شبنمِ بے مایہ کو دریا کر دیں
 زحمتِ جاں بُتِ کدۂ چیں سے اُٹھالیں اپنا
 سب کو مَحْوِ رُخِ سُدعی و سُلیمی کر دیں
 دیکھ! یثرب میں ہوا ناقۃِ لیلیٰ بیکار
 قیس کو آرزوئے نُو سے شناسا کر دیں
 بادہِ دیرینہ ہو اور گرم ہو ایسا کہ گداز
 جگرِ شیشہ و پیمانہ و مینا کر دیں

گرم رکھتا تھا ہمیں سردیِ مغرب میں جو داغ
 چیر کر سینہ اُسے وقفِ تماشا کر دیں
 شمع کی طرح جبینِ بزم گہ عالم میں
 خود جلیں، دیدہ اغیار کو پینا کر دیں
 ”ہر چہ در دل گذرد وقفِ زباں دارد شمع
 سوختن نیست خیالے کہ نہاں دارد شمع“



صقلیہ

(جزیرہ سسلی)

رو لے اب دل کھول کر اے دیدہء ٹونابہ بار
 وہ نظر آتا ہے تہذیبِ حجازی کا مزار
 تھا یہاں ہنگامہ ان صحرا نشینوں کا کبھی
 بحرِ بازی گاہ تھا جن کے سفینوں کا کبھی
 زلزلے جن سے شہنشاہوں کے درباروں میں تھے
 بجلیوں کے آشیانے جن کی تلواروں میں تھے
 اک جہانِ تازہ کا پیغام تھا جن کا ظہور
 کھا گئی عصرِ گہن کو جن کی تیغِ ناصبور

مُردہ عالمِ زندہ جن کی شورشِ قُم سے ہوا
 آدمی آزاد زنجیرِ توہم سے ہوا
 غلغلوں سے جس کے لذت گیر اب تک گوش ہے
 کیا وہ تکبیر اب ہمیشہ کے لیے خاموش ہے؟
 آہ اے سسلی! سمندر کی ہے تجھ سے آبرو
 رہنما کی طرح اس پانی کے صحرا میں ہے تو
 زیب تیرے خال سے رُخسارِ دریا کو رہے
 تیری شمعوں سے تسلیٰ بحرِ پیما کو رہے
 ہو سُبکِ چشمِ مسافر پر ترا منظرِ مدام
 موجِ رقصاں تیرے ساحل کی چٹانوں پر مدام
 تُو کبھی اُس قوم کی تہذیب کا گہوارہ تھا
 حُسنِ عالمِ سوز جس کا آتشِ نظارہ تھا
 نالہ کش شیراز کا بلبلِ ہوا بغداد پر
 داغِ رویا خون کے آنسو جہان آباد پر
 آسماں نے دولتِ غرناطہ جب برباد کی
 ابنِ بدروں کے دلِ ناشاد نے فریاد کی
 غمِ نصیبِ اقبال کو بچشا گیا ماتم ترا
 چُن لیا تقدیر نے وہ دل کہ تھا محرم ترا

ہے ترے آثار میں پوشیدہ کس کی داستاں
 تیرے ساحل کی خموشی میں ہے اندازِ بیاں
 درد اپنا مجھ سے کہ، میں بھی سراپا درد ہوں
 جس کی تُو منزل تھا، میں اُس کارواں کی گرد ہوں
 رنگِ تصویرِ گہن میں بھر کے دکھلا دے مجھے
 قصہِ ایامِ سلف کا کہ کے تڑپا دے مجھے
 میں ترا تحفہ سوئے ہندوستان لے جاؤں گا
 خود یہاں روتا ہوں، اوروں کو وہاں رُلواؤں گا

غزلیات

زندگی انساں کی اک دم کے سوا کچھ بھی نہیں
 دم ہوا کی موج ہے، رم کے سوا کچھ بھی نہیں
 گل تبسم کہ رہا تھا زندگانی کو مگر
 شمع بولی، گریہ غم کے سوا کچھ بھی نہیں
 رازِ ہستی راز ہے جب تک کوئی محرم نہ ہو
 گھل گیا جس دم تو محرم کے سوا کچھ بھی نہیں
 زائرانِ کعبہ سے اقبال یہ پوچھے کوئی
 کیا حرم کا تحفہ زمزم کے سوا کچھ بھی نہیں



الہی عقلِ نجستہ پے کو ذرا سی دیوانگی سکھا دے
 اسے ہے سودائے بخیہ کاری، مجھے سرِ پیرہن نہیں ہے
 ملا محبت کا سوز مجھ کو تو بولے صبحِ ازل فرشتے
 مثالِ شمع مزار ہے تو، تری کوئی انجمن نہیں ہے
 یہاں کہاں ہم نفسِ میسر، یہ دلیں نا آشنا ہے اے دل!
 وہ چیز تو مانگتا ہے مجھ سے کہ زیرِ چرخِ گہن نہیں ہے
 نرالا سارے جہاں سے اس کو عرب کے معمار نے بنایا
 بنا ہمارے حصارِ ملت کی اتحادِ وطن نہیں ہے

کہاں کا آنا، کہاں کا جانا، فریب ہے امتیازِ عقلمندی
 نمود ہر شے میں ہے ہماری، کہیں ہمارا وطن نہیں ہے
 مدیرِ 'مخزن' سے کوئی اقبال جا کے میرا پیام کہہ دے
 جو کام کچھ کر رہی ہیں تو میں، انھیں مذاقِ سخن نہیں ہے



زمانہ دیکھے گا جب مرے دل سے محشر اُٹھے گا گفتگو کا
 مری خموشی نہیں ہے، گویا مزار ہے حرفِ آرزو کا
 جو موجِ دریا لگی یہ کہنے، سفر سے قائم ہے شانِ میری
 گھر یہ بولا صدف نشینی ہے مجھ کو سامانِ آبرو کا
 نہ ہو طبیعت ہی جن کی قابل، وہ تربیت سے نہیں سنورتے
 ہوا نہ سرسبز رہ کے پانی میں عکسِ سروِ کنارِ جو کا
 کوئی دل ایسا نظر نہ آیا نہ جس میں خوابیدہ ہو تمنا
 الہی تیرا جہان کیا ہے، نگار خانہ ہے آرزو کا
 گھلا یہ مرکز کہ زندگی اپنی تھی طلسمِ ہوس سراپا
 جسے سمجھتے تھے جسمِ خاکی، عُبّار تھا گُوئے آرزو کا
 اگر کوئی شے نہیں ہے پنہاں تو کیوں سراپا تلاش ہوں میں
 نگہ کو نظارے کی تمنا ہے، دل کو سودا ہے جُستجو کا
 چمن میں گلچیں سے غنچہ کہتا تھا، اتنا بیدرد کیوں ہے انساں
 تری نگاہوں میں ہے تیسرے شکستہ ہونا مرے سب کو کا

ریاضِ ہستی کے ذرے ذرے سے ہے محبت کا جلوہ پیدا
 حقیقتِ گل کو تو جو سمجھے تو یہ بھی پیاں ہے رنگ و بو کا
 تمام مضمون مرے پرانے، کلام میرا خطا سراپا
 ہنر کوئی دیکھتا ہے مجھ میں تو عیب ہے میرے عیب جو کا
 سپاس شرطِ ادب ہے ورنہ کرم ترا ہے ستم سے بڑھ کر
 ذرا سا اک دل دیا ہے، وہ بھی فریب خوردہ ہے آرزو کا
 کمالِ وحدت عیاں ہے ایسا کہ نوکِ نشتر سے تو جو چھیڑے
 یقیں ہے مجھ کو گرے رگِ گل سے قطرہ انسان کے لہو کا
 گیا ہے تقلید کا زمانہ، مجازِ زحمتِ سفر اٹھائے
 ہوئی حقیقت ہی جب نمایاں تو کس کو یارا ہے گفتگو کا
 جو گھر سے اقبالِ دور ہوں میں، تو ہوں نہ محزوں عزیز میرے
 مثالِ گوہر وطن کی فرقت کمال ہے میری آبرو کا



چمک تیری عیاں بجلی میں، آتش میں، شرارے میں
 جھلک تیری ہویدا چاند میں، سورج میں، تارے میں
 بلندی آسمانوں میں، زمینوں میں تری پستی
 روانی بحر میں، افتادگی تیری کنارے میں
 شریعت کیوں گریباں گیر ہو ذوقِ تکلم کی
 چُھپا جاتا ہوں اپنے دل کا مطلب استعارے میں

جو ہے بیدار انساں میں وہ گہری نیند سوتا ہے
 شجر میں، پھول میں، حیواں میں، پتھر میں، ستارے میں
 مجھے پھونکا ہے سوزِ قطرہ اشکِ محبت نے
 غضب کی آگ تھی پانی کے چھوٹے سے شرارے میں
 نہیں جنسِ ثوابِ آخرت کی آرزو مجھ کو
 وہ سوداگر ہو، میں نے نفع دیکھا ہے خسارے میں
 سکوں نا آشنا رہنا اسے سامانِ ہستی ہے
 تڑپ کس دل کی یارب پھپ کے آ بیٹھی ہے پارے میں
 صدائے لن ترانی سُن کے اے اقبال میں چُپ ہوں
 تقاضوں کی کہاں طاقت ہے مجھ فرقت کے مارے میں



یوں تو اے بزمِ جہاں! دلکش تھے ہنگامے ترے
 اک ذرا افسردگی تیرے تماشاؤں میں تھی
 پا گئی آسودگی گونے محبت میں وہ خاک
 مدّتوں آوارہ جو حکمت کے صحراؤں میں تھی
 کس قدر اے مے! تجھے رسمِ حجاب آئی پسند
 پردہ انگور سے نکلی تو میناؤں میں تھی
 حُسن کی تاثیر پر غالب نہ آ سکتا تھا علم
 اتنی نادانی جہاں کے سارے داناؤں میں تھی

میں نے اے اقبالِ یورپ میں اُسے ڈھونڈا عبث
بات جو ہندوستان کے ماہِ سیمائوں میں تھی



مثالِ پرتو سے طوفِ جام کرتے ہیں
یہی نمازِ ادا صبح و شام کرتے ہیں
خصوصیت نہیں کچھ اس میں اے کلیم تری
شجرِ حجر بھی خدا سے کلام کرتے ہیں
نیا جہاں کوئی اے شمع! ڈھونڈیے کہ یہاں
ستم کش تپشِ ناتمام کرتے ہیں
بھلی ہے ہم نفسِ اس چمن میں خاموشی
کہ خوشنواؤں کو پابندِ دام کرتے ہیں
غرض نشاط ہے شغلِ شراب سے جن کی
حلال چیز کو گویا حرام کرتے ہیں
بھلا بھلا گئی تری ہم سے کیونکر اے واعظ!
کہ ہم تو رسمِ محبت کو عام کرتے ہیں
الہی سحر ہے پیرانِ خرقہ پوش میں کیا!
کہ اک نظر سے جانوں کو رام کرتے ہیں
میں اُن کی محفلِ عشرت سے کانپ جاتا ہوں
جو گھر کو پھونک کے دنیا میں نام کرتے ہیں

ہرے رہو وطنِ مازنی کے میدانو!
 جہاز پر سے تمہیں ہم سلام کرتے ہیں
 جو بے نماز کبھی پڑھتے ہیں نماز اقبال
 بلا کے دیر سے مجھ کو امام کرتے ہیں



مارچ ۱۹۰۷ء

زمانہ آیا ہے بے حجابی کا، عام دیدارِ یار ہو گا
سکوت تھا پردہ دار جس کا، وہ راز اب آشکار ہو گا
گزر گیا اب وہ دورِ ساقی کہ چھپ کے پیتے تھے پینے والے
بنے گا سارا جہان مے خانہ، ہر کوئی بادہ خوار ہو گا
کبھی جو آوارہ جُوں تھے، وہ بستوں میں پھر آ بسیں گے
برہنہ پائی وہی رہے گی، مگر نیا خازن ہو گا
سنا دیا گوشِ منتظر کو حجاز کی خامشی نے آخر
جو عہد صحرائیوں سے باندھا گیا تھا، پھر اُستوار ہو گا
نکل کے صحرا سے جس نے روما کی سلطنت کو اُلٹ دیا تھا
سنا ہے یہ قدسیوں سے میں نے، وہ شیر پھر ہوشیار ہو گا
کیا مرا تذکرہ جو ساقی نے بادہ خواروں کی انجمن میں
تو پیرِ میخانہ سُن کے کہنے لگا کہ منہ پھٹ ہے، خوار ہو گا
دیارِ مغرب کے رہنے والو! خدا کی بستی دکاں نہیں ہے
کھرا جسے تم سمجھ رہے ہو، وہ اب زیرِ کم عیار ہو گا
تمھاری تہذیب اپنے خنجر سے آپ ہی خودکشی کرے گی
جو شاخِ نازک پہ آشیانہ بنے گا، ناپائدار ہو گا

سَفینہٴ برگِ گل بنا لے گا قافلہٴ مُورِ ناتواں کا
ہزار موجوں کی ہو کشاکش مگر یہ دریا سے پار ہو گا
چمن میں لالہ دکھاتا پھرتا ہے داغ اپنا کلی کلی کو
یہ جانتا ہے کہ اس دکھاوے سے دل جلوں میں شمار ہو گا
جو ایک تھا اے نگاہ تو نے ہزار کر کے ہمیں دکھایا
یہی اگر کیفیت ہے تیری تو پھر کسے اعتبار ہو گا
کہا جو قُمری سے میں نے اک دن، یہاں کے آزادِ پابہِ رگل ہیں
تو غُنچے کہنے لگے، ہمارے چمن کا یہ رازدار ہو گا
خدا کے عاشق تو ہیں ہزاروں، بنوں میں پھرتے ہیں مارے مارے
میں اُس کا بندہ بنوں گا جس کو خدا کے بندوں سے پیار ہو گا
یہ رسمِ بزمِ فنا ہے اے دل! گناہ ہے جنبشِ نظر بھی
رہے گی کیا آبرو ہماری جو تو یہاں بے قرار ہو گا
میں ظلمتِ شب میں لے کے نکلوں گا اپنے در ماندہ کارواں کو
شرفشاں ہوگی آہ میری، نفسِ مرا شعلہ بار ہو گا
نہیں ہے غیر از نمود کچھ بھی جو مدعا تیری زندگی کا
تو اک نفسِ میں جہاں سے مٹنا تجھے مثالِ شرار ہو گا

نہ پُوچھ اقبال کا ٹھکانا، ابھی وہی کیفیت ہے اُس کی

کہیں سرِ رہ گزار بیٹھا ستم کشِ انتظار ہو گا

حصہ سوم

(۱۹۰۸ء سے)

بلادِ اسلامیہ

سرزمینِ دلی کی مسجودِ دلِ غم دیدہ ہے
 ذرے ذرے میں لہوِ اسلاف کا خوابیدہ ہے
 پاک اس اُجڑے گلستاں کی نہ ہو کیونکر زمیں
 خانقاہِ عظمتِ اسلام ہے یہ سرزمین
 سوتے ہیں اس خاک میں خیرالام کے تاجدار
 نظمِ عالم کا رہا جن کی حکومت پر مدار
 دل کو تڑپاتی ہے اب تک گرمیِ محفل کی یاد
 جل چکا حاصل مگر محفوظ ہے حاصل کی یاد
 ہے زیارت گاہِ مسلم گو جہان آباد بھی
 اس کرامت کا مگر حق دار ہے بغداد بھی
 یہ چمن وہ ہے کہ تھا جس کے لیے سامانِ ناز
 لالہ صحرا جسے کہتے ہیں تہذیبِ حجاز
 خاک اس بستی کی ہو کیونکر نہ ہمدوشِ ارم
 جس نے دیکھے جانشینانِ پیمبر کے قدم

جس کے غُنچے تھے چمنِ سماں، وہ گلشن ہے یہی
 کانپتا تھا جن سے روماء اُن کا مدفن ہے یہی
 ہے زمینِ قُرطُبہ بھی دیدہٴ مسلم کا نور
 ظلمتِ مغرب میں جو روشن تھی مثلِ شمعِ طُور
 بُوچھ کے بزمِ ملّت بیضا پریشاں کر گئی
 اور دیا تہذیبِ حاضر کا فروزاں کر گئی
 قبر اُس تہذیب کی یہ سر زمینِ پاک ہے
 جس سے تاکِ گلشنِ یورپ کی رگِ نمِ ناک ہے
 نَظْطَ قُسْطَطِيَّةِ یعنی قیصر کا دیار
 مہدی اُمّت کی سَطوت کا نشانِ پائدار
 صورتِ خاکِ حرم یہ سر زمیں بھی پاک ہے
 آستانِ مسندِ آرائے شہِ لولاکُ ہے
 نکہتِ گل کی طرح پاکیزہ ہے اس کی ہوا
 تَرْبِتِ اَيُّوبِ النِّصَارِيِّ سے آتی ہے صدا
 اے مسلمان! ملّتِ اسلام کا دل ہے یہ شہر
 سینکڑوں صدیوں کی کُشت و عُوں کا حاصل ہے یہ شہر
 وہ زمیں ہے تُو مگر اے خوابِ گاہِ مُصْطَفِيّ
 دید ہے کعبے کو تیری رُحِ اکبر سے سوا

خاتمِ ہستی میں تُو تاباں ہے مانندِ نگین
اپنی عظمت کی ولادت گاہ تھی تیری زمیں
تجھ میں راحت اُس شہنشاہِ معظم کو ملی
جس کے دامن میں اماں اقوامِ عالم کو ملی
نام لیوا جس کے شاہنشاہِ عالم کے ہوئے
جانشینِ قیصر کے، وارثِ مسندِ جم کے ہوئے
ہے اگر قومیتِ اسلام پابندِ مقام
ہند ہی بنیاد ہے اس کی، نہ فارس ہے، نہ شام
آہ یثرب! دیس ہے مسلم کا تُو، املاء ہے تُو
نُقطۂ جاذبِ تاثر کی شعاعوں کا ہے تُو
جب تک باقی ہے تُو دنیا میں، باقی ہم بھی ہیں
صُبح ہے تو اس چمن میں گوہرِ شبنم بھی ہیں

ستارہ

قمر کا خوف کہ ہے خطرہء سحر تجھ کو
مآلِ حُسن کی کیا مل گئی خبر تجھ کو؟
متاعِ نُور کے لٹ جانے کا ہے ڈر تجھ کو
ہے کیا ہراسِ فنا صورتِ شرر تجھ کو؟

زمیں سے دُور دیا آسماں نے گھر تجھ کو
 مثالِ ماہ اُڑھائی قبائے زر تجھ کو
 غضب ہے پھر تری تھھی سی جان ڈرتی ہے!
 تمام رات تری کانپتے گزرتی ہے
 چمکنے والے مسافر! عجب یہ بستی ہے
 جو اوج ایک کا ہے، دوسرے کی پستی ہے
 اجل ہے لاکھوں ستاروں کی اک ولادتِ مہر
 فنا کی نیند مئے زندگی کی مستی ہے
 وداعِ غنچہ میں ہے رازِ آفرینشِ گل
 عدم، عدم ہے کہ آئینہ دار ہستی ہے!
 سکوں محال ہے قدرت کے کارخانے میں
 ثبات ایک تغیر کو ہے زمانے میں



دوستارے

آئے جو قراں میں دو ستارے
 کہنے لگا ایک، دوسرے سے
 یہ وصلِ مدام ہو تو کیا خوب
 انجامِ خرام ہو تو کیا خوب

تھوڑا سا جو مہرباں فلک ہو
 ہم دونوں کی ایک ہی چمک ہو
 لیکن یہ وصال کی تمنا
 پیغامِ فراق تھی سراپا
 گردشِ تاروں کا ہے مقدر
 ہر ایک کی راہ ہے مقرر
 ہے خوابِ ثباتِ آشنائی
 آئینِ جہاں کا ہے جدائی

گورستانِ شاہی

آسماں، بادل کا پہنے خرقةِ دیرینہ ہے
 کچھ مکدر سا جمینِ ماہ کا آئینہ ہے
 چاندنی پھیکی ہے اس نظارۂ خاموش میں
 صُبحِ صادق سو رہی ہے رات کی آغوش میں
 کس قدر اشجار کی حیرت فزا ہے خامشی
 بربطِ قُدرت کی دھیمی سی نوا ہے خامشی
 باطنِ ہر ذرّۂ عالم سراپا درد ہے
 اور خاموشی لبِ ہستی پہ آہِ سرد ہے

آہ! جولاں گاہِ عالم گیر یعنی وہ حصار
 دوش پر اپنے اٹھائے سیکڑوں صدیوں کا بار
 زندگی سے تھا کبھی معمور، اب سنسان ہے
 یہ خموشی اس کے ہنگاموں کا گورستان ہے
 اپنے سکاں گہن کی خاک کا دلدادہ ہے
 کوہ کے سر پر مثالِ پاسباں استادہ ہے
 ابر کے روزن سے وہ بالائے بامِ آسماں
 ناظرِ عالم ہے نجمِ سبز فامِ آسماں
 خاک بازی وسعتِ دنیا کا ہے منظر اسے
 داستاں ناکامی انساں کی ہے ازبر اسے
 ہے ازل سے یہ مسافر سُوئے منزل جا رہا
 آسماں سے انقلابوں کا تماشا دیکھتا
 گو سکوں ممکن نہیں عالم میں اختر کے لیے
 فاتحہ خوانی کو یہ ٹھہرا ہے دم بھر کے لیے
 رنگ و آبِ زندگی سے گل بدامن ہے زمیں
 سینکڑوں حُوں گشتہ تہذیبوں کا مدفن ہے زمیں
 خواب گہ شاہوں کی ہے یہ منزلِ حسرت فزا
 دیدہ عبرت! خراجِ اشکِ مگلوں کر ادا

ہے تو گورستاں مگر یہ خاک گردوں پایہ ہے
 آہ! اک برگشتہ قسمت قوم کا سرمایہ ہے
 مقبروں کی شان حیرت آفریں ہے اس قدر
 جنبشِ مڑگاں سے ہے چشمِ تماشا کو حذر
 کیفیت ایسی ہے ناکامی کی اس تصویر میں

جو اُتر سکتی نہیں آئینہ تحریر میں
 سوتے ہیں خاموش، آبادی کے ہنگاموں سے دُور
 مضطرب رکھتی تھی جن کو آرزوئے ناصبور
 قبر کی ظلمت میں ہے اُن آفتابوں کی چمک
 جن کے دروازوں پہ رہتا تھا جبین گستر فلک
 کیا یہی ہے اُن شہنشاہوں کی عظمت کا مآل
 جن کی تدبیرِ جہاں بانی سے ڈرتا تھا زوال
 رعبِ فغفوری ہو دنیا میں کہ شانِ قیصری
 ٹل نہیں سکتی غنیمِ موت کی یورش کبھی
 بادشاہوں کی بھی کشتِ عمر کا حاصل ہے گور

جادۂ عظمت کی گویا آخری منزل ہے گور
 شورشِ بزمِ طرب کیا، عود کی تقریر کیا
 دردِ مندانِ جہاں کا نالہ شب گیر کیا

عرصہ پیکار میں ہنگامہ شمشیر کیا
 خون کو گرمانے والا نعرہ تکبیر کیا
 اب کوئی آواز سوتوں کو جگا سکتی نہیں
 سینہ ویراں میں جانِ رفتہ آ سکتی نہیں

روح، مُشتِ خاک میں زحمت کشِ بیداد ہے
 کوچہ گردِ نئے ہوا جس دم نفس، فریاد ہے
 زندگی انساں کی ہے مانند مرغِ خوش نوا
 شاخ پر بیٹھا، کوئی دم چچھایا، اڑ گیا
 آہ! کیا آئے ریاضِ دہر میں ہم، کیا گئے!
 زندگی کی شاخ سے پھوٹے، کھلے، مڑجھا گئے

موت ہر شاہ و گدا کے خواب کی تعبیر ہے

اس ستم گر کا ستم انصاف کی تصویر ہے

سلسلہ ہستی کا ہے اک بحرِ نا پیدا کنار
 اور اس دریائے بے پایاں کی موجیں ہیں مزار
 اے ہوس! خونِ رو کہ ہے یہ زندگی بے اعتبار
 یہ شرارے کا تپسم، یہ نحسِ آتش سوار
 چاند، جو صورتِ گرِ ہستی کا اک اعجاز ہے
 پہنے سیمابی قبا موحِ خرامِ ناز ہے

چرخِ بے انجم کی دہشت ناک وسعت میں مگر
 بے کسی اس کی کوئی دیکھے ذرا وقتِ سحر
 اک ذرا سا ابر کا ٹکڑا ہے ، جو مہتاب تھا
 آخری آنسو ٹپک جانے میں ہو جس کی فنا

زندگی اقوام کی بھی ہے یونہی بے اعتبار
 رنگ ہائے رفتہ کی تصویر ہے ان کی بہار
 اس زیاں خانے میں کوئی ملتِ گردوں وقار
 رہ نہیں سکتی ابد تک بارِ دوشِ روزگار
 اس قدر قوموں کی بربادی سے ہے خوگر جہاں
 دیکھتا بے اعتنائی سے ہے یہ منظر جہاں
 ایک صورت پر نہیں رہتا کسی شے کو قرار
 ذوقِ جدت سے ہے ترکیبِ مزاجِ روزگار

ہے نگینِ دہر کی زینت ہمیشہ نامِ نو
 مادرِ گیتی رہی آہستہ اقوامِ نو
 ہے ہزاروں قافلوں سے آشنا یہ رہ گزر
 چشمِ کوہِ نور نے دیکھے ہیں کتنے تاجور
 مصر و بابل مٹ گئے، باقی نشاں تک بھی نہیں
 دفترِ ہستی میں ان کی داستاں تک بھی نہیں

آ دبايا مہرِ ايراء كو اجل كى شام نے
عظمتِ يونان و روما لوٹ لي ايام نے
آه! مسلم بهي زمانے سے يونہي رخصت ہوا

آسماں سے ابرِ آذاري اٹھا، برسائ گيا
ہے رگِ گلُ صبح کے اشكوں سے موتي كى لڑي
كوئي سَورج كى كرنِ شبنم ميں ہے اُلجھي ہوئي
سينہ دريا شُعاعوں كے ليے گہوارہ ہے
كس قدر پيارا لبِ جو مہر كا نظارہ ہے
محوِ زينت ہے صنوبر، جو بآر آئينہ ہے
غنجِ گلُ كے ليے بادِ بہار آئينہ ہے
نعرہ زن رھتي ہے كوئل باغ كے كاشانے ميں
پشيمِ انساں سے نہاں، پتوں كے عزلت خانے ميں
اور بلبيل، مطربِ رنگين نوائے گلستاں
جس كے دم سے زندہ ہے گويا ہوائے گلستاں
عشق كے ہنگاموں كى اُڑتي ہوئي تصوير ہے
خامہٗ قدرت كى كيسي شوخ يہ تحرير ہے
باغ ميں خاموش جلسے گلستاں زادوں كے ہيں
وادي گھسار ميں نعرے شباں زادوں كے ہيں

زندگی سے یہ پُرانا خاکِ داں معمور ہے
 موت میں بھی زندگانی کی تڑپ مستور ہے
 پتیاں پھولوں کی گرتی ہیں خزاں میں اس طرح
 دستِ طفلِ خُفتہ سے رنگیں کھلونے جس طرح

اس نشاطِ آباد میں گو عیش بے اندازہ ہے

ایک غم، یعنی غمِ ملت ہمیشہ تازہ ہے

دل ہمارے یادِ عہدِ رفتہ سے خالی نہیں
 اپنے شاہوں کو یہ اُمت بھولنے والی نہیں
 اشکِ باری کے بہانے ہیں یہ اُجڑے بام و در
 گریہِ پیہم سے بیٹا ہے ہماری چشمِ تر
 دہر کو دیتے ہیں موتی دیدہء گریاں کے ہم
 آخری بادل ہیں اک گزرے ہوئے طوفاں کے ہم
 ہیں ابھی صدہا گُہر اس ابر کی آغوش میں
 برق ابھی باقی ہے اس کے سینہء خاموش میں
 وادیِ گل، خاکِ صحرا کو بنا سکتا ہے یہ
 خواب سے اُمیدِ دہقاں کو جگا سکتا ہے یہ
 ہو چُکا گو قوم کی شانِ جلالی کا ظہور
 ہے مگر باقی ابھی شانِ جمالی کا ظہور

نمودِ صبح

ہو رہی ہے زیرِ دامنِ اُفق سے آشکار
 صبح یعنی دخترِ دوشیزہ لیل و نہار
 پا چکا فرصتِ درودِ فصلِ انجم سے سپہر
 کشتِ خاور میں ہوا ہے آفتابِ آئینہ کار
 آسماں نے آمدِ خورشید کی پا کر خبر
 محملِ پروازِ شب باندھا سرِ دوشِ غبار
 شعلہء خورشید گویا حاصل اس کھیتی کا ہے
 بوئے تھے دہقانِ گردوں نے جو تاروں کے شرار
 ہے رواں نجمِ سحر، جیسے عبادت خانے سے
 سب سے پیچھے جائے کوئی عابدِ شب زندہ دار
 کیا سماں ہے جس طرح آہستہ آہستہ کوئی
 کھینچتا ہو میان کی ظلمت سے تیغِ آبِ دار
 مطلعِ خورشید میں مضمحل ہے یوں مضمونِ صبح
 جیسے خلوتِ گاہِ مینا میں شرابِ خوش گوار
 ہے تہِ دامنِ بادِ اختلاطِ انگیزِ صبح
 شورشِ ناقوس، آوازِ اذال سے ہمکنار

جاگے کوئل کی اذایں سے طائرانِ نغمہ سنج
ہے ترنم ریز قانونِ سحر کا تار تار

تضمین بر شعر انیسی شاملو

ہمیشہ صورتِ بادِ سحرِ آوارہ رہتا ہوں
محبت میں ہے منزل سے بھی خوشتر جادہ پیائی
دلِ بے تاب جا پہنچا دیا پر سنج میں
میسر ہے جہاں درمانِ دردِ ناشکیبائی
ابھی نا آشنائے لب تھا حرفِ آرزو میرا
زباں ہونے کو تھی منت پذیرِ تابِ گویائی
یہ مرقد سے صدا آئی، حرم کے رہنے والوں کو
شکایت تجھ سے ہے اے تارکِ آئینِ آبائی!
ترا اے قیس کیونکر ہو گیا سوزِ دروں ٹھنڈا
کہ لیلیٰ میں تو ہیں اب تک وہی اندازِ لیلائی
نہ تخمِ لا الہ تیری زمینِ شور سے پھوٹا
زمانے بھر میں رسوا ہے تری فطرت کی نازائی
تجھے معلوم ہے غافل کہ تیری زندگی کیا ہے
کُنشتی ساز، معمورِ نوا ہائے کلیسائی

ہوئی ہے تربیتِ آغوشِ بیتِ اللہ میں تیری
 دلِ شوریدہ ہے لیکن صنمِ خانے کا سودائی
 ”وفا آموختی از ما، بکارِ دیگران کر دی
 ربودی گوہرے از ما نثارِ دیگران کر دی“

فلسفہِ غم

(میاں فضل حسین صاحب بیرسٹریٹ لاء لاء لاہور کے نام)

گو سراپا کیفِ عشرت ہے شرابِ زندگی
 اشک بھی رکھتا ہے دامن میں سحابِ زندگی
 موجِ غم پر رقص کرتا ہے حبابِ زندگی
 ہے ’الم‘ کا سُورہ بھی جُز و کتابِ زندگی
 ایک بھی پتی اگر کم ہو تو وہ گل ہی نہیں
 جو خزاں نادیدہ ہو بلبل، وہ بلبل ہی نہیں
 آرزو کے نُون سے رنگیں ہے دل کی داستاں
 نعمتِ انسانیت کامل نہیں غیر از فغاں
 دیدہ بینا میں داغِ غم چراغِ سینہ ہے
 روح کو سامانِ زینت آہ کا آئینہ ہے
 حادثاتِ غم سے ہے انساں کی فطرت کو کمال
 غازہ ہے آئینہٴ دل کے لیے گردِ ملال

غمِ جوانی کو جگا دیتا ہے لطفِ خواب سے
 ساز یہ بیدار ہوتا ہے اسی مضراب سے
 طائرِ دل کے لیے غمِ شہپر پرواز ہے
 راز ہے انساں کا دل، غمِ انکشافِ راز ہے
 غم نہیں غم، رُوح کا اک نعمۂ خاموش ہے
 جو سرودِ بربطِ ہستی سے ہم آغوش ہے

شام جس کی آشنائے نالہ 'یا رب' نہیں
 جلوہ پیرا جس کی شب میں اشک کے کوکب نہیں
 جس کا جامِ دل شکستِ غم سے ہے نا آشنا
 جو سدا مستِ شرابِ عیش و عشرت ہی رہا
 ہاتھ جس گلچیں کا ہے محفوظ نوکِ خار سے
 عشق جس کا بے خبر ہے ہجر کے آزار سے
 گلفتِ غم گرچہ اُس کے روز و شب سے دُور ہے
 زندگی کا راز اُس کی آنکھ سے مستور ہے
 اے کہ نظمِ دہر کا ادراک ہے حاصل تجھے

کیوں نہ آساں ہو غم و اندوہ کی منزل تجھے
 ہے ابد کے نسخۂ دیرینہ کی تمہید عشق
 عقلِ انسانی ہے فانی، زندہ جاوید عشق

عشق کے خورشید سے شامِ اجلِ شرمندہ ہے
 عشق سوزِ زندگی ہے، تا ابد پائندہ ہے
 رخصتِ محبوب کا مقصد فنا ہوتا اگر
 جوشِ اُلفت بھی دلِ عاشق سے کر جاتا سفر
 عشق کچھ محبوب کے مرنے سے مر جاتا نہیں
 روح میں غم بن کے رہتا ہے، مگر جاتا نہیں
 ہے بقائے عشق سے پیدا بقا محبوب کی
 زندگانی ہے عدم نا آشنا محبوب کی
 آتی ہے ندیِ جمین کوہ سے گاتی ہوئی
 آسمان کے طاروں کو نغمہ سِکھلاتی ہوئی
 آئینہ روشن ہے اُس کا صورتِ رخسار خور
 گر کے وادی کی چٹانوں پر یہ ہو جاتا ہے چور
 نہر جو تھی، اُس کے گوہر پیارے پیارے بن گئے
 یعنی اس اُفتاد سے پانی کے تارے بن گئے
 جوئے سیمابِ رواں پھٹ کر پریشاں ہو گئی
 مضطرب بوندوں کی اک دنیا نمایاں ہو گئی
 ہجر، ان قطروں کو لیکن وصل کی تعلیم ہے
 دو قدم پر پھر وہی جو مثلِ تارِ سیم ہے

ایک اصلیت میں ہے نہرِ روانِ زندگی
 گر کے رفعت سے ہجومِ نوعِ انساں بن گئی
 پستیِ عالم میں ملنے کو جدا ہوتے ہیں ہم
 عارضی فُرقت کو دائمِ جان کر روتے ہیں ہم
 مرنے والے مرتے ہیں لیکن فنا ہوتے نہیں
 یہ حقیقت میں کبھی ہم سے جدا ہوتے نہیں
 عقل جس دم دہر کی آفات میں محصور ہو
 یا جوانی کی اندھیری رات میں مستور ہو
 دامنِ دل بن گیا ہو رزمِ گاہِ خیر و شر
 راہ کی ظلمت سے ہو مشکل سوئے منزل سفر
 خضرِ ہمت ہو گیا ہو آرزو سے گوشہ گیر
 فکر جب عاجز ہو اور خاموش آوازِ ضمیر
 وادیِ ہستی میں کوئی ہم سفر تک بھی نہ ہو
 جادہ دکھلانے کو جگنو کا شرر تک بھی نہ ہو
 مرنے والوں کی جبیں روشن ہے اس ظلمات میں
 جس طرح تارے چمکتے ہیں اندھیری رات میں

پُھول کا تحفہ عطا ہونے پر

وہ مستِ ناز جو گلشن میں جا نکلتی ہے
 کلی کلی کی زباں سے دُعا نکلتی ہے
 ”الہی! پُھولوں میں وہ انتخاب مجھ کو کرے
 کلی سے رشکِ گلِ آفتاب مجھ کو کرے“

تجھے وہ شاخ سے توڑیں! زہے نصیب ترے
 تڑپتے رہ گئے گلزار میں رقیب ترے
 اٹھا کے صدمہٴ فُرقتِ وصال تک پہنچا
 تری حیات کا جوہر کمال تک پہنچا
 مرا کنول کہ تصدق ہیں جس پہ اہلِ نظر
 مرے شباب کے گلشن کو ناز ہے جس پر
 کبھی یہ پُھول ہم آغوشِ مدعا نہ ہوا
 کسی کے دامنِ رنگیں سے آشنا نہ ہوا
 شگفتہ کر نہ سکے گی کبھی بہار اسے
 فسرودہ رکھتا ہے گلچیں کا انتظار اسے

ترانہ ملیّ

چین و عرب ہمارا، ہندوستان ہمارا
 مسلم ہیں ہم، وطن ہے سارا جہاں ہمارا
 توحید کی امانت سینوں میں ہے ہمارے
 آساں نہیں مٹانا نام و نشان ہمارا
 دنیا کے بُت کدوں میں پہلا وہ گھر خدا کا
 ہم اُس کے پاسباں ہیں، وہ پاسباں ہمارا
 تیغوں کے سائے میں ہم پل کر جواں ہوئے ہیں
 خنجر ہلال کا ہے قومی نشان ہمارا
 مغرب کی وادیوں میں گونجی اذّاں ہماری
 تھمتا نہ تھا کسی سے سیلِ رواں ہمارا
 باطل سے دبنے والے اے آسماں نہیں ہم
 سو بار کر چکا ہے تُو امتحان ہمارا
 اے گلستانِ اندلس! وہ دن ہیں یاد تجھ کو
 تھا تیری ڈالیوں پر جب آشیاں ہمارا
 اے موجِ دجلہ! تُو بھی پہچانتی ہے ہم کو
 اب تک ہے تیرا دریا افسانہ خواں ہمارا

اے ارضِ پاک! تیری حُرمت پہ کٹ مرے ہم
 ہے نُوں تری رگوں میں اب تک رواں ہمارا
 سالارِ کارواں ہے میرِ حجازِ اپنا
 اس نام سے ہے باقی آرامِ جاں ہمارا
 اقبال کا ترانہ بانگِ درا ہے گویا
 ہوتا ہے جادہ پیا پھر کارواں ہمارا

وطنیت

(یعنی وطنِ کھپت ایک سیاسی تصوّر کے)

اس دور میں سے اور ہے، جام اور ہے جم اور
 ساقی نے پنا کی روشِ لطف و ستم اور
 مسلم نے بھی تعمیر کیا اپنا حرم اور
 تہذیب کے آزر نے ترشوائے صنم اور
 ان تازہ خداؤں میں بڑا سب سے وطن ہے
 جو پیرہن اس کا ہے، وہ مذہب کا کفن ہے
 یہ بُت کہ تراشیدہ تہذیبِ نوی ہے
 غارت گرِ کاشانہ دینِ نبوی ہے
 بازو ترا توحید کی قوت سے قوی ہے
 اسلام ترا دیں ہے، تُو مصطفوی ہے

نظارۂ دیرینہ زمانے کو دکھا دے
 اے مصطفویٰ خاک میں اس بُت کو ملا دے !
 ہو قیدِ مقامی تو نتیجہ ہے تباہی
 رہ بحر میں آزادِ وطن صورتِ ماہی
 ہے ترکِ وطن سُنّتِ محبوبِ الہی
 دے تو بھی نبوت کی صداقت پہ گواہی
 گفتارِ سیاست میں وطن اور ہی کچھ ہے
 ارشادِ نبوت میں وطن اور ہی کچھ ہے
 اقوامِ جہاں میں ہے رقابت تو اسی سے
 تسخیر ہے مقصودِ تجارت تو اسی سے
 خالی ہے صداقت سے سیاست تو اسی سے
 کمزور کا گھر ہوتا ہے غارت تو اسی سے
 اقوام میں مخلوقِ خدا بُتی ہے اس سے
 قومیتِ اسلام کی جڑ کٹتی ہے اس سے



ایک حاجی مدینے کے راستے میں

قافلہ لُٹا گیا صحرا میں اور منزل ہے دُور
 اس بیاباں یعنی بحرِ خشک کا ساحل ہے دُور

ہم سفر میرے شکارِ دشمنِ رہزن ہوئے
 بیچ گئے جو، ہو کے بے دل سُوئے بیت اللہ پھرے
 اُس بخاری نوجواں نے کس خوشی سے جان دی !
 موت کے زہراب میں پائی ہے اُس نے زندگی
 نخرِ رہزن اُسے گویا ہلالِ عید تھا
 'ہائے یثرب' دل میں، لب پر نعرہ توحید تھا
 خوف کہتا ہے کہ یثرب کی طرف تنہا نہ چل
 شوق کہتا ہے کہ تُو مسلم ہے، بے باکانہ چل
 بے زیارت سُوئے بیت اللہ پھر جاؤں گا کیا
 عاشقوں کو روزِ محشر منہ نہ دکھلاؤں گا کیا
 خوفِ جاں رکھتا نہیں کچھ دشتِ پیمائے حجاز
 ہجرتِ مدفونِ یثرب میں یہی مخفی ہے راز
 گو سلامتِ محملِ شامی کی ہمراہی میں ہے
 عشق کی لذت مگر خطروں کی جاں کا ہی میں ہے
 آہ! یہ عقلِ زیاں اندیش کیا چالاک ہے
 اور تاثرِ آدمی کا کس قدر بے باک ہے



قطعہ

کل ایک شوریدہ خواب گاہِ نبیؐ پہ رو رو کے کہ رہا تھا
 کہ مصر و ہندوستان کے مسلم بنائے ملتِ مٹا رہے ہیں
 یہ زائرانِ حریمِ مغرب ہزار رہبر بنیں ہمارے
 ہمیں بھلا ان سے واسطہ کیا جو تجھ سے نا آشنا رہے ہیں
 غضب ہیں یہ مُرشدانِ خود ہیں، خُدا تری قوم کو بچائے!
 بگاڑ کر تیرے مسلموں کو یہ اپنی عزت بنا رہے ہیں
 سُنے گا اقبال کون ان کو، یہ انجمن ہی بدل گئی ہے
 نئے زمانے میں آپ ہم کو پُرانی باتیں سنارہے ہیں!

شکوہ

کیوں زیاں کار بنوں، سُود فراموش رہوں
 فکرِ فردا نہ کروں مجھِ غمِ دوش رہوں
 نالے بلبَل کے سُنوں اور ہمہ تن گوش رہوں
 ہم نوا میں بھی کوئی گل ہوں کہ خاموش رہوں
 جُرأت آموز مری تابِ سخن ہے مجھ کو
 شکوہ اللہ سے، خاکمِ بدہن، ہے مجھ کو
 ہے بجا شیوہِ تسلیم میں مشہور ہیں ہم
 قصہٴ درد سُناتے ہیں کہ مجبور ہیں ہم

ساز خاموش ہیں، فریاد سے معمور ہیں ہم
نالہ آتا ہے اگر لب پہ تو معذور ہیں ہم
اے خدا! شکوۂ اربابِ وفا بھی سُن لے
خُوگرِ حمد سے تھوڑا سا گلا بھی سُن لے

تھی تو موجود ازل سے ہی تری ذات قدیم
پُھول تھا زیبِ چمن پر نہ پریشاں تھی شمیم
شرطِ انصاف ہے اے صاحبِ الطافِ عمیم
بُوئے گلِ پھیلتی کس طرح جو ہوتی نہ نسیم
ہم کو جمعیتِ خاطر یہ پریشانی تھی
ورنہ اُمّت ترے محبوب کی دیوانی تھی؟

ہم سے پہلے تھا عجب تیرے جہاں کا منظر
کہیں مسجود تھے پتھر، کہیں معبود شجر
خُوگرِ پیکرِ محسوس تھی انساں کی نظر
مانتا پھر کوئی اُن دیکھے خدا کو کیونکر
تجھ کو معلوم ہے لیتا تھا کوئی نام ترا؟

قوتِ بازوئے مسلم نے کیا کام ترا
بس رہے تھے یہیں سلجوق بھی، تُوُرانی بھی
اہلِ چین چین میں، ایران میں ساسانی بھی

اسی معمورے میں آباد تھے یونانی بھی
 اسی دنیا میں یہودی بھی تھے، نصرانی بھی
 پر ترے نام پہ تلوار اُٹھائی کس نے
 بات جو بگڑی ہوئی تھی، وہ بنائی کس نے
 تھے ہمیں ایک ترے معرکہ آراؤں میں
 خشکیوں میں کبھی لڑتے، کبھی دریاؤں میں
 دیں اذائیں کبھی یورپ کے کلیساؤں میں
 کبھی افریقہ کے پتے ہوئے صحراؤں میں
 شان آنکھوں میں نہ جچتی تھی جہاں داروں کی
 کلمہ پڑھتے تھے ہم چھاؤں میں تلواروں کی
 ہم جو جیتے تھے تو جنگوں کی مصیبت کے لیے
 اور مرتے تھے ترے نام کی عظمت کے لیے
 تھی نہ کچھ تیغ زنی اپنی حکومت کے لیے
 سربکف پھرتے تھے کیا دہر میں دولت کے لیے؟
 قوم اپنی جو زر و مالِ جہاں پر مرتی
 بُت فروشی کے عوض بُت شکنی کیوں کرتی!
 ٹل نہ سکتے تھے اگر جنگ میں اڑ جاتے تھے
 پاؤں شیروں کے بھی میداں سے اُکھڑ جاتے تھے

تجھ سے سرکش ہوا کوئی تو بگڑ جاتے تھے
 تیغ کیا چیز ہے، ہم توپ سے لڑ جاتے تھے
 نقش توحید کا ہر دل پہ بٹھایا ہم نے
 زیرِ خنجر بھی یہ پیغام سنایا ہم نے
 تو ہی کہہ دے کہ اکھاڑا درِ خیبر کس نے
 شہرِ قیصر کا جو تھا، اُس کو کیا سرکس نے
 توڑے مخلوقِ خداوندوں کے پیکر کس نے
 کاٹ کر رکھ دیے کُفار کے لشکر کس نے
 کس نے ٹھنڈا کیا آتشکدہٗ ایراں کو؟
 کس نے پھر زندہ کیا تذکرہٗ یزداں کو؟
 کون سی قوم فقط تیری طلب گار ہوئی
 اور تیرے لیے زحمت کش پیکار ہوئی
 کس کی شمشیر جہاں گیر، جہاں دار ہوئی
 کس کی تکبیر سے دنیا تری بیدار ہوئی
 کس کی ہیبت سے صنم سہمے ہوئے رہتے تھے
 منہ کے بل گر کے 'هُوَ اللّٰهُ اَحَدٌ' کہتے تھے
 آ گیا عین لڑائی میں اگر وقتِ نماز
 قبلہ رُو ہو کے زمیں بوس ہوئی قومِ حجاز

ایک ہی صف میں کھڑے ہو گئے محمود و ایاز
 نہ کوئی بندہ رہا اور نہ کوئی بندہ نواز
 بندہ و صاحب و محتاج و غنی ایک ہوئے
 تیری سرکار میں پہنچے تو سبھی ایک ہوئے

مُحفلِ کون و مکاں میں سحر و شام پھرے
 مے توحید کو لے کر صفتِ جام پھرے
 کوہ میں، دشت میں لے کر ترا پیغام پھرے
 اور معلوم ہے تجھ کو، کبھی ناکام پھرے!

دشت تو دشت ہیں، دریا بھی نہ چھوڑے ہم نے
 سحرِ ظلمات میں دوڑا دیے گھوڑے ہم نے

صفحہٴ دہر سے باطل کو مٹایا ہم نے
 نوعِ انساں کو غلامی سے چھڑایا ہم نے
 تیرے کعبے کو جبینوں سے بسایا ہم نے
 تیرے قرآن کو سینوں سے لگایا ہم نے
 پھر بھی ہم سے یہ گلہ ہے کہ وفادار نہیں
 ہم وفادار نہیں، تُو بھی تو دلدار نہیں!

اُمّتیں اور بھی ہیں، ان میں گنہ گار بھی ہیں
 عجز والے بھی ہیں، مستِ مے پندار بھی ہیں

ان میں کابل بھی ہیں، غافل بھی ہیں، ہشیار بھی ہیں
 سینکڑوں ہیں کہ ترے نام سے بیزار بھی ہیں
 رحمتیں ہیں تری اغیار کے کاشانوں پر
 برق گرتی ہے تو بیچارے مسلمانوں پر
 بُت صنم خانوں میں کہتے ہیں، مسلمان گئے
 ہے خوشی ان کو کہ کعبے کے نگہبان گئے
 منزلِ دہر سے اونٹوں کے حُدی خوان گئے
 اپنی بغلوں میں دبائے ہوئے قرآن گئے
 خندہ زن کُفر ہے، احساسِ تجھے ہے کہ نہیں
 اپنی توحید کا کچھ پاس تجھے ہے کہ نہیں
 یہ شکایت نہیں، ہیں اُن کے خزانے معمور
 نہیں محفل میں جنھیں بات بھی کرنے کا شعور
 قہر تو یہ ہے کہ کافر کو ملیں حُور و قصور
 اور بیچارے مسلمان کو فقط وعدہ حور
 اب وہ اُطاف نہیں، ہم پہ عنایات نہیں
 بات یہ کیا ہے کہ پہلی سی مدارات نہیں
 کیوں مسلمانوں میں ہے دولتِ دنیا نایاب
 تیری قُدرت تو ہے وہ جس کی نہ حد ہے نہ حساب

تُو جو چاہے تو اُٹھے سینہ صحرا سے حباب
 رہو دشت ہو سیلی زدہ موجِ سراب
 طعنِ اغیار ہے، رُسوائی ہے، ناداری ہے
 کیا ترے نام پہ مرنے کا عوضِ خواری ہے؟

بنی اغیار کی اب چاہنے والی دنیا
 رہ گئی اپنے لیے ایک خیالی دنیا
 ہم تو رخصت ہوئے، اُوروں نے سنبھالی دنیا
 پھر نہ کہنا ہوئی توحید سے خالی دنیا
 ہم تو جیتے ہیں کہ دنیا میں ترا نام رہے
 کہیں ممکن ہے کہ ساقی نہ رہے، جام رہے!

تیری محفل بھی گئی، چاہنے والے بھی گئے
 شب کی آہیں بھی گئیں، صبح کے نالے بھی گئے
 دل تجھے دے بھی گئے، اپنا صلا لے بھی گئے
 آ کے بیٹھے بھی نہ تھے اور نکالے بھی گئے
 آئے عشاق، گئے وعدہ فردا لے کر

اب اُنھیں ڈھونڈ چرائِ رخِ زیبا لے کر
 دردِ لیلیٰ بھی وہی، قیس کا پہلو بھی وہی
 نجد کے دشت و جبل میں رمِ آہو بھی وہی

عشق کا دل بھی وہی، حُسن کا جادو بھی وہی
 اُمّتِ احمدِ مرسلؐ بھی وہی، تُو بھی وہی
 پھر یہ آزرِ دگرِ غیرِ سبب کیا معنی
 اپنے شیداؤں پہ یہ چشمِ غضب کیا معنی
 تجھ کو چھوڑا کہ رَسولِ عربیؐ کو چھوڑا؟
 بُت گری پیشہ کیا، بُت شکنی کو چھوڑا؟
 عشق کو، عشق کی آشفٹہ سری کو چھوڑا؟
 رسمِ سلمانؓ و اویسِ قرنیؓ کو چھوڑا؟
 آگ تکبیر کی سینوں میں دبی رکھتے ہیں
 زندگی مثلِ بلالِ حبشیؓ رکھتے ہیں
 عشق کی خیر وہ پہلی سی ادا بھی نہ سہی
 جادہ پیائی تسلیم و رضا بھی نہ سہی
 مُضطربِ دل صفتِ قبلہ نما بھی نہ سہی
 اور پابندیِ آئینِ وفا بھی نہ سہی
 کبھی ہم سے، کبھی غیروں سے شناسائی ہے
 بات کہنے کی نہیں، تُو بھی تو ہر جائی ہے!
 سرِ فاراں پہ کیا دین کو کامل تو نے
 اک اشارے میں ہزاروں کے لیے دل تو نے

آتش اندوز کیا عشق کا حاصل تو نے
 پھونک دی گرمیِ رُخسار سے محفل تو نے
 آج کیوں سینے ہمارے شرر آباد نہیں
 ہم وہی سوختہ سماں ہیں، تجھے یاد نہیں؟

وادیِ نجد میں وہ شورِ سلاسل نہ رہا
 قیس دیوانہ نظارہٴ محفل نہ رہا
 حوصلے وہ نہ رہے، ہم نہ رہے، دل نہ رہا
 گھر یہ اُجڑا ہے کہ تُو رونقِ محفل نہ رہا
 اے خوش آں روز کہ آئی و بصد ناز آئی
 بے حجابانہ سُوئے محفلِ ما باز آئی

بادہ کش غیر ہیں گلشن میں لبِ جو بیٹھے
 سُننے ہیں جامِ بکفِ نعمہٴ کُو کو بیٹھے
 دور ہنگامہٴ گلزار سے یک سو بیٹھے
 تیرے دیوانے بھی ہیں منظرِ 'ہُو' بیٹھے

اپنے پروانوں کو پھر ذوقِ خودِ افروزی دے
 برقِ دیرینہ کو فرمانِ جگرِ سوزی دے

قومِ آوارہ عنانِ تاب ہے پھر سُوئے حجاز
 لے اُڑا بلبلِ بے پر کو مذاقِ پرواز

مضطرب باغ کے ہر غنچے میں ہے بوئے نیاز
 تو ذرا چھیڑ تو دے، تشنہٴ مضرب ہے ساز
 نغے بے تاب ہیں تاروں سے نکلنے کے لیے
 طور مضطر ہے اُسی آگ میں جلنے کے لیے
 مشکلیں اُمّتِ مرحوم کی آساں کر دے
 مورِ بے مایہ کو ہمدوشِ سلیمان کر دے
 جنسِ نایابِ محبت کو پھر ارزاں کر دے
 ہند کے دیرِ نشینوں کو مسلمان کر دے
 جوئےِ خونِ می چکد از حسرتِ دیرینہٴ ما
 می تپد نالہ بہ نشترِ کدہٴ سینہٴ ما
 بوئے گل لے گئی بیرونِ چمن رازِ چمن
 کیا قیامت ہے کہ خود پُھول ہیں غمنازِ چمن!
 عہدِ گلِ ختم ہوا، ٹوٹ گیا سازِ چمن
 اُر گئے ڈالیوں سے زمزمہ پردازِ چمن
 ایک بلبل ہے کہ ہے جو ترنم اب تک
 اس کے سینے میں ہے نغموں کا تلاطم اب تک
 قُمریاں شاخِ صنوبر سے گریزاں بھی ہوئیں
 پتیاں پُھول کی جھڑ جھڑ کے پریشاں بھی ہوئیں

وہ پُرانی روشیں باغ کی ویراں بھی ہوئیں
 ڈالیاں پیرہنِ برگ سے عُریاں بھی ہوئیں
 قیدِ موسم سے طبیعت رہی آزاد اس کی
 کاش گلشن میں سمجھتا کوئی فریاد اس کی!

لطف مرنے میں ہے باقی، نہ مزا جینے میں
 کچھ مزا ہے تو یہی خُونِ جگر پینے میں
 کتنے بے تاب ہیں جوہر مرے آئینے میں
 کس قدر جلوے تڑپتے ہیں مرے سینے میں
 اس گلستاں میں مگر دیکھنے والے ہی نہیں
 داغ جو سینے میں رکھتے ہوں، وہ لالے ہی نہیں

چاک اس بلبَلِ تنہا کی نوا سے دل ہوں
 جاگنے والے اسی بانگِ درا سے دل ہوں
 یعنی پھر زندہ نئے عہدِ وفا سے دل ہوں
 پھر اسی بادۂ دیرینہ کے پیاسے دل ہوں
 عجمی خُم ہے تو کیا، مے تو حجازی ہے مری
 نغمہ ہندی ہے تو کیا، لے تو حجازی ہے مری!

چاند

اے چاند! حُسن تیرا فطرت کی آبرو ہے
 طوفِ حریمِ خاکی تیری قدیم خو ہے
 یہ داغ سا جو تیرے سینے میں ہے نمایاں
 عاشق ہے تُو کسی کا، یہ داغِ آرزو ہے؟
 میں مضطرب زمیں پر، بے تاب تُو فلک پر
 نُجھ کو بھی بُستجو ہے، مجھ کو بھی بُستجو ہے
 انساں ہے شمع جس کی، محفل وہی ہے تیری؟

میں جس طرف رواں ہوں، منزل وہی ہے تیری؟
 تُو ڈھونڈتا ہے جس کو تاروں کی خامشی میں
 پوشیدہ ہے وہ شاید غوغائے زندگی میں
 استادہ سرو میں ہے، سبزے میں سو رہا ہے
 بلبل میں نغمہ زن ہے، خاموش ہے کلی میں
 آ! میں تجھے دکھاؤں رُخسارِ روشن اس کا
 نہروں کے آئنے میں، شبنم کی آرسی میں
 صحرا و دشت و در میں، گہسار میں وہی ہے
 انساں کے دل میں، تیرے رُخسار میں وہی ہے

رات اور شاعر

(۱)

رات

کیوں میری چاندنی میں پھرتا ہے تُو پریشاں
 خاموش صورتِ گل، مانندِ بُو پریشاں
 تاروں کے موتیوں کا شاید ہے جوہری تُو
 مچھلی ہے کوئی میرے دریائے نور کی تُو
 یا تُو مری جبین کا تارا گرا ہوا ہے
 رفعت کو چھوڑ کر جو بستی میں جا بسا ہے
 خاموش ہو گیا ہے تارِ ربابِ ہستی
 ہے میرے آنے میں تصویرِ خوابِ ہستی
 دریا کی تہ میں چشمِ گرادب سو گئی ہے
 ساحل سے لگ کے موجِ بے تاب سو گئی ہے
 بستی زمیں کی کیسی ہنگامہ آفریں ہے
 یوں سو گئی ہے جیسے آباد ہی نہیں ہے
 شاعر کا دل ہے لیکن نا آشنا سکوں سے
 آزاد رہ گیا تُو کیونکر مرے فسوں سے؟

(۲)

شاعر

میں ترے چاند کی کھیتی میں گمراہ ہوتا ہوں
چھپ کے انسانوں سے مانندِ سحر روتا ہوں
دن کی شورش میں نکلتے ہوئے گھبراتے ہیں
عزّتِ شب میں مرے اشک ٹپک جاتے ہیں
مجھ میں فریاد جو پنہاں ہے، سناؤں کس کو
تپشِ شوق کا نظارہ دکھاؤں کس کو
برقِ ایمن مرے سینے پہ پڑی روتی ہے
دیکھنے والی ہے جو آنکھ، کہاں سوتی ہے!
صفتِ شمعِ لحدِ مُردہ ہے محفلِ میری
آہ، اے رات! بڑی دُور ہے منزلِ میری
عہدِ حاضر کی ہوا راس نہیں ہے اس کو
اپنے نقصان کا احساس نہیں ہے اس کو
ضبطِ پیغامِ محبت سے جو گھبراتا ہوں
تیرے تابندہ ستاروں کو سنا جاتا ہوں



بزمِ انجم

سُورج نے جاتے جاتے شامِ سیہِ قبا کو
 طشتِ اُنُق سے لے کر لالے کے پُھول مارے
 پہنا دیا شفق نے سونے کا سارا زیور
 قُدرت نے اپنے گہنے چاندی کے سب اُتارے
 محل میں خامشی کے لیلائے ظلمت آئی
 چمکے عروسِ شب کے موتی وہ پیارے پیارے
 وہ دُور رہنے والے ہنگامہ جہاں سے
 کہتا ہے جن کو انساں اپنی زباں میں 'تارے'
 مَوْ فلکِ فروزی تھی انجمنِ فلک کی
 عرشِ بریں سے آئی آواز اک ملک کی
 اے شب کے پاسانو، اے آسماں کے تارو!
 تابندہ قومِ ساری گردوں نشیں تمھاری
 چھیڑو سرود ایسا، جاگ اٹھیں سونے والے
 رہبر ہے قافلوں کی تابِ جبیں تمھاری
 آئینے قسمتوں کے تم کو یہ جانتے ہیں
 شاید سُنیں صدائیں اہلِ زمیں تمھاری

رُخصت ہوئی خموشی تاروں بھری فضا سے
 وسعت تھی آسماں کی معمور اس نوا سے
 ”حُسنِ ازل ہے پیدا تاروں کی دلبری میں
 جس طرح عکسِ گل ہو شبِ نیم کی آرسی میں
 آئینِ نو سے ڈرنا، طرزِ گہن پہ اڑنا
 منزل یہی کٹھن ہے قوموں کی زندگی میں
 یہ کاروانِ ہستی ہے تیز گام ایسا
 تو میں کچل گئی ہیں جس کی رواروی میں
 آنکھوں سے ہیں ہماری غائب ہزاروں انجم
 داخل ہیں وہ بھی لیکن اپنی برادری میں
 اک عمر میں نہ سمجھے اس کو زمین والے
 جو بات پا گئے ہم تھوڑی سی زندگی میں
 ہیں جذبِ باہمی سے قائم نظام سارے
 پوشیدہ ہے یہ نکتہ تاروں کی زندگی میں“

سیرِ فلک

تھا تخیل جو ہم سفر میرا
 آسماں پر ہوا گزر میرا

اُڑتا جاتا تھا اور نہ تھا کوئی
 جانے والا چرخ پر میرا
 تارے حیرت سے دیکھتے تھے مجھے
 رازِ سر بستہ تھا سفر میرا
 حلقہٴ صُبح و شام سے نکلا
 اس پُرانے نظام سے نکلا
 کیا سُنّاؤں تمہیں اِرم کیا ہے
 خاتمِ آرزوئے دیدہ و گوش
 شاخِ طُوبی پہ نغمہ ریز طُور
 بے حجابانہ حُور جلوہ فروش
 ساقیانِ جمیل جامِ بدست
 پینے والوں میں شورِ نوشا نوش
 دُور جّت سے آنکھ نے دیکھا
 ایک تاریک خانہ، سرد و خموش
 طالعِ قیس و گیسوئے لیلی
 اُس کی تاریکیوں سے دوش بدوش
 تھک ایسا کہ جس سے شرما کر
 گُرهٴ زمہریر ہو روپوش

میں نے پوچھی جو کیفیت اُس کی
 حیرت انگیز تھا جوابِ سرور
 یہ مقامِ ننگِ جہنم ہے
 نار سے، نور سے تہی آغوش
 شعلے ہوتے ہیں مُستعار اس کے
 جن سے لرزاں ہیں مردِ عبرت کوش
 اہلِ دنیا یہاں جو آتے ہیں
 اپنے انکار ساتھ لاتے ہیں

نصیحت

میں نے اقبال سے از راہِ نصیحت یہ کہا
 عاملِ روزہ ہے تُو اور نہ پابندِ نماز
 تُو بھی ہے شیوہ اربابِ ریا میں کامل
 دل میں لندن کی ہو، لب پہ ترے ذکرِ حجاز
 جھوٹ بھی مصلحت آمیز ترا ہوتا ہے
 تیرا اندازِ تملُّق بھی سراپا اعجاز
 ختمِ تقریر تری مدحتِ سرکار پہ ہے
 فکرِ روشن ہے ترا مُوجدِ آئینِ نیاز

درِ حُکام بھی ہے تجھ کو مقامِ محمود
 پالسی بھی تری پیچیدہ تر از زلفِ ایاز
 اور لوگوں کی طرح تُو بھی پُچھا سکتا ہے
 پردہٴ خدمتِ دیں میں ہوسِ جاہ کا راز
 نظر آجاتا ہے مسجد میں بھی تُو عید کے دن
 اثرِ وعظ سے ہوتی ہے طبیعت بھی گداز
 دست پرورد ترے مُلک کے اخبار بھی ہیں
 چھیڑنا فرض ہے جن پر تری تشہیر کا ساز
 اس پہ طُرہ ہے کہ تُو شعر بھی کہہ سکتا ہے
 تیری مینائے سخن میں ہے شرابِ شیراز
 جتنے اوصاف ہیں لیڈر کے، وہ ہیں تجھ میں سبھی
 تجھ کو لازم ہے کہ ہو اُٹھ کے شریکِ تگ و تاز
 غمِ صیاد نہیں، اور پر و بال بھی ہیں
 پھر سبب کیا ہے، نہیں تجھ کو دماغِ پرواز
 ”عاقبت منزلِ ما وادیِ خاموشان است
 حالیا غُلغلہ در گنبدِ افلاک انداز“

رام

لبریز ہے شرابِ حقیقت سے جامِ ہند
 سب فلسفی ہیں نطہِ مغرب کے رامِ ہند
 یہ ہندیوں کے فکرِ فلکِ رس کا ہے اثر
 رفعت میں آسماں سے بھی اُونچا ہے بامِ ہند
 اس دلیس میں ہوئے ہیں ہزاروں ملکِ سرشت
 مشہور جن کے دم سے ہے دُنیا میں نامِ ہند
 ہے رام کے وجود پہ ہندوستان کو ناز
 اہلِ نظر سمجھتے ہیں اس کو امامِ ہند
 اعجاز اُس چراغِ ہدایت کا ہے یہی
 روشن تر از سحر ہے زمانے میں شامِ ہند
 تلوار کا دھنی تھا، شجاعت میں فرد تھا
 پاکیزگی میں، جوشِ محبت میں فرد تھا

موٹر

کیسی پتے کی بات جگندر نے کل کہی
 موٹر ہے ذوالفقار علی خاں کا کیا خموش
 ہنگامہ آفریں نہیں اس کا خرامِ ناز
 مانندِ برق تیز، مثالِ ہوا خموش

میں نے کہا، نہیں ہے یہ موٹر پہ منحصر
 ہے جادۂ حیات میں ہر تیزپا خموش
 ہے پاشکتہ شیوہء فریاد سے جس
 نکہت کا کارواں ہے مثالِ صبا خموش
 مینا مدام شورشِ قُلُقُل سے پابہ گل
 لیکن مزاجِ جامِ خرام آشنا خموش
 شاعر کے فکر کو پر پرواز خامشی
 سرمایہ دارِ گرمی آواز خامشی!

انسان

منظر چمنستاں کے زیبا ہوں کہ نازیبا
 محرومِ عملِ نرگسِ مجبورِ تماشا ہے
 رفتار کی لذت کا احساس نہیں اس کو
 فطرت ہی صنوبر کی محرومِ تمنا ہے
 تسلیم کی خوگر ہے جو چیز ہے دُنیا میں
 انسان کی ہر قوتِ سرگرمِ تقاضا ہے
 اس ذرے کو رہتی ہے وسعت کی ہوس ہر دم
 یہ ذرہ نہیں، شاید سمٹا ہوا صحرا ہے

چاہے تو بدل ڈالے ہیئتِ پھمنستاں کی
یہ ہستی دانا ہے، پینا ہے، توانا ہے

خطاب بہ جوانانِ اسلام

کبھی اے نوجوانِ مسلم! تدبّر بھی کیا تو نے
وہ کیا گردوں تھا تو جس کا ہے اک ٹوٹا ہوا تارا
تجھے اس قوم نے پالا ہے آغوشِ محبت میں
گچل ڈالا تھا جس نے پاؤں میں تاجِ سرِ دارا
تمدنِ آفریں خلاقِ آئینِ جہاں داری
وہ صحرائے عرب یعنی شتربانوں کا گہوارا
سماں 'الفقر و فخری' کا رہا شانِ امارت میں
"بآب و رنگ و خال و خط چہ حاجتِ رُوے زیبا را"
گدائی میں بھی وہ اللہ والے تھے غیور اتنے
کہ مُنعم کو گدا کے ڈر سے بخشش کا نہ تھا یارا
غرض میں کیا گہوں تجھ سے کہ وہ صحرا نشین کیا تھے
جہاں گیر و جہاں دار و جہاں بان و جہاں آرا
اگر چاہوں تو نقشہ کھینچ کر الفاظ میں رکھ دوں
مگر تیرے تخیل سے فزوں تر ہے وہ نظارا

تجھے آبا سے اپنے کوئی نسبت ہو نہیں سکتی
 کہ تو گفتار وہ کردار، تُو ثابت وہ سیارا
 گنوا دی ہم نے جو اسلاف سے میراث پائی تھی
 ثریا سے زمیں پر آسمان نے ہم کو دے مارا
 حکومت کا تو کیا رونا کہ وہ اک عارضی شے تھی
 نہیں دنیا کے آئینِ مسلم سے کوئی چارا
 مگر وہ علم کے موتی، کتابیں اپنے آبا کی
 جو دیکھیں ان کو یورپ میں تو دل ہوتا ہے سپارا
 ”دعنی! روزِ سیاہِ پیرِ کنعاں را تماشا گن
 کہ نُورِ دیدہ اش روشن گندِ چشمِ زلیخا را“

غزّہ شوال

یا

ہلالِ عید

غزّہ شوال! اے نورِ نگاہِ روزہ دار
 آ کہ تھے تیرے لیے مسلم سراپا انتظار
 تیری پیشانی پہ تحریرِ پیامِ عید ہے
 شامِ تیری کیا ہے، صُبحِ عیش کی تمہید ہے

سرگزشتِ ملت بیضا کا تو آمینہ ہے
 اے مہِ نو! ہم کو تجھ سے اُلفتِ دیرینہ ہے
 جس علم کے سائے میں تیغِ آزما ہوتے تھے ہم
 دشمنوں کے خون سے رنگیں قبا ہوتے تھے ہم
 تیری قسمت میں ہم آغوشی اُسی رایت کی ہے
 حُسنِ روز افزوں سے تیرے آبروِ ملت کی ہے
 آشنا پرور ہے قومِ اپنی، وفا آئیں ترا
 ہے محبتِ خیز یہ پیراہنِ سیمیں ترا
 اُوجِ گردوں سے ذرا دنیا کی بستی دیکھ لے

اپنی رفعت سے ہمارے گھر کی پستی دیکھ لے!

قافلے دیکھ اور اُن کی برقِ رفتاری بھی دیکھ
 رہوِ درماندہ کی منزل سے بیزاری بھی دیکھ
 دیکھ کر تجھ کو اُفق پر ہم لُٹاتے تھے گُھر
 اے تہی ساغر! ہماری آج ناداری بھی دیکھ
 فرقہ آرائی کی زنجیروں میں ہیں مسلم اسیر
 اپنی آزادی بھی دیکھ، ان کی گرفتاری بھی دیکھ
 دیکھ مسجد میں شکستِ رشتہ تسبیحِ شیخ
 بُتِ کدے میں برہمن کی پختہ زُناری بھی دیکھ

کافروں کی مسلم آئینی کا بھی نظارہ کر
 اور اپنے مسلمانوں کی مسلم آزاری بھی دیکھ
 بارشِ سنگِ حوادث کا تماشائی بھی ہو
 اُمتِ مرحوم کی آئینہ دیواری بھی دیکھ
 ہاں، تملُّقِ پیشگی دیکھ آبرو والوں کی تُو
 اور جو بے آبرو تھے، اُن کی خود داری بھی دیکھ
 جس کو ہم نے آشنا لُطْفِ تَلَّعْم سے کیا
 اُس حریفِ بے زباں کی گرم گُفتاری بھی دیکھ
 سازِ عشرت کی صدا مغرب کے ایوانوں میں سُن
 اور ایراں میں ذرا ماتم کی بیٹاری بھی دیکھ
 چاک کر دی تُرکِ ناداں نے خلافت کی قبا
 سادگی مسلم کی دیکھ، اوروں کی عیاری بھی دیکھ
 صورتِ آئینہ سب کچھ دیکھ اور خاموش رہ
 شورشِ امروز میں جو سرودِ دوش رہ

شمع اور شاعر

(فروری ۱۹۱۲ء)

شاعر

دوش می گفتم بہ شمع منزلِ ویرانِ خویش
گیسوی تو از پر پروانہ دارد شانہ اے
در جہاں مثلِ چراغِ لالہ صحراستم
نے نصیبِ محفلے نے قسمتِ کاشانہ اے
مدتے مانندِ تو من ہم نفسِ می سوختم
در طوافِ شعلہ ام بالے نہ زد پروانہ اے
می تپد صد جلوہ در جانِ اہل فرسودِ من
بر نمی خیزد ازیں محفلِ دلِ دیوانہ اے
از گجا ایں آتشِ عالمِ فروز اندوختی
کرمکِ بے مایہ را سوزِ کلیمِ آموختی

شمع

مجھ کو جو موجِ نفسِ دیتی ہے پیغامِ اجل
لب اسی موجِ نفسِ سے ہے نوا پیرا ترا

میں تو جلتی ہوں کہ ہے مضمحل مری فطرت میں سوز
 تو فروزاں ہے کہ پروانوں کو ہو سودا ترا
 گریہ سماں میں کہ میرے دل میں ہے طوفانِ اشک
 شبنم افشاں تو کہ بزمِ گل میں ہو چرچا ترا
 گل بہ دامن ہے مری شب کے لہو سے میری صبح
 ہے ترے امروز سے نا آشنا فردا ترا
 یوں تو روشن ہے مگر سوزِ دروں رکھتا نہیں
 شعلہ ہے مثلِ چراغِ لالہ صحرا ترا
 سوچ تو دل میں، لقب ساقی کا ہے زیبا تجھے؟
 انجمنِ پیاسی ہے اور پیانہ بے صہبا ترا!
 اور ہے تیرا شعار، آئینِ ملت اور ہے
 زشتِ رُوئی سے تری آئینہ ہے رسوا ترا
 کعبہ پہلو میں ہے اور سودائی بُت خانہ ہے
 کس قدر شوریدہ سر ہے شوقِ بے پروا ترا
 قیس پیدا ہوں تری محفل میں! یہ ممکن نہیں
 تنگ ہے صحرا ترا، محمل ہے بے لیلیا ترا
 اے درِ تابندہ، اے پروردہٗ آغوشِ موج!
 لذتِ طوفاں سے ہے نا آشنا دریا ترا

اب نوا پیرا ہے کیا، گلشن ہوا برہم ترا
 بے محل تیرا ترنم، نغمہ بے موسم ترا
 تھا جنھیں ذوقِ تماشا، وہ تو رخصت ہو گئے
 لے کے اب تُو وعدہ دیدارِ عام آیا تو کیا
 انجمن سے وہ پُرانے شعلہ آشام اُٹھ گئے
 ساقیا! محفل میں تُو آتشِ بجام آیا تو کیا
 آہ، جب گلشن کی جمعیت پریشاں ہو چکی
 پُھول کو بادِ بہاری کا پیام آیا تو کیا
 آخرِ شب دید کے قابل تھی بسمل کی تڑپ
 صدم کوئی اگر بالائے بام آیا تو کیا
 بُجھ گیا وہ شعلہ جو مقصودِ ہر پروانہ تھا
 اب کوئی سودائی سوزِ تمام آیا تو کیا
 پُھول بے پروا ہیں، تُو گرمِ نوا ہو یا نہ ہو
 کارواں بے جس ہے، آوازِ درا ہو یا نہ ہو
 شمعِ محفل ہو کے تُو جب سوز سے خالی رہا
 تیرے پروانے بھی اس لذت سے بیگانے رہے
 رشتہٴ اُلفت میں جب ان کو پروا سکتا تھا تُو
 پھر پریشاں کیوں تری تسبیح کے دانے رہے

شوقِ بے پروا گیا، فکرِ فلکِ پیا گیا
 تیری محفل میں نہ دیوانے نہ فرزانے رہے
 وہ جگر سوزی نہیں، وہ شعلہ آشامی نہیں
 فائدہ پھر کیا جو گردِ شمع پروانے رہے
 خیر، تو ساقی سہی لیکن پلائے گا کسے
 اب نہ وہ مے کش رہے باقی نہ مے خانے رہے
 رو رہی ہے آج اک ٹوٹی ہوئی مینا اُسے
 کل تک گردش میں جس ساقی کے پیمانے رہے
 آج ہیں خاموش وہ دشتِ بچوں پرور جہاں
 رقص میں لیلیٰ رہی، لیلیٰ کے دیوانے رہے
 وائے ناکامی! متاعِ کارواں جاتا رہا

کارواں کے دل سے احساسِ زیاں جاتا رہا
 جن کے ہنگاموں سے تھے آباد ویرانے کبھی
 شہر اُن کے مٹ گئے آبادیاں بن ہو گئیں
 سطوتِ توحید قائم جن نمازوں سے ہوئی
 وہ نمازیں ہند میں نذرِ برہمن ہو گئیں
 دہر میں عیشِ دوام آئیں کی پابندی سے ہے
 موج کو آزادیاں سامانِ شیون ہو گئیں

خود تجلی کو تمنا جن کے نظاروں کی تھی
 وہ نگاہیں نا اُمیدِ نورِ ایمن ہو گئیں
 اُرتی پھرتی تھیں ہزاروں بلبلیں گلزار میں
 دل میں کیا آئی کہ پابندِ نشین ہو گئیں
 وسعتِ گردوں میں تھی ان کی تڑپِ نظارہ سوز
 بجلیاں آسودہ دامنِ خرمن ہو گئیں
 دیدہء خُونبار ہو منت کشِ گلزار کیوں
 اشکِ پیہم سے نگاہیں گل بہ دامن ہو گئیں
 شامِ غم لیکن خبر دیتی ہے صبحِ عید کی
 ظلمتِ شب میں نظر آئی کرنِ اُمید کی
 مژدہ اے پیانہ بردارِ حُجستانِ حجاز!
 بعدِ مدت کے ترے رندوں کو پھر آیا ہے ہوش
 نقدِ خودداری بہائے بادۂ اغیار تھی
 پھر دکانِ تیری ہے لبریزِ صدائے ناؤِ نوش
 ٹوٹنے کو ہے طلسمِ ماہِ سیمایانِ ہند
 پھر سلیمیٰ کی نظر دیتی ہے پیغامِ خروش
 پھر یہ غوغا ہے کہ لاساقی شرابِ خانہ ساز
 دل کے ہنگامے مے مغرب نے کر ڈالے خموش

نغمہ پیرا ہو کہ یہ ہنگامِ خاموشی نہیں
 ہے سحر کا آسماں خورشید سے مینا بدوش
 در غمِ دیگر بسوز و دیگرانِ را ہم بسوز
 گُفتِمت روشن حدیثِ گر توانی دار گوش!
 کہ گئے ہیں شاعری جُڑویست از پیغمبری
 ہاں سنا دے محفلِ ملت کو پیغامِ سروش
 آنکھ کو بیدار کر دے وعدہ دیدار سے
 زندہ کر دے دل کو سوزِ جوہرِ گفتار سے
 رہزنِ ہمت ہوا ذوقِ تن آسانی ترا
 بحر تھا صحرا میں تو، گلشن میں مثلِ جو ہوا
 اپنی اصلیت پہ قائم تھا تو جمعیت بھی تھی
 چھوڑ کر گل کو پریشاں کاروانِ یو ہوا
 زندگی قطرے کی سسکھلاتی ہے اسرارِ حیات
 یہ کبھی گوہر، کبھی شبنم، کبھی آنسو ہوا
 پھر کہیں سے اس کو پیدا کر، بڑی دولت ہے یہ
 زندگی کیسی جو دل بیگانہ پہلو ہوا
 آبرو باقی تری ملت کی جمعیت سے تھی
 جب یہ جمعیت گئی، دنیا میں رسوا تو ہوا

فرد قائمِ ربطِ مِلّت سے ہے، تنہا کچھ نہیں
 موج ہے دریا میں اور بیرونِ دریا کچھ نہیں
 پردہٴ دل میں محبت کو ابھی مستور رکھ
 یعنی اپنی عے کو رُسوا صورتِ مینا نہ کر
 خیمہ زن ہو وادیِ سینا میں مانندِ کلیم
 شعلہٴ تحقیق کو غارتِ گرِ کاشانہ کر
 شمع کو بھی ہو ذرا معلومِ انجامِ ستم
 صرفِ تعمیرِ سحرِ خاکسترِ پروانہ کر
 تو اگر خود دار ہے، منتِ کشِ ساقی نہ ہو
 عینِ دریا میں حبابِ آسا نگوں پیمانہ کر
 کیفیتِ باقی پُرانے کوہ و صحرا میں نہیں
 ہے جوں تیرا نیا، پیدا نیا ویرانہ کر
 خاک میں تجھ کو مُقَدّر نے ملایا ہے اگر
 تو عصا اُفتاد سے پیدا مثالِ دانہ کر
 ہاں، اسی شاخِ گہن پر پھر بنا لے آشیاں
 اہلِ گلشن کو شہیدِ نعمۂ مستانہ کر
 اس چمن میں پیروِ بلبلی ہو یا تلمیذِ گل
 یا سراپا نالہ بن جا یا نوا پیدا نہ کر

کیوں چمن میں بے صدا مثلِ رمِ شبنم ہے تُو
 لب گشا ہو جا، سرودِ بربطِ عالم ہے تُو
 آشنا اپنی حقیقت سے ہو اے دہقان ذرا
 دانہ تو، کھیتی بھی تو، باراں بھی تو، حاصل بھی تُو
 آہ، کس کی جستجو آوارہ رکھتی ہے تجھے
 راہ تُو، رہرو بھی تُو، رہبر بھی تُو، منزل بھی تُو
 کانپتا ہے دل ترا اندیشہ طوفاں سے کیا
 ناخدا تُو، بحر تُو، کشتی بھی تُو، ساحل بھی تُو
 دیکھ آ کر کوچہ چاکِ گریباں میں کبھی
 قیس تو، لیلیٰ بھی تو، صحرا بھی تو، محفل بھی تُو
 وائے نادانی کہ تُو محتاجِ ساقی ہو گیا
 مے بھی تو، مینا بھی تو، ساقی بھی تو، محفل بھی تُو
 شعلہ بن کر پھونک دے خاشاکِ غیر اللہ کو
 خوفِ باطل کیا کہ ہے غارتِ گرِ باطل بھی تُو
 بے خبر! تُو جوہرِ آئینہ ایام ہے
 تُو زمانے میں خدا کا آخری پیغام ہے
 اپنی اصلیت سے ہو آگاہ اے غافل کہ تُو
 قطرہ ہے، لیکن مثالِ بحرِ بے پایاں بھی ہے

کیوں گرفتارِ طلسمِ ہیچِ مقداری ہے تُو
 دیکھ تو پوشیدہ تجھ میں شوکتِ طوفان بھی ہے
 سینہ ہے تیرا امیں اُس کے پیامِ ناز کا
 جو نظامِ دہر میں پیدا بھی ہے، پنہاں بھی ہے
 ہفتِ کُشور جس سے ہو تسخیر بے تیج و تفنگ
 تُو اگر سمجھے تو تیرے پاس وہ ساماں بھی ہے
 اب تلک شاہد ہے جس پر کوہِ فاراں کا سکوت
 اے تغافلِ پیشہ! تجھ کو یاد وہ پہاں بھی ہے؟
 تُو ہی ناداں چند کلیوں پر قناعت کر گیا
 ورنہ گلشن میں علاجِ تنگیِ داماں بھی ہے
 دل کی کیفیت ہے پیدا پردہٴ تقریر میں
 رسوتِ مینا میں مے مستور بھی، عُریاں بھی ہے
 پُھونک ڈالا ہے مری آتشِ نوائی نے مجھے
 اور میری زندگانی کا یہی ساماں بھی ہے
 راز اس آتشِ نوائی کا مرے سینے میں دیکھ
 جلوہٴ تقدیر میرے دل کے آئینے میں دیکھ!
 آسماں ہوگا سحر کے نور سے آئینہ پوش
 اور ظلمتِ رات کی سیماں پا ہو جائے گی

اس قدر ہوگی ترنم آفریں بادِ بہار
 نکہتِ خوابیدہ غنچے کی نوا ہو جائے گی
 آملیں گے سینہ چاکانِ چمن سے سینہ چاک
 بزمِ گل کی ہم نفسِ بادِ صبا ہو جائے گی
 شبنم افشانی مری پیدا کرے گی سوز و ساز
 اس چمن کی ہر کلی درد آشنا ہو جائے گی
 دیکھ لو گے سطوتِ رفتارِ دریا کا مال
 موجِ مضطر ہی اسے زنجیرِ پا ہو جائے گی
 پھر دلوں کو یاد آ جائے گا پیغامِ سجد
 پھر جبیں خاکِ حرم سے آشنا ہو جائے گی
 نالہٴ صیاد سے ہوں گے نوا سماںِ طیور
 خونِ گلچیں سے کلی رنگیں قبا ہو جائے گی
 آنکھ جو کچھ دیکھتی ہے، لب پہ آسکتا نہیں
 محو حیرت ہوں کہ دنیا کیا سے کیا ہو جائے گی
 شبِ گریزاں ہو گی آخر جلوۂ خورشید سے
 یہ چمن معمور ہوگا نغمہٴ توحید سے

مسلم

(جون ۱۹۱۲ء)

ہر نفسِ اقبال تیرا آہ میں مستور ہے
 سینہ سوزاں ترا فریاد سے معمور ہے
 نعمۂ اُمید تیری بربطِ دل میں نہیں
 ہم سمجھتے ہیں یہ لیلیٰ تیرے محل میں نہیں
 گوشِ آوازِ سرودِ رفتہ کا جو یا ترا
 اور دل ہنگامہٗ حاضر سے بے پروا ترا
 قصہٗ گلِ ہم نوایانِ چمن سنتے نہیں
 اہلِ محفل تیرا پیغامِ گہن سنتے نہیں
 اے درائے کاروانِ نُفثہ پا! خاموش رہ
 ہے بہت یاس آفریں تیری صدا خاموش رہ
 زندہ پھر وہ محفلِ دیرینہ ہو سکتی نہیں
 شمع سے روشن شبِ دوشینہ ہو سکتی نہیں
 ہم نشیں! مسلم ہوں میں، توحید کا حامل ہوں میں
 اس صداقت پر ازل سے شاہدِ عادل ہوں میں
 نبضِ موجودات میں پیدا حرارت اس سے ہے
 اور مسلم کے تحیل میں جسارت اس سے ہے

حق نے عالم اس صداقت کے لیے پیدا کیا
 اور مجھے اس کی حفاظت کے لیے پیدا کیا
 دہر میں غارت گرِ باطل پرستی میں ہوا
 حق تو یہ ہے حافظِ ناموسِ ہستی میں ہوا
 میری ہستی پیرہنِ عریانیِ عالم کی ہے
 میرے مٹ جانے سے رُسوائیِ بنی آدم کی ہے
 قسمتِ عالم کا مسلم کوکبِ تابندہ ہے
 جس کی تابانی سے افسونِ سحرِ شرمندہ ہے
 آشکارا ہیں مری آنکھوں پہ اسرارِ حیات
 کہ نہیں سکتے مجھے نوامیدِ پیکارِ حیات
 کب ڈرا سکتا ہے غم کا عارضی منظر مجھے
 ہے بھروسا اپنی ملت کے مقدر پر مجھے
 پاس کے عنصر سے ہے آزاد میرا روزگار
 فتحِ کامل کی خبر دیتا ہے جوشِ کارزار
 ہاں یہ سچ ہے چشمِ بر عہدِ گہن رہتا ہوں میں
 اہلِ محفل سے پُرانی داستان کہتا ہوں میں
 یادِ عہدِ رفتہ میری خاک کو اِکسیر ہے
 میرا ماضی میرے استقبال کی تفسیر ہے

سامنے رکھتا ہوں اُس دورِ نشاطِ افزا کو میں
دیکھتا ہوں دوش کے آئینے میں فردا کو میں

حضورِ رسالت مآبؐ میں

گراں جو مجھ پہ یہ ہنگامہٴ زمانہ ہوا
جہاں سے باندھ کے زحمتِ سفر روانہ ہوا
قیودِ شام و سحر میں بسر تو کی لیکن
نظامِ گہنہٴ عالم سے آشنا نہ ہوا
فرشتے بزمِ رسالتؐ میں لے گئے مجھ کو
حضورِ آیہٴ رحمتؐ میں لے گئے مجھ کو
کہا حضورؐ نے، اے عندلیبِ باغِ حجاز!
کلی کلی ہے تری گرمیِ نوا سے گداز
ہمیشہ سرخوشِ جامِ ولا ہے دل تیرا
فتادگی ہے تری غیرتِ سجودِ نیاز
اڑا جو پستی دنیا سے تُو سُوئے گردوں
سکھائی تجھ کو ملائک نے رفعتِ پرواز
نکل کے باغِ جہاں سے برنگِ بُو آیا
ہمارے واسطے کیا ٹھفہ لے کے تو آیا؟

”حضور! دہر میں آسودگی نہیں ملتی
 تلاش جس کی ہے وہ زندگی نہیں ملتی
 ہزاروں لالہ و گل ہیں ریاضِ ہستی میں
 وفا کی جس میں ہو یُو وہ کلی نہیں ملتی
 مگر میں نذر کو اک آگینہ لایا ہوں
 جو چیز اس میں ہے جت میں بھی نہیں ملتی
 جھلکتی ہے تری اُمت کی آبرو اس میں
 طرابلس کے شہیدوں کا ہے لہو اس میں“

شفاخانہ حجاز

اک پیشوائے قوم نے اقبال سے کہا
 گھلنے کو جدہ میں ہے شفاخانہ حجاز
 ہوتا ہے تیری خاک کا ہر ذرہ بے قرار
 سُننا ہے تُو کسی سے جو افسانہ حجاز
 دستِ جُوں کو اپنے بڑھا جیب کی طرف
 مشہور تُو جہاں میں ہے دیوانہ حجاز
 دارالشفا حوالی بطحا میں چاہیے
 نبضِ مریضِ پنجہ عیسیٰ میں چاہیے

میں نے کہا کہ موت کے پردے میں ہے حیات
 پوشیدہ جس طرح ہو حقیقت مجاز میں
 تلخایۂ اجل میں جو عاشق کو مل گیا
 پایا نہ حضر نے مئے عمرِ دراز میں
 اوروں کو دیں حضور! یہ پیغامِ زندگی
 میں موت ڈھونڈتا ہوں زمینِ حجاز میں
 آئے ہیں آپ لے کے شفا کا پیام کیا
 رکھتے ہیں اہل درد مسیحا سے کام کیا!

جوابِ شکوہ

دل سے جو بات نکلتی ہے اثر رکھتی ہے
 پر نہیں، طاقتِ پرواز مگر رکھتی ہے
 قدسی الاصل ہے، رفعت پہ نظر رکھتی ہے
 خاک سے اٹھتی ہے، گردوں پہ گزر رکھتی ہے
 عشق تھا فتنہ گر و سرکش و چالاک مرا
 آسماں چیر گیا نالہ بے باک مرا
 پیرِ گردوں نے کہا سن کے، کہیں ہے کوئی
 بولے سیارے، سرِ عرشِ بریں ہے کوئی

چاند کہتا تھا، نہیں! اہلِ زمیں ہے کوئی
 کہکشاں کہتی تھی، پوشیدہ یہیں ہے کوئی
 کچھ جو سمجھا مرے شکوے کو تو رِضواں سمجھا
 مجھے جنت سے نکالا ہوا انساں سمجھا

تھی فرشتوں کو بھی حیرت کہ یہ آواز ہے کیا
 عرش والوں پہ بھی گھلتا نہیں یہ راز ہے کیا!
 تا سرِ عرش بھی انساں کی تگ و تاز ہے کیا!
 آگئی خاک کی چٹکی کو بھی پرواز ہے کیا!
 غافلِ آداب سے سگانِ زمیں کیسے ہیں
 شوخ و گستاخ یہ پستی کے مکیں کیسے ہیں!

اس قدر شوخ کہ اللہ سے بھی برہم ہے
 تھا جو مَسْجُودِ ملائک، یہ وہی آدم ہے!
 عالمِ کیف ہے، دانائے رموزِ کم ہے
 ہاں مگر عجز کے اسرار سے نامحرم ہے
 ناز ہے طاقتِ گفتار پہ انسانوں کو
 بات کرنے کا سلیقہ نہیں نادانوں کو
 آئی آواز، غم انگیز ہے افسانہ ترا
 اشکِ بے تاب سے لبریز ہے پیمانہ ترا

آسماں گیر ہوا نعرۂ مستانہ ترا
 کس قدر شوخ زباں ہے دلِ دیوانہ ترا
 شکر شکوے کو کیا حُسنِ ادا سے تو نے
 ہم سخن کر دیا بندوں کو خدا سے تو نے
 ہم تو ماں بہ کرم ہیں، کوئی سائل ہی نہیں
 راہ دکھلائیں کسے، رہو منزل ہی نہیں
 تربیت عام تو ہے، جوہر قابل ہی نہیں
 جس سے تعمیر ہو آدم کی، یہ وہ گل ہی نہیں
 کوئی قابل ہو تو ہم شانِ کئی دیتے ہیں
 ڈھونڈنے والوں کو دنیا بھی نئی دیتے ہیں
 ہاتھ بے زور ہیں، الحاد سے دل خوگر ہیں
 اُمّتی باعثِ رُسوائی پیغمبرؐ ہیں
 بُت شکن اٹھ گئے، باقی جو رہے بُت گر ہیں
 تھا براہیم پدر اور پسر آزر ہیں
 بادہ آشام نئے، بادہ نیا، تُم بھی نئے
 حرمِ کعبہ نیا، بُت بھی نئے، تُم بھی نئے
 وہ بھی دن تھے کہ یہی مایۂ رعنائی تھا
 نازشِ موسمِ گلِ لالہ صحرائی تھا

جو مسلمان تھا، اللہ کا سودائی تھا
 کبھی محبوب تمھارا یہی ہرجائی تھا
 کسی یکجائی سے اب عہدِ غلامی کر لو
 ملّتِ احمدؐ مرسل کو مقامی کر لو!

کس قدر تم پہ گراں صبح کی بیداری ہے
 ہم سے کب پیار ہے! ہاں نیند تمھیں پیاری ہے
 طبعِ آزاد پہ قیدِ رماضاں بھاری ہے
 تمھی کہہ دو، یہی آئینِ وفاداری ہے؟

قومِ مذہب سے ہے، مذہب جو نہیں، تم بھی نہیں
 جذبِ باہم جو نہیں، محفلِ انجم بھی نہیں
 جن کو آتا نہیں دنیا میں کوئی فن، تم ہو
 نہیں جس قوم کو پروائے نیشمن، تم ہو
 بجلیاں جس میں ہوں آسودہ، وہ خرمن تم ہو
 بیچ کھاتے ہیں جو اسلاف کے مدفن، تم ہو
 ہو نگو نام جو قبروں کی تجارت کر کے
 کیا نہ بیچو گے جو مل جائیں صنمِ پتھر کے

صفحہٴ دہر سے باطل کو مٹایا کس نے؟
 نوعِ انساں کو غلامی سے چھڑایا کس نے؟

میرے کعبے کو جینوں سے بسایا کس نے؟
 میرے قرآن کو سینوں سے لگایا کس نے؟
 تھے تو آبا وہ تمھارے ہی، مگر تم کیا ہو
 ہاتھ پر ہاتھ دھرے منظرِ فردا ہو!

کیا کہا! بہر مسلمان ہے فقط وعدہ حور
 شکوہ بے جا بھی کرے کوئی تو لازم ہے شعور
 عدل ہے فاطرِ ہستی کا ازل سے دستور
 مُسلم آئیں ہوا کافر تو ملے حور و قصور
 تم میں حوروں کا کوئی چاہنے والا ہی نہیں
 جلوہ طُور تو موجود ہے، موسیٰ ہی نہیں

منفعت ایک ہے اس قوم کی، نقصان بھی ایک
 ایک ہی سب کا نبی، دین بھی، ایمان بھی ایک
 حَرَمِ پاک بھی، اللہ بھی، قرآن بھی ایک
 کچھ بڑی بات تھی ہوتے جو مسلمان بھی ایک
 فرقہ بندی ہے کہیں اور کہیں ذاتیں ہیں

کیا زمانے میں پینے کی یہی باتیں ہیں
 کون ہے تارکِ آئینِ رسولِ مختار؟
 مصلحتِ وقت کی ہے کس کے عمل کا معیار؟

کس کی آنکھوں میں سمایا ہے شعراِ اغیار؟
 ہوگئی کس کی نگہ طرزِ سلف سے بیزار؟
 قلب میں سوز نہیں، رُوح میں احساس نہیں
 کچھ بھی پیغامِ محمدؐ کا تمہیں پاس نہیں
 جا کے ہوتے ہیں مساجد میں صفِ آراء، تو غریب
 زحمتِ روزہ جو کرتے ہیں گوارا، تو غریب
 نام لیتا ہے اگر کوئی ہمارا، تو غریب
 پردہ رکھتا ہے اگر کوئی تمہارا، تو غریب
 اُمراً نَفۃً دولت میں ہیں غافل ہم سے
 زندہ ہے مِلّتِ بیضا غُرُبا کے دم سے
 واعظِ قوم کی وہ پختہ خیالی نہ رہی
 برقِ طبعی نہ رہی، شعلہِ مقالی نہ رہی
 رہ گئی رسمِ اذال، رُوحِ بلالی نہ رہی
 فلسفہ رہ گیا، تلقینِ غزالی نہ رہی
 مسجدیں مرثیہ خواں ہیں کہ نمازی نہ رہے
 یعنی وہ صاحبِ اوصافِ حجازی نہ رہے
 شور ہے، ہو گئے دنیا سے مسلمان نابود
 ہم یہ کہتے ہیں کہ تھے بھی کہیں مسلم موجود!

وضع میں تم ہو نصاریٰ تو تمہدن میں ہنود
 یہ مسلمان ہیں! جنہیں دیکھ کے شرمانیں یہود
 یوں تو سید بھی ہو، مرزا بھی ہو، افغان بھی ہو
 تم سبھی کچھ ہو، بتاؤ تو مسلمان بھی ہو!
 دمِ تقریر تھی مسلم کی صداقت بے باک
 عدل اس کا تھا قوی، لوٹِ مراعات سے پاک
 فخرِ فطرتِ مسلم تھا حیا سے نم ناک
 تھا شجاعت میں وہ اک ہستی فوق الادراک
 خود گدازیِ نمِ کیفیتِ صہبائش بود
 خالی از خویش ہُدن صورتِ مینائش بود
 ہر مسلمانِ رگِ باطل کے لیے نشتر تھا
 اُس کے آئینہ ہستی میں عمل جوہر تھا
 جو بھروسا تھا اُسے قوتِ بازو پر تھا
 ہے تمہیں موت کا ڈر، اُس کو خدا کا ڈر تھا
 باپ کا علم نہ بیٹے کو اگر ازبر ہو
 پھر پسرِ قابلِ میراثِ پدر کیونکر ہو!
 ہر کوئی مستِ مے ذوقِ تنِ آسانی ہے
 تم مسلمان ہو! یہ اندازِ مسلمانی ہے!

حیدری فقر ہے نے دولتِ عثمانی ہے
 تم کو اسلاف سے کیا نسبتِ روحانی ہے؟
 وہ زمانے میں معزز تھے مسلمان ہو کر
 اور تم خوار ہوئے تارکِ قرآن ہو کر
 تم ہو آپس میں غضبِ ناک، وہ آپس میں رحیم
 تم خطاکار و خطائیں، وہ خطا پوش و کریم
 چاہتے سب ہیں کہ ہوں اوجِ ثریا پہ مقیم
 پہلے ویسا کوئی پیدا تو کرے قلبِ سلیم
 تختِ فغفور بھی اُن کا تھا، سریر کے بھی
 یونہی باتیں ہیں کہ تم میں وہ حمیت ہے بھی؟
 خودکشی شیوہ تمھارا، وہ غیور و خود دار
 تم انوٹ سے گریزاں، وہ انوٹ پہ نثار
 تم ہو گفتارِ سراپا، وہ سراپا کردار
 تم ترستے ہو کلی کو، وہ گلستاں بہ کنار
 اب تک یاد ہے قوموں کو حکایت اُن کی
 نقش ہے صفحہ ہستی پہ صداقت اُن کی
 مثلِ انجمِ اُفقِ قوم پہ روشن بھی ہوئے
 بُتِ ہندی کی محبت میں برہمن بھی ہوئے

شوقِ پرواز میں مجبورِ نشیمن بھی ہوئے
 بے عمل تھے ہی جواں، دین سے بدظن بھی ہوئے
 ان کو تہذیب نے ہر بند سے آزاد کیا
 لا کے کعبے سے صم خانے میں آباد کیا
 قیس زحمت کشِ تہائی صحرا نہ رہے
 شہر کی کھائے ہوا، بادیہ پیا نہ رہے!
 وہ تو دیوانہ ہے، بستی میں رہے یا نہ رہے
 یہ ضروری ہے حجابِ رُخ لایا نہ رہے!
 گلہ جو نہ ہو، شکوہ بیداد نہ ہو
 عشقِ آزاد ہے، کیوں حُسن بھی آزاد نہ ہو!
 عہدِ نو برق ہے، آتشِ زنِ ہر خرمن ہے
 ایمن اس سے کوئی صحرا نہ کوئی گلشن ہے
 اس نئی آگ کا اقوامِ گہن ایندھن ہے
 ملتِ ختمِ رسلِ شعلہ بہ پیراہن ہے
 آج بھی ہو جو براہیم کا ایماں پیدا
 آگ کر سکتی ہے اندازِ گلستاں پیدا
 دیکھ کر رنگِ چمن ہو نہ پریشاں مالی
 کوکبِ غنچہ سے شائیں ہیں چمکنے والی

خس و خاشاک سے ہوتا ہے گلستاں خالی
 گل بر انداز ہے خونِ شہدا کی لالی
 رنگِ گردوں کا ذرا دیکھ تو عنابی ہے
 یہ نکلتے ہوئے سورج کی اُفقِ تابی ہے
 اُمتیں گلشنِ ہستی میں ثمرِ چیدہ بھی ہیں
 اور محرومِ ثمر بھی ہیں، خزاں دیدہ بھی ہیں
 سینکڑوں نخل ہیں، کاہیدہ بھی، بالیدہ بھی ہیں
 سینکڑوں بطنِ چمن میں ابھی پوشیدہ بھی ہیں
 نخلِ اسلام نمونہ ہے برومندی کا
 پھل ہے یہ سینکڑوں صدیوں کی چمنِ بندی کا
 پاک ہے گردِ وطن سے سرِ داماں تیرا
 تو وہ یوسف ہے کہ ہر مصر ہے کنعاں تیرا
 قافلہ ہو نہ سکے گا کبھی ویراں تیرا
 غیرِ یک بانگِ درا کچھ نہیں ساماں تیرا
 نخلِ شمعِ استی و درشعلہِ دودِ ریشہ تو
 عاقبت سوزِ یودِ سایہِ اندیشہ تو
 تو نہ مٹ جائے گا ایران کے مٹ جانے سے
 نشہِ مے کو تعلق نہیں پیمانے سے

ہے عیاں یورشِ تاتار کے افسانے سے
 پاسباں مِل گئے کعبے کو صنم خانے سے
 کشتیِ حق کا زمانے میں سہارا تو ہے
 عصرِ نو رات ہے، دُھندلا سا ستارا تو ہے

ہے جو ہنگامہ بپا یورشِ بلغاری کا
 غافلوں کے لیے پیغام ہے بیداری کا
 تو سمجھتا ہے یہ ساماں ہے دل آزاری کا
 امتحاں ہے ترے ایثار کا، خودداری کا
 کیوں ہراساں ہے صہیلِ فرسِ اعدا سے
 نورِ حق بچھ نہ سکے گا نفسِ اعدا سے

چشمِ اقوام سے مخفی ہے حقیقت تیری
 ہے ابھی محفلِ ہستی کو ضرورت تیری
 زندہ رکھتی ہے زمانے کو حرارت تیری
 کوکبِ قسمتِ امکاں ہے خلافت تیری
 وقتِ فرصت ہے کہاں، کام ابھی باقی ہے

نورِ توحید کا اتمام ابھی باقی ہے
 مثلِ بُو قید ہے غُنجے میں، پریشاں ہو جا
 رختِ بردوش ہوئے چمنستاں ہو جا

ہے تنک مایہ تو ذرے سے بیاباں ہو جا
 نعمۂ موج سے ہنگامہ طوفان ہو جا!
 قوتِ عشق سے ہر پست کو بالا کر دے
 دہر میں اسمِ محمدؐ سے اُجالا کر دے
 ہو نہ یہ پُھول تو بلبل کا ترنم بھی نہ ہو
 چمنِ دہر میں کلیوں کا تبسم بھی نہ ہو
 یہ نہ ساقی ہو تو پھرے بھی نہ ہو، تم بھی نہ ہو
 بزمِ توحید بھی دنیا میں نہ ہو، تم بھی نہ ہو
 خیمہ افلاک کا استادہ اسی نام سے ہے
 بھضِ ہستی تپشِ آمادہ اسی نام سے ہے
 دشت میں، دامن گہسار میں، میدان میں ہے
 بحر میں، موج کی آغوش میں، طوفان میں ہے
 چین کے شہر، مراش کے بیابان میں ہے
 اور پوشیدہ مسلمان کے ایمان میں ہے
 چشمِ اقوام یہ نظارہ ابد تک دیکھے
 رفعتِ شانِ 'رَفَعْنَا لَكَ ذِكْرَكَ' دیکھے
 مردمِ چشمِ زمیں یعنی وہ کالی دنیا
 وہ تمہارے شہدا پانے والی دنیا

گرمی مہر کی پروردہ ہلالی دنیا
 عشق والے جسے کہتے ہیں ہلالی دنیا
 پیش اندوز ہے اس نام سے پارے کی طرح
 غوطہ زن نُور میں ہے آنکھ کے تارے کی طرح
 عقل ہے تیری سپر، عشق ہے شمشیر تری
 مرے درویش! خلافت ہے جہاں گیر تری
 ماسوی اللہ کے لیے آگ ہے تکبیر تری
 تُو مسلمان ہو تو تقدیر ہے تدبیر تری
 کی محمدؐ سے وفا تُو نے تو ہم تیرے ہیں
 یہ جہاں چیز ہے کیا، لوح و قلم تیرے ہیں

ساقی

نشہ پلا کے گرانا تو سب کو آتا ہے
 مزا تو جب ہے کہ گرتوں کو تھام لے ساقی
 جو بادہ کش تھے پُرانے، وہ اُٹھتے جاتے ہیں
 کہیں سے آپ بقائے دوام لے ساقی!
 کٹی ہے رات تو ہنگامہ گُستری میں تری
 سحر قریب ہے، اللہ کا نام لے ساقی!

تعلیم اور اس کے نتائج

(تضمین بر شعر ملاً عرشی)

خوش تو ہیں ہم بھی جوانوں کی ترقی سے مگر
 لبِ خنداں سے نکل جاتی ہے فریاد بھی ساتھ
 ہم سمجھتے تھے کہ لائے گی فراغتِ تعلیم
 کیا خبر تھی کہ چلا آئے گا الحاد بھی ساتھ
 گھر میں پرویز کے شیریں تو ہوئی جلوہ نما
 لے کے آئی ہے مگر تیشہ فرہاد بھی ساتھ
 ”تخمِ دیگر بکفِ آریم و بکاریم ز نو
 کانچہ کشتیم ز نخلت نتواں کرد درو“

قربِ سلطان

تمیزِ حاکم و محکوم مٹ نہیں سکتی
 مجال کیا کہ گداگر ہو شاہ کا ہمدوش
 جہاں میں خواجہ پرستی ہے بندگی کا کمال
 رضائے خواجہ طلب کُن قبائے رنگیں پوش
 مگر غرض جو حصولِ رضائے حاکم ہو
 خطاب ملتا ہے منصب پرست و قوم فروش

پرانے طرزِ عمل میں ہزار مشکل ہے
 نئے اصول سے خالی ہے فکر کی آغوش
 مزا تو یہ ہے کہ یوں زیرِ آسماں رہیے
 ”ہزار گونہ سخن در دہان و لب خاموش“
 یہی اصول ہے سرمایہٴ سکونِ حیات
 ”گداے گوشہ نشینی تو حافظاِ مخروش“
 مگر خروش پہ ماہل ہے تو، تو بسم اللہ
 ”بگیر بادۂ صافی، بانگِ چنگ بنوش“
 شریکِ بزمِ امیر و وزیر و سلطان ہو
 لڑا کے توڑ دے سنگِ ہوس سے شیشۂ ہوش
 پیامِ مُرشدِ شیراز بھی مگر سُن لے
 کہ ہے یہ سرّ نہاں خانۂ ضمیرِ سروش
 ”محلِ نورِ تجلی ست راے انور شاہ
 چو قُربِ او طلسمی درصفاے نیت کوش“

شاعر

جوئے سرود آفریں آتی ہے کوہسار سے
 پی کے شرابِ لالہ گوں مے کدۂ بہار سے

مسّتِ مے خرام کا سُن تو ذرا پیام تُو
 زندہ وہی ہے کام کچھ جس کو نہیں قرار سے
 پھرتی ہے وادیوں میں کیا دُخترِ خوش خرامِ ابر
 کرتی ہے عشقِ بازیاں سبزہٴ مَرغزار سے
 جامِ شرابِ کوہ کے حُم کدے سے اُڑاتی ہے
 پست و بلند کر کے طے کھیتوں کو جا پلاتی ہے
 شاعرِ دل نواز بھی بات اگر کہے کھری
 ہوتی ہے اُس کے فیض سے مزرعِ زندگی ہری
 شانِ خلیل ہوتی ہے اُس کے کلام سے عیاں
 کرتی ہے اُس کی قوم جب اپنا شِعار آزی
 اہلِ زمیں کو نُسخۂ زندگی دوام ہے
 خونِ جگر سے تربیتِ پاتی ہے جو سخنوری
 گلشنِ دہر میں اگر جوئے مے سخن نہ ہو
 پُھول نہ ہو، کلی نہ ہو، سبزہ نہ ہو، چمن نہ ہو

نویدِ صبح

۱۹۱۲ء

آتی ہے مشرق سے جب ہنگامہ در دامنِ سحر
 منزلِ ہستی سے کر جاتی ہے خاموشیِ سفر

محفلِ قُدْرَت کا آخر ٹوٹ جاتا ہے سکوت
 دیتی ہے ہر چیز اپنی زندگانی کا ثبوت
 چچھاتے ہیں پرندے پا کے پیغامِ حیات
 باندھتے ہیں پُھول بھی گلشن میں احرامِ حیات
 مسلم خوابیدہ اُٹھ، ہنگامہ آرا تو بھی ہو
 وہ چمک اُٹھا اُنُق، گرم تقاضا تو بھی ہو
 وسعتِ عالم میں رہ پیا ہو مثلِ آفتاب
 دامنِ گردوں سے ناپیدا ہوں یہ داغِ سحاب
 کھینچ کر خنجر کرن کا، پھر ہو سرگرمِ ستیز
 پھر سکھا تاریکی باطل کو آدابِ گریز
 تو سراپا نور ہے، خوشتر ہے عریانی تجھے
 اور عریاں ہو کے لازم ہے خود افشانی تجھے
 ہاں، نمایاں ہو کے برقِ دیدہٴ نقّاش ہو
 اے دلِ کون و مکاں کے رازِ مضمّر! فاش ہو

دُعا

یارب! دلِ مسلم کو وہ زندہ تمنا دے
 جو قلب کو گرما دے، جو رُوح کو تڑپا دے

پھر وادیِ فاراں کے ہر ذرے کو چمکا دے
 پھر شوقِ تماشا دے، پھر ذوقِ تقاضا دے
 محرومِ تماشا کو پھر دیدہٴ پینا دے
 دیکھا ہے جو کچھ میں نے اوروں کو بھی دکھلا دے
 بھٹکے ہوئے آہو کو پھر سُوئے حرم لے چل
 اس شہر کے خُوگر کو پھر وسعتِ صحرا دے
 پیدا دلِ ویراں میں پھر شورشِ محشر کر
 اس محملِ خالی کو پھر شاہدِ لیلیا دے
 اس دور کی ظلمت میں ہر قلبِ پریشاں کو
 وہ داغِ محبت دے جو چاند کو شرما دے
 رفعت میں مقاصد کو ہمدوشِ ثریا کر
 خودداریِ ساحل دے، آزادیِ دریا دے
 بے لوثِ محبت ہو، بے باکِ صداقت ہو
 سینوں میں اُجالا کر، دلِ صورتِ مینا دے
 احساسِ عنایت کر آثارِ مصیبت کا
 امروز کی شورش میں اندیشہٴ فردا دے
 میں بلبلِ نالاں ہوں اک اُجڑے گلستاں کا
 تاثیر کا سائل ہوں، محتاجِ کو، داتا دے!

عید پر شعر لکھنے کی فرمائش کے جواب میں

یہ شالامار میں اک برگِ زرد کہتا تھا
 گیا وہ موسمِ گل جس کا رازدار ہوں میں
 نہ پائمال کریں مجھ کو زائرانِ چمن
 انھی کی شاخِ نشیمن کی یادگار ہوں میں
 ذرا سے پتے نے بیتاب کر دیا دل کو
 چمن میں آکے سراپا غم بہار ہوں میں
 خزاں میں مجھ کو رُللاتی ہے یادِ فصلِ بہار
 خوشی ہو عید کی کیونکر کہ سوگوار ہوں میں
 اُجاڑ ہو گئے عہدِ گہن کے میخانے
 گزشتہ بادہ پرستوں کی یادگار ہوں میں
 پیامِ عیش و مسرت ہمیں سُناتا ہے
 ہلالِ عید ہماری ہنسی اُڑاتا ہے



فاطمہ بنت عبد اللہ

عرب لڑکی جو طرابلس کی جنگ میں غازیوں کو پانی پلاتی ہوئی شہید ہوئی

۱۹۱۲ء

فاطمہ! تُو آبروئے اُمّتِ مرحوم ہے
 ذرّہ ذرّہ تیری مُثّتِ خاک کا معصوم ہے
 یہ سعادت، حُورِ صحرائی! تری قسمت میں تھی
 غازیانِ دیں کی سقائی تری قسمت میں تھی
 یہ جہادِ اللہ کے رستے میں بے تیج و سپر
 ہے جسارتِ آفریں شوقِ شہادت کس قدر
 یہ کلی بھی اس گلستانِ خزاں منظر میں تھی
 ایسی چنگاری بھی یارب، اپنی خاکستر میں تھی!
 اپنے صحرا میں بہت آہو ابھی پوشیدہ ہیں
 بجلیاں برسے ہوئے بادل میں بھی خوابیدہ ہیں!

فاطمہ! گو شبنم افشاں آنکھ تیرے غم میں ہے
 نعمتِ عشرت بھی اپنے نالہ ماتم میں ہے
 رقصِ تیری خاک کا کتنا نشاط انگیز ہے
 ذرّہ ذرّہ زندگی کے سوز سے لبریز ہے

ہے کوئی ہنگامہ تیری تریبتِ خاموش میں
 پل رہی ہے ایک قومِ تازہ اس آغوش میں
 بے خبر ہوں گرچہ اُن کی وسعتِ مقصد سے میں
 آفرینش دیکھتا ہوں اُن کی اس مرقد سے میں
 تازہ انجم کا فضائے آسماں میں ہے ظہور
 دیدہ انساں سے نامحرم ہے جن کی موجِ نور
 جو ابھی اُبھرے ہیں ظلمتِ خانہٴ ایام سے
 جن کی صُو نا آشنا ہے قیدِ صبح و شام سے
 جن کی تابانی میں اندازِ گہن بھی، نو بھی ہے
 اور تیرے کوکبِ تقدیر کا پرتو بھی ہے



شبِ بنم اور ستارے

اک رات یہ کہنے لگے شبِ بنم سے ستارے
 ہر صبح نئے تجھ کو میسر ہیں نظارے
 کیا جانیے، تو کتنے جہاں دیکھ چکی ہے
 جو بن کے مٹے، اُن کے نشاں دیکھ چکی ہے
 زُہرہ نے سُنی ہے یہ خبر ایک ملک سے
 انسانوں کی بستی ہے بہت دُور فلک سے

کہ ہم سے بھی اُس کشورِ دلکش کا فسانہ
 گاتا ہے قمر جس کی محبت کا ترانہ
 اے تارو نہ پُوچھو چمنستانِ جہاں کی
 گلشن نہیں، اک بستی ہے وہ آہ و فغاں کی
 آتی ہے صبا واں سے پلٹ جانے کی خاطر
 بے چاری کلی کھلتی ہے مُر جھانے کی خاطر
 کیا تم سے کہوں کیا چمن افروز کلی ہے
 ننھا سا کوئی شعلہ بے سوز کلی ہے
 گلِ نالہ بلبلی کی صدا سُن نہیں سکتا
 دامن سے مرے موتیوں کو چُن نہیں سکتا
 ہیں مُرغِ نواریز گرفتار، غضب ہے
 اُگتے ہیں تیرے سایہ گلِ خار، غضب ہے
 رہتی ہے سدا زگسِ بیمار کی تر آنکھ
 دل طالبِ نظارہ ہے، محرومِ نظر آنکھ
 دل سوختہ گرمی فریاد ہے شمشاد
 زندانی ہے اور نام کو آزاد ہے شمشاد
 تارے شرِ آہ ہیں انساں کی زباں میں
 میں گریہِ گردوں ہوں گلستاں کی زباں میں

نادانی ہے یہ گردِ زمیں طوفِ قمر کا
 سمجھا ہے کہ درماں ہے وہاں داغِ جگر کا
 بنیاد ہے کاشانہٴ عالم کی ہوا پر
 فریاد کی تصویر ہے قرطاسِ فضا پر



مُحَاصِرَةُ اَدْرَنَہ

یورپ میں جس گھڑی حق و باطل کی چھڑ گئی
 حق خنجرِ آزمائی پہ مجبور ہو گیا
 گردِ صلیب، گردِ قمر حلقہٴ زن ہوئی
 شُکری حصارِ دَرَنہ میں محصور ہو گیا
 مُسلم سپاہیوں کے ذخیرے ہوئے تمام
 رُوئے اُمید آنکھ سے مستور ہو گیا
 آخر امیرِ عسکرِ تُرکی کے حکم سے
 ’آئینِ جنگ، شہر کا دستور ہو گیا
 ہر شے ہوئی ذخیرہٴ لشکر میں منتقل
 شاہیں گدائے دانہٴ عصفور ہو گیا
 لیکن فقیرِ شہر نے جس دم سُنی یہ بات
 گرما کے مثلِ صاعقہٴ طُور ہو گیا

دُستی کا مال لشکرِ مسلم پہ ہے حرام،
 فتویٰ تمام شہر میں مشہور ہو گیا
 چھوتی نہ تھی یہود و نصاریٰ کا مال فوج
 مسلم، خدا کے حکم سے مجبور ہو گیا



غلامِ قادرِ رُہیلہ

رُہیلہ کس قدر ظالم، جفاؤ، کینہ پرور تھا
 نکالیں شاہِ تیموری کی آنکھیں نوکِ خنجر سے
 دیا اہلِ حرم کو رقص کا فرماں ستم گر نے
 یہ اندازِ ستم کچھ کم نہ تھا آثارِ محشر سے
 بھلا تعمیل اس فرمانِ غیرت کُش کی ممکن تھی!
 شہنشاہی حرم کی نازنیناں سمن بر سے
 بنایا آہ! سامانِ طرب بیدرد نے اُن کو
 نہاں تھا حُسن جن کا چشمِ مہر و ماہ و اختر سے
 لرزتے تھے دلِ نازک، قدمِ مجبورِ جُنہش تھے
 رواں دریائے حُوں، شہزادیوں کے دیدہ تر سے
 یونہی کچھ دیر تک محوِ نظر آنکھیں رہیں اُس کی
 کیا گھبرا کے پھر آزاد سر کو بارِ مغفّر سے

کمر سے، اُٹھ کے تیغِ جاں ستاں، آتشِ نشاں کھولی
 سبقِ آموزِ تابانی ہوں انجمِ جس کے جوہر سے
 رکھا خنجر کو آگے اور پھر کچھ سوچ کر لیٹا
 تقاضا کر رہی تھی نیندِ گویا چشمِ احمر سے
 بُجھائے خواب کے پانی نے انگر اُس کی آنکھوں کے
 نظرِ شرما گئی ظالم کی دردِ انگیزِ منظر سے
 پھر اُٹھا اور تیموری حرم سے یوں لگا کہنے
 شکایتِ چاہیے تم کو نہ کچھ اپنے مقدر سے
 مرا مسند پہ سو جانا بناوٹ تھی، تکلف تھا
 کہ غفلتِ دُور ہے شانِ صفِ آرایانِ لشکر سے
 یہ مقصد تھا مرا اس سے، کوئی تیمور کی بیٹی
 مجھے غافل سمجھ کر مار ڈالے میرے خنجر سے
 مگر یہ رازِ آخر کُھل گیا سارے زمانے پر
 حمیتِ نام ہے جس کا، گئی تیمور کے گھر سے



ایک مکالمہ

اک مُرغِ سرا نے یہ کہا مُرغِ ہوا سے
 پردار اگر تُو ہے تو کیا میں نہیں پردار!

گر تُو ہے ہوا گیر تو ہوں میں بھی ہوا گیر
 آزاد اگر تُو ہے، نہیں میں بھی گرفتار
 پرواز، خصوصیتِ ہر صاحبِ پَر ہے
 کیوں رہتے ہیں مُرغانِ ہوا مانلِ پندار؟
 مجروحِ حمیتِ جو ہوئی مُرغِ ہوا کی
 یوں کہنے لگا سُن کے یہ گفتارِ دل آزار
 کچھ شک نہیں پرواز میں آزاد ہے تُو بھی
 حد ہے تری پرواز کی لیکن سرِ دیوار
 واقف نہیں تُو ہمتِ مُرغانِ ہوا سے
 تُو خاکِ نشین، اُنھیں گردوں سے سروکار
 تُو مُرغِ سرائی، خورش از خاک بُوئی
 ما در صدِ دانہ بہ انجمِ زدہ منقار



میں اور تُو

مذاقِ دید سے نا آشنا نظر ہے مری
 تری نگاہ ہے فطرت کی راز داں، پھر کیا
 رہینِ شکوہِ ایام ہے زبانِ مری
 تری مراد پہ ہے دورِ آسمان، پھر کیا

رکھا مجھے چمن آوارہ مثلِ موجِ نسیم
 عطا فلک نے کیا تجھ کو آشیاں، پھر کیا
 فزوں ہے سُود سے سرمایۂ حیات ترا
 مرے نصیب میں ہے کاوشِ زیاں، پھر کیا
 ہوا میں تیرے پھرتے ہیں تیرے طیارے
 مرا جہاز ہے محرومِ بادباں، پھر کیا
 قوی شدیم چہ شد، ناتواں شدیم چہ شد
 چنیں شدیم چہ شد یا چناں شدیم چہ شد
 پنج گونہ دریں گلستاں قرارے نیست
 توگر بہارِ شدی، ما خزاں شدیم، چہ شد

تضمین بر شعرِ ابوطالبِ کلیم

خوب ہے تجھ کو شعارِ صاحبِ یثربؐ کا پاس
 کہ رہی ہے زندگی تیری کہ تو مسلم نہیں
 جس سے تیرے حلقہٴ خاتم میں گردوں تھا اسیر
 اے سلیمان! تیری غفلت نے گنویا وہ تلکین
 وہ نشانِ سجدہ جو روشن تھا کوکب کی طرح
 ہوگئی ہے اُس سے اب ناآشنا تیری جبین

دیکھ تو اپنا عمل، تجھ کو نظر آتی ہے کیا
 وہ صداقت جس کی بے باکی تھی حیرت آفریں
 تیرے آبا کی نگہ بجلی تھی جس کے واسطے
 ہے وہی باطل ترے کاشانہ دل میں مکیں
 غافل! اپنے آشیاں کو آ کے پھر آباد کر
 نغمہ زن ہے طُورِ معنی پر کلیمِ نکتہ ہیں
 ”سرکشی باہر کہ کردی رامِ او باید شدن
 شعلہ ساں از ہر کجا برخاستی، آنجانشین،“



شبلی و حالی

مسلم سے ایک روز یہ اقبال نے کہا
 دیوانِ جُزو و گُل میں ہے تیرا وجود فرد
 تیرے سرودِ رفتہ کے نغمے علومِ نو
 تہذیبِ تیرے قافلہ ہائے گُمن کی گرد
 پتھر ہے اس کے واسطے موجِ نسیم بھی
 نازک بہت ہے آمنۂ آبروئے مرد
 مردانِ کار، دُھونڈ کے اسبابِ حادثات
 کرتے ہیں چارہ ستمِ چرخِ لاجورد

پُوچھ اُن سے جو چمن کے ہیں دیرینہ رازدار
 کیونکر ہوئی خزاں ترے گلشن سے ہم نبرد
 مسلم مرے کلام سے بے تاب ہو گیا
 غماز ہو گئی غمِ پنہاں کی آہِ سرد
 کہنے لگا کہ دیکھ تو کیفیتِ خزاں
 اوراق ہو گئے شجرِ زندگی کے زرد
 خاموش ہو گئے چمنستاں کے رازدار
 سرمایہٴ گداز تھی جن کی نوائے درد
 شبلی کو رو رہے تھے ابھی اہلِ گلستاں
 حالی بھی ہو گیا سوئے فردوس رہ نورد
 ”اکتوں کرا دماغ کہ پُرسد زباغباں
 بلبَل چہ گفت و گل چہ شنید و صبا چہ کرد“



ارتقا

ستیزہ کار رہا ہے ازل سے تا امروز
 چراغِ مُصطفویٰ سے شرارِ بُولہی
 حیاتِ شعلہ مزاج و غیور و شور انگیز
 سرشت اس کی ہے مشکل کشی، جفا طلبی

سکوتِ شام سے تا نغمہٴ سحر گاہی
 ہزار مرحلہ ہائے فغانِ نیمِ شمی
 کشاکشِ زم و گرما، تپ و تراش و خراش
 ز خاکِ تیرہ دروں تا بہ شیشہٴ حلبی
 مقامِ بست و شکست و فشار و سوز و کشید
 میانِ قطرہٴ نیشان و آتشِ عینی
 اسی کشاکشِ پیہم سے زندہ ہیں اقوام
 یہی ہے رازِ تب و تابِ ملتِ عربی
 ”مغاں کہ دانہٴ انگور آبِ می سازند
 ستارہٴ می شہکنند، آفتابِ می سازند“

صِدِّیقِ رَضِی

اک دن رسولِ پاکؐ نے اصحابؓ سے کہا
 دیں مالِ راہِ حق میں جو ہوں تم میں مالدار
 ارشادِ سُن کے فرطِ طرب سے عمرؓ اُٹھے
 اُس روز اُن کے پاس تھے درہم کئی ہزار
 دل میں یہ کہہ رہے تھے کہ صِدِّیقِ رَضِیؓ سے ضرور
 بڑھ کر رکھے گا آج قدم میرا راہوار

لائے غرضکہ مالِ رسولِ امیں کے پاس
 ایثار کی ہے دستِ نگرِ ابتدائے کار
 پُوچھا حضورِ سرورِ عالم نے، اے عمرؓ!
 اے وہ کہ جوشِ حق سے ترے دل کو ہے قرار
 رکھا ہے کچھ عیال کی خاطر بھی تُو نے کیا؟
 مسلم ہے اپنے خویش و اقارب کا حق گزار
 کی عرض نصف مال ہے فرزند و زن کا حق

باقی جو ہے وہ ملتِ بیضا پہ ہے نثار
 اتنے میں وہ رفیقِ نبوت بھی آگیا
 جس سے بنائے عشق و محبت ہے اُستوار
 لے آیا اپنے ساتھ وہ مردِ وفا سرشت
 ہر چیز، جس سے چشمِ جہاں میں ہو اعتبار
 ملکِ یمین و درہم و دینار و رخت و جنس
 اسپِ قمرِ سم و شتر و قاطر و حمار
 بولے حضورؐ، چاہیے فکرِ عیال بھی
 کہنے لگا وہ عشق و محبت کا راز دار
 اے تجھ سے دیدہٴ مہ و انجم فروغِ گیر!
 اے تیری ذات باعثِ تکوینِ روزگار!

پروانے کو چراغ ہے، بلبل کو پُھول بس
صدیق کے لیے ہے خدا کا رسول بس



تہذیبِ حاضر

تضمین بر شعر فیضی

حرارت ہے بلا کی بادۂ تہذیبِ حاضر میں
بھڑک اٹھا بھبھوکا بن کے مُسلم کا تنِ خاکی
کیا ذرے کو جگنو دے کے تابِ مُستعار اس نے
کوئی دیکھے تو شوخی آفتابِ جلوہ فرما کی
نئے انداز پائے نوجوانوں کی طبیعت نے
یہ رعنائی، یہ بیداری، یہ آزادی، یہ بے باکی
تغیر آگیا ایسا تدبیر میں، تخیل میں
ہنسی سمجھی گئی گلشن میں غنچوں کی جگر چاکی
کیا گم تازہ پروازوں نے اپنا آشیاں لیکن
مناظرِ دلکش دکھلا گئی ساحر کی چالاک
حیاتِ تازہ اپنے ساتھ لائی لذتیں کیا کیا
رقابت، خود فروشی، ناشکیبائی، ہوسناکی

فروغِ شمعِ نُو سے بزمِ مسلم جگمگا اٹھی
 مگر کہتی ہے پروانوں سے میری گہنہِ ادراکی
 ”تو اے پروانہ ! ایں گرمی ز شمعِ محفلے داری
 چومن در آتشِ خود سوز اگر سوزِ دلے داری“

والدہ مرحومہ کی یاد میں

ذرّہ ذرّہ دہر کا زندانی تقدیر ہے
 پردۂ مجبوری و بے چارگی تدبیر ہے
 آسماں مجبور ہے، شمس و قمر مجبور ہیں
 انجمِ سیماب پا رفتار پر مجبور ہیں
 ہے شکستِ انجامِ غنچے کا سبُو گلزار میں
 سبزہ و گل بھی ہیں مجبورِ نمُو گلزار میں
 نغمۂ بلبَل ہو یا آوازِ خاموشِ ضمیر
 ہے اسی زنجیرِ عالم گیر میں ہر شے اسیر
 آنکھ پر ہوتا ہے جب یہ سرِّ مجبوری عیاں
 خشک ہو جاتا ہے دل میں اشک کا سیلِ رواں
 قلبِ انسانی میں رقصِ عیش و غم رہتا نہیں
 نغمہ رہ جاتا ہے، لطفِ زیروم رہتا نہیں

علم و حکمت رہنِ سامانِ اشک و آہ ہے
 یعنی اک الماس کا ٹکڑا دلِ آگاہ ہے
 گرچہ میرے باغ میں شبنم کی شادابی نہیں
 آنکھ میری مایہ دارِ اشکِ عتابی نہیں
 جانتا ہوں آہ، میں آلامِ انسانی کا راز
 ہے نوائے شکوہ سے خالی مری فطرت کا ساز
 میرے لب پر قصّہ نیرنگیِ دَوراں نہیں
 دل مرا حیراں نہیں، خنداں نہیں، گریاں نہیں
 پر تری تصویرِ قاصدِ گریہِ پیہم کی ہے
 آہ! یہ تردیدِ میری حکمتِ محکم کی ہے

گریہِ سرشار سے بنیادِ جاں پائندہ ہے
 درد کے عرفاں سے عقلِ سنگدلِ شرمندہ ہے
 موجِ دُودِ آہ سے آئینہ ہے روشنِ مرا
 گنجِ آبِ آورد سے معمور ہے دامنِ مرا
 حیرتی ہوں میں تری تصویر کے اعجاز کا
 رُخ بدل ڈالا ہے جس نے وقت کی پرواز کا
 رفتہ و حاضر کو گویا پاپا اس نے کیا
 عہدِ طفلی سے مجھے پھر آشنا اس نے کیا

جب ترے دامن میں پلتی تھی وہ جانِ ناتواں
 بات سے اچھی طرح محرم نہ تھی جس کی زباں
 اور اب چرچے ہیں جس کی شوخیِ گفتار کے
 بے بہا موتی ہیں جس کی چشمِ گوہر بار کے
 علم کی سنجیدہ گفتاری، بڑھاپے کا شعور
 دنیوی اعزاز کی شوکت، جوانی کا غرور
 زندگی کی اوج گاہوں سے اتر آتے ہیں ہم
 صحبتِ مادر میں طفلِ سادہ رہ جاتے ہیں ہم
 بے تکلف خندہ زن ہیں، فکر سے آزاد ہیں
 پھر اسی کھوئے ہوئے فردوس میں آباد ہیں
 کس کو اب ہوگا وطن میں آہ! میرا انتظار
 کون میرا خط نہ آنے سے رہے گا بے قرار
 خاکِ مرقد پر تری لے کر یہ فریاد آؤں گا
 اب دُعاے نیم شب میں کس کو میں یاد آؤں گا!
 تربیت سے تیری میں انجم کا ہم قسمت ہوا
 گھر مرے اجداد کا سرمایہٴ عزت ہوا
 دفترِ ہستی میں تھی زریں ورق تیری حیات
 تھی سراپا دین و دُنیا کا سبق تیری حیات
 عمر بھر تیری محبت میری خدمت گر رہی

میں تری خدمت کے قابل جب ہوا تو چل بسی
 وہ جواں، قامت میں ہے جو صورتِ سروِ بلند
 تیری خدمت سے ہوا جو مجھ سے بڑھ کر بہرہ مند
 کاروبارِ زندگی میں وہ ہم پہلو مرا
 وہ محبت میں تری تصویر، وہ بازو مرا
 تجھ کو مثلِ طفلِ بے دست و پا روتا ہے وہ
 صبر سے نا آشنا صبح و مسا روتا ہے وہ
 تخم جس کا تو ہماری کشتِ جاں میں بو گئی
 شرکتِ غم سے وہ اُلفت اور محکم ہو گئی

آہ! یہ دُنیا، یہ ماتم خانہ برنا و پیر
 آدمی ہے کس طلسمِ دوش و فردا میں اسیر!
 کتنی مشکل زندگی ہے، کس قدر آساں ہے موت
 گلشنِ ہستی میں مانندِ نسیم ارزاں ہے موت
 زلزلے ہیں، بجلیاں ہیں، قحط ہیں، آلام ہیں
 کیسی کیسی دخترانِ مادرِ ایام ہیں!
 کلبہٗ افلاس میں، دولت کے کاشانے میں موت
 دشت و در میں، شہر میں، گلشن میں، ویرانے میں موت
 موت ہے ہنگامہ آرا قَلْبِ خاموش میں
 دُوب جاتے ہیں سفینے موج کی آغوش میں

نئے مجالِ شکوہ ہے، نئے طاقتِ گفتار ہے
 زندگانی کیا ہے، اک طوقِ گلو افسار ہے!
 قافلے میں غیرِ فریادِ درا کچھ بھی نہیں
 اک متاعِ دیدہ تر کے سوا کچھ بھی نہیں
 ختم ہو جائے گا لیکن امتحان کا دور بھی
 ہیں پس نہ پردہ گردوں ابھی دور اور بھی
 سینہ چاک اس گلستاں میں لالہ و گل ہیں تو کیا
 نالہ و فریاد پر مجبور بلبل ہیں تو کیا
 جھاڑیاں، جن کے قفس میں قید ہے آہِ خزاں
 سبز کر دے گی انھیں بادِ بہارِ جاوداں
 ٹھٹھتہ خاکِ پے سپر میں ہے شرار اپنا تو کیا
 عارضی محمل ہے یہ مُشتِ غبار اپنا تو کیا
 زندگی کی آگ کا انجام خاکستر نہیں
 ٹوٹنا جس کا مقدر ہو یہ وہ گوہر نہیں
 زندگی محبوب ایسی دیدہ قدرت میں ہے
 ذوقِ حفظِ زندگی ہر چیز کی فطرت میں ہے
 موت کے ہاتھوں سے مٹ سکتا اگر نقشِ حیات
 عام یوں اس کو نہ کر دیتا نظامِ کائنات

ہے اگر ارزاں تو یہ سمجھو اجل کچھ بھی نہیں
 جس طرح سونے سے جینے میں خلل کچھ بھی نہیں
 آہ غافل! موت کا رازِ نہاں کچھ اور ہے
 نقش کی ناپائنداری سے عیاں کچھ اور ہے
 جنتِ نظارہ ہے نقشِ ہوا بالائے آب
 موجِ مضطر توڑ کر تعمیر کرتی ہے حباب
 موج کے دامن میں پھر اُس کو چھپا دیتی ہے یہ
 کتنی بیدردی سے نقش اپنا مٹا دیتی ہے یہ
 پھر نہ کر سکتی حباب اپنا اگر پیدا ہوا
 توڑنے میں اُس کے یوں ہوتی نہ بے پروا ہوا
 اس روش کا کیا اثر ہے ہیئتِ تعمیر پر
 یہ تو حُجَّت ہے ہوا کی قُوتِ تعمیر پر
 فطرتِ ہستی شہیدِ آرزو رہتی نہ ہو
 خوب تر پیکر کی اس کو جستجو رہتی نہ ہو
 آہ سیماب پریشاں، انجمِ گردوں فروز
 شوخ یہ چنگاریاں، ممنونِ شب ہے جن کا سوز
 عقل جس سے سر بہ زانو ہے وہ مدّت ان کی ہے
 سرگزشتِ نوعِ انساں ایک ساعت ان کی ہے

پھر یہ انساں، آں سوئے افلاک ہے جس کی نظر
 قدسیوں سے بھی مقاصد میں ہے جو پاکیزہ تر
 جو مثالِ شمع روشن محفلِ قدرت میں ہے
 آسماں اک نقطہ جس کی وسعتِ فطرت میں ہے
 جس کی نادانی صداقت کے لیے بیتاب ہے
 جس کا ناخن سازِ ہستی کے لیے مضراب ہے
 شعلہ یہ کمتر ہے گردوں کے شراروں سے بھی کیا
 کم بہا ہے آفتاب اپنا ستاروں سے بھی کیا
 شُخْمِ گُل کی آنکھ زیرِ خاک بھی بے خواب ہے
 کس قدر نشوونما کے واسطے بے تاب ہے
 زندگی کا شعلہ اس دانے میں جو مستور ہے
 خود نمائی، خودفزائی کے لیے مجبور ہے
 سردیِ مرقد سے بھی افسردہ ہو سکتا نہیں
 خاک میں دب کر بھی اپنا سوز کھو سکتا نہیں
 پھول بن کر اپنی ثُربت سے نکل آتا ہے یہ
 موت سے گویا قبائے زندگی پاتا ہے یہ
 ہے لحد اُس قوتِ آشفقہ کی شیرازہ بند
 ڈالتی ہے گردنِ گردوں میں جو اپنی کمند

موت، تجدیدِ مذاقِ زندگی کا نام ہے
 خواب کے پردے میں بیداری کا اک پیغام ہے
 خُوگرِ پرواز کو پرواز میں ڈر کچھ نہیں
 موت اس گلشن میں جُو سنجیدن پر کچھ نہیں

کہتے ہیں اہلِ جہاں دردِ اجل ہے لا دوا
 زخمِ فُرقتِ وقت کے مرہم سے پاتا ہے شفا
 دل مگر، غم مرنے والوں کا جہاں آباد ہے
 حلقۂ زنجیرِ صبح و شام سے آزاد ہے
 وقت کے افسوں سے تھمتا نالۂ ماتم نہیں
 وقت زخمِ تیغِ فُرقت کا کوئی مرہم نہیں
 سر پہ آجاتی ہے جب کوئی مصیبت ناگہاں
 اشکِ پیہم دیدۂ انساں سے ہوتے ہیں رواں
 ربط ہو جاتا ہے دل کو نالۂ و فریاد سے
 خُونِ دل بہتا ہے آنکھوں کی سرشکِ آباد سے
 آدمی تابِ شکلیبائی سے گو محروم ہے
 اس کی فطرت میں یہ اک احساسِ نامعلوم ہے

ق

جوہرِ انساں عدم سے آشنا ہوتا نہیں
 آنکھ سے غائب تو ہوتا ہے فنا ہوتا نہیں
 رزقِ ہستی خاک، غم کی شعلہ افشانی سے ہے
 سرد یہ آگ اس لطیف احساس کے پانی سے ہے
 آہ، یہ ضبطِ نفاں غفلت کی خاموشی نہیں
 آگہی ہے یہ دل آسائی، فراموشی نہیں
 پردہٴ مشرق سے جس دم جلوہ گر ہوتی ہے صبح
 داغِ شب کا دامنِ آفاق سے دھوتی ہے صبح
 لالہٴ افسردہ کو آتشِ قبا کرتی ہے یہ
 بے زباں طائر کو سرمستِ نوا کرتی ہے یہ
 سینہٴ بلبلی کے زنداں سے سرودِ آزاد ہے
 سینکڑوں نغموں سے بادِ صبح دمِ آباد ہے
 خُفتگانِ لالہ زار و کوہسار و رُود بار
 ہوتے ہیں آخرِ عروسِ زندگی سے ہمکنار
 یہ اگر آئینِ ہستی ہے کہ ہو ہر شام صبح
 مرقدِ انساں کی شب کا کیوں نہ ہو انجامِ صبح

دامِ سیمینِ تخیل ہے مرا آفاق گیر
 کر لیا ہے جس سے تیری یاد کو میں نے اسیر
 یاد سے تیری دلِ درد آشنا معمور ہے
 جیسے کعبے میں دُعاؤں سے فضا معمور ہے
 وہ فرائض کا تسلسل نام ہے جس کا حیات
 جلوہ گاہیں اُس کی ہیں لاکھوں جہانِ بے ثبات
 مختلف ہر منزلِ ہستی کی رسم و راہ ہے
 آخرت بھی زندگی کی ایک جولاں گاہ ہے
 ہے وہاں بے حاصلی کشتِ اجل کے واسطے
 سازگار آب و ہوا تُنخِمْ عمل کے واسطے
 نُورِ فطرتِ ظلمتِ پیکر کا زندانی نہیں
 تنگ ایسا حلقہٴ افکارِ انسانی نہیں
 زندگانی تھی تری مہتاب سے تابندہ تر
 خوب تر تھا صبح کے تارے سے بھی تیرا سفر
 مثلِ ایوانِ سحرِ مرقدِ فرُوزاں ہو تر
 نُور سے معمور یہ خاکی شبستاں ہو تر
 آسماں تیری لحد پر شبنم افشانی کرے
 سبزہٴ نُورِستہ اس گھر کی نگہبانی کرے

شُعاعِ آفتاب

صبح جب میری نگہ سودائی نظارہ تھی
 آسماں پر اک شُعاعِ آفتابِ آوارہ تھی
 میں نے پُوچھا اُس کرن سے ”اے سراپا اضطراب!
 تیری جانِ ناشکیبا میں ہے کیسا اضطراب
 تُو کوئی چھوٹی سی بجلی ہے کہ جس کو آسماں
 کر رہا ہے خرمنِ اقوام کی خاطر جو اں

یہ تڑپ ہے یا ازل سے تیری تُو ہے، کیا ہے یہ

رقص ہے، آوارگی ہے، بھستو ہے، کیا ہے یہ؟“

”خفتہ ہنگامے ہیں میری ہستی خاموش میں
 پرورش پائی ہے میں نے صُبح کی آغوش میں
 مُضطرب ہر دم مری تقدیر رکھتی ہے مجھے
 بھستو میں لذتِ تنویر رکھتی ہے مجھے
 برقِ آتش تُو نہیں، فطرت میں گو ناری ہوں میں
 مہرِ عالم تاب کا پیغامِ بیداری ہوں میں
 سُرْمہ بن کر چشمِ انساں میں سما جاؤں گی میں
 رات نے جو کچھ پُچھا رکھا تھا، دکھلاؤں گی میں

تیرے مستوں میں کوئی جو یائے ہشیاری بھی ہے
 سونے والوں میں کسی کو ذوقِ بیداری بھی ہے؟“



عُرفی

محل ایسا کیا تعمیرِ عرفی کے تخیل نے
 تصدق جس پہ حیرت خانہ سینا و فارابی
 فضائے عشق پر تحریر کی اُس نے نوا ایسی
 میسر جس سے ہیں آنکھوں کو اب تک اٹکِ عثمانی
 مرے دل نے یہ اک دن اُس کی ثربت سے شکایت کی
 نہیں ہنگامہ عالم میں اب سامانِ بیتابی
 مزاجِ اہل عالم میں تعمیر آگیا ایسا
 کہ رخصت ہوگئی دنیا سے کیفیت وہ سیمابی
 فغانِ نیم شب شاعر کی بارِ گوش ہوتی ہے
 نہ ہو جب چشمِ محفلِ آشنائے لطفِ بے خوابی
 کسی کا شعلہ فریاد ہو ظلمت رُبا کیونکر
 گراں ہے شب پرستوں پر سحر کی آسماں تابی
 صدا ثربت سے آئی ”شکوہِ اہل جہاں کم گو

نوارا تلخ تری زن چو ذوقِ نغمہ کم یابی
 حُدی را تیز تری خواں چو محمل را گراں بینی“



ایک خط کے جواب میں

ہوں بھی ہو تو نہیں مجھ میں ہمتِ تگ و تاز
 حصولِ جاہ ہے وابستہ مذاقِ تلاش
 ہزار شکر، طبیعت ہے ریزہ کار مری
 ہزار شکر، نہیں ہے دماغِ فتنہ تراش
 مرے سخن سے دلوں کی ہیں کھیتیاں سرسبز
 جہاں میں ہوں میں مثالِ سحابِ دریا پاش
 یہ عقدہ ہائے سیاست تجھے مبارک ہوں
 کہ فیضِ عشق سے ناخن مرا ہے سینہ خراش
 ہوائے بزمِ سلاطین دلیلِ مُردہ دلی
 کیا ہے حافظِ رنگیں نوا نے راز یہ فاش
 ”گرت ہوا ست کہ با حضر ہم نشیں باشی
 نہاں ز چشمِ سکندر چو آبِ حیواں باش“



نانک

قوم نے پیغامِ گوتم کی ذرا پروا نہ کی
 قدر پہچانی نہ اپنے گوہرِ یک دانہ کی
 آہ! بد قسمت رہے آوازِ حق سے بے خبر
 غافل اپنے پھل کی شیرینی سے ہوتا ہے شجر
 آشکار اُس نے کیا جو زندگی کا راز تھا
 ہند کو لیکن خیالی فلسفے پر ناز تھا
 شمعِ حق سے جو منور ہو یہ وہ محفل نہ تھی
 بارشِ رحمت ہوئی لیکن زمیں قابل نہ تھی
 آہ! شور کے لیے ہندوستانِ غم خانہ ہے
 دردِ انسانی سے اس بستی کا دل بیگانہ ہے
 برہمن سرشار ہے اب تک مئے پندار میں
 شمعِ گوتم جل رہی ہے محفلِ اغیار میں
 بُت کدہ پھر بعدِ مدت کے مگر روشن ہوا
 نورِ ابراہیم سے آزر کا گھر روشن ہوا
 پھر اٹھی آخر صدا توحید کی پنجاب سے
 ہند کو اک مردِ کامل نے جگایا خواب سے

کُفر و اسلام

تضمین بر شعر میرِ رضی داند

ایک دن اقبال نے پوچھا کلیم طُور سے
 اے کہ تیرے نقشِ پا سے وادیِ سینا چمن
 آتشِ نمرود ہے اب تک جہاں میں شعلہ ریز
 ہو گیا آنکھوں سے پنہاں کیوں ترا سوزِ گہن
 تھا جوابِ صاحبِ سینا کہ مسلم ہے اگر
 چھوڑ کر غائب کو تُو حاضر کا شیدائی نہ بن
 ذوقِ حاضر ہے تو پھر لازم ہے ایمانِ خلیل
 ورنہ خاکستر ہے تیری زندگی کا پیرہن
 ہے اگر دیوانہء غائب تو کچھ پروا نہ کر
 منتظر رہ وادیِ فاراں میں ہو کر خیمہ زن
 عارضی ہے شانِ حاضر، سطوتِ غائب مدام
 اس صداقت کو محبت سے ہے ربطِ جان و تن
 شعلہٴ نمرود ہے روشن زمانے میں تو کیا
 ”دشع خود را می گدازد در میانِ انجمن
 نُورِ ما چوں آتشِ سنگ از نظر پنہاں خوش است“

بلالؓ

لکھا ہے ایک مغربی حق شناس نے
 اہل قلم میں جس کا بہت احترام تھا
 جولاں گہ سکندرِ رومی تھا ایشیا
 گردوں سے بھی بلند تر اُس کا مقام تھا
 تاریخ کہ رہی ہے کہ رومی کے سامنے
 دعویٰ کیا جو پورس و دارا نے، خام تھا
 دنیا کے اُس شہنشاہِ انجم سپاہ کو
 حیرت سے دیکھتا فلکِ نیل فام تھا
 آج ایشیا میں اُس کو کوئی جانتا نہیں
 تاریخ دان بھی اُسے پہچانتا نہیں
 لیکن بلالؓ، وہ حبشی زادہ حقیر
 فطرت تھی جس کی نورِ نبوت سے مُستنیر
 جس کا امیں ازل سے ہوا سینہ بلالؓ
 محکوم اُس صدا کے ہیں شاہنشاہ و فقیر
 ہوتا ہے جس سے اسود و احمر میں اختلاط
 کرتی ہے جو غریب کو ہم پہلوئے امیر

ہے تازہ آج تک وہ نوائے جگر گداز
 صدیوں سے سُن رہا ہے جسے گوشِ چرخِ پیر
 اقبال! کس کے عشق کا یہ فیضِ عام ہے
 رومی فنا ہوا، حبشی کو دوام ہے

مسلمان اور تعلیمِ جدید

تضمین بر شہرِ ملکِ فنی

مُرشد کی یہ تعلیم تھی اے مسلمِ شوریدہ سر
 لازم ہے رہرو کے لیے دُنیا میں سامانِ سفر
 بدلی زمانے کی ہوا، ایسا تغیر آگیا
 تھے جو گراں قیمت کبھی، اب ہیں متاعِ کس مخر
 وہ شعلہٴ روشن تراء، ظلمتِ گریزاں جس سے تھی
 گھٹ کر ہوا مثلِ شررِ تارے سے بھی کم نُور تر
 شیدائی غائب نہ رہ، دیوانہٴ موجود ہو
 غالب ہے اب اقوام پر معبودِ حاضر کا اثر
 ممکن نہیں اس باغ میں کوشش ہو بار آور تری
 فرسودہ ہے پھندا تراء، زیرک ہے مُرغِ تیز پر
 اس دور میں تعلیم ہے امراضِ ملت کی دوا

ہے نُونِ فاسد کے لیے تعلیم مثلِ نیشتر
 رہبر کے ایما سے ہوا تعلیم کا سودا مجھے
 واجب ہے صحرا گرد پر تعمیلِ فرمانِ خضر
 لیکن نگاہِ نکتہ میں دیکھے زبوں بختی مری
 ”رستم کہ خار از پاکشم، محملِ نہاں شد از نظر
 یک لحظِ غافلِ گشتم و صد سالہ را ہم دور شد“



پھولوں کی شہزادی

کلی سے کہ رہی تھی ایک دن شبنمِ گلستاں میں
 رہی میں ایک مدّت غنچہ ہائے باغِ رضواں میں
 تمہارے گلستاں کی کیفیت سرشار ہے ایسی
 نگہِ فردوسِ درِ دامن ہے میری چشمِ حیراں میں
 سنا ہے کوئی شہزادی ہے حاکم اس گلستاں کی
 کہ جس کے نقشِ پا سے پھول ہوں پیدا بیاباں میں
 کبھی ساتھ اپنے اُس کے آستاں تک مجھ کو ٹولے چل
 پُچھا کر اپنے دامن میں برنگِ موجِ بُلے چل
 کلی بولی، سریرِ آرا ہماری ہے وہ شہزادی
 درخشاں جس کی ٹھوکر سے ہوں چتھر بھی نکلیں بن کر

مگر فطرت تری اُفتندہ اور بیگم کی شان اونچی
 نہیں ممکن کہ تُو پہنچے ہماری ہم نشیں بن کر
 پہنچ سکتی ہے تُو لیکن ہماری شاہزادی تک
 کسی دُکھ درد کے مارے کا اشکِ آتشیں بن کر
 نظر اُس کی پیامِ عید ہے اہلِ مُحرم کو
 بنا دیتی ہے گوہرِ غم زدوں کے اشکِ پیہم کو



تضمین بر شعرِ صائب

کہاں اقبال تُو نے آ بنایا آشیاں اپنا
 نوا اس باغ میں بلبل کو ہے سامانِ رُسوائی
 شرارے وادیِ ایمن کے تُو بوتا تو ہے لیکن
 نہیں ممکن کہ پھوٹے اس زمیں سے تخمِ سینیائی
 کلی زورِ نفس سے بھی وہاں گل ہو نہیں سکتی
 جہاں ہر شے ہو محرومِ تقاضائے خود افزائی
 قیامت ہے کہ فطرت سو گئی اہلِ گلستاں کی
 نہ ہے بیدار دلِ پیری، نہ ہمتِ خواہ برنائی
 دلِ آگاہ جب خوابیدہ ہو جاتے ہیں سینوں میں
 نوا گر کے لیے زہراب ہوتی ہے شکر خانی

نہیں ضبطِ نوا ممکن تو اڑ جا اس گلستاں سے
 کہ اس محفل سے خوشتر ہے کسی صحرا کی تنہائی
 ”ہماں بہتر کہ لیلیٰ در بیاباں جلوہ گر باشد
 ندارد تنگناے شہر تابِ حُسنِ صحرائی“



فردوس میں ایک مکالمہ

ہاتف نے کہا مجھ سے کہ فردوس میں اک روز
 حالی سے مخاطب ہوئے یوں سعدی شیراز
 اے آنکہ ز نورِ گہرِ نظمِ فلک تاب
 دامن بہ چراغِ مہ و اختر زدہ ای باز!
 کچھ کیفیتِ مسلمِ ہندی تو بیاں کر
 واماندہٴ منزل ہے کہ مصروفِ تگ و تاز
 مذہب کی حرارت بھی ہے کچھ اس کی رگوں میں؟
 تھی جس کی فلک سوز کبھی گرمی آواز
 باتوں سے ہوا شیخ کی حالی متاخر
 رو رو کے لگا کہنے کہ ”اے صاحبِ اعجاز
 جب پیرِ فلک نے ورقِ ایام کا اُلٹا
 آئی یہ صدا، پاؤگے تعلیم سے اعزاز

آیا ہے مگر اس سے عقیدوں میں تزلزل
 دنیا تو ملی، طائرِ دیں کر گیا پرواز
 دیں ہو تو مقاصد میں بھی پیدا ہو بلندی
 فطرت ہے جوانوں کی زمیں گیر زمیں تاز
 مذہب سے ہم آہنگی افراد ہے باقی
 دیں زخمہ ہے، جمعیتِ ملت ہے اگر ساز
 بنیاد لرز جائے جو دیوارِ چمن کی
 ظاہر ہے کہ انجامِ گلستاں کا ہے آغاز
 پانی نہ ملا زمزمِ ملت سے جو اس کو
 پیدا ہیں نئی پود میں الحاد کے انداز
 یہ ذکر حضورِ شہِ یثربؐ میں نہ کرنا
 سمجھیں نہ کہیں ہند کے مسلم مجھے غماز
 ”خُرما نتواں یافت ازاں خار کہ کشتیم
 دیا نتواں بافت ازاں پشم کہ رشتیم“
 (سعدی)



مذہب

تضمین بر شعر میرزا بیدل

تعلیم پر فلسفہ مغربی ہے یہ
 ناداں ہیں جن کو ہستی غائب کی ہے تلاش
 پیکر اگر نظر سے نہ ہو آشنا تو کیا
 ہے شیخ بھی مثالِ برہمن صنم تراش
 محسوس پر بنا ہے علومِ جدید کی
 اس دور میں ہے شیشہ عقائد کا پاش پاش
 مذہب ہے جس کا نام، وہ ہے اک جُونِ خام
 ہے جس سے آدمی کے تخیل کو انتعاش
 کہتا مگر ہے فلسفہ زندگی کچھ اور
 مجھ پر کیا یہ مُرشدِ کامل نے راز فاش
 ”با ہر کمال اندکے آشفنگی خوش است
 ہر چند عقلِ گل شدہ ای بے جُونِ مباحث“



جتگِ یرموک کا ایک واقعہ

صف بستے تھے عرب کے جوانان تیغ بند
 تھی منتظرِ جتا کی عروسِ زمینِ شام

اک نوجوان صورتِ سیما مُضطرب
 آ کر ہوا امیر عساکر سے ہم کلام
 اے بوعبیدہ رُخصتِ پیکار دے مجھے
 لبریز ہو گیا مرے صبر و سلکوں کا جام
 بے تاب ہو رہا ہوں فراقِ رسولؐ میں
 اک دم کی زندگی بھی محبت میں ہے حرام
 جاتا ہوں میں حضورِ رسالت پناہ میں
 لے جاؤں گا خوشی سے اگر ہو کوئی پیام
 یہ ذوق و شوق دیکھ کے پُرم ہوئی وہ آنکھ
 جس کی نگاہ تھی صفتِ تیغِ بے نیام
 بولا امیر فوج کہ ”وہ نوجواں ہے تُو
 پیروں پہ تیرے عشق کا واجب ہے احترام
 پوری کرے خدائے محمدؐ تری مراد
 کتنا بلند تیری محبت کا ہے مقام!
 پہنچے جو بارگاہِ رسولؐ میں تُو
 کرنا یہ عرض میری طرف سے پس از سلام
 ہم پر کرم کیا ہے خدائے غیور نے
 پورے ہوئے جو وعدے کیے تھے حضورؐ نے“

مذہب

اپنی مِلّت پر قیاسِ اقوامِ مغرب سے نہ کر
 خاص ہے ترکیب میں قومِ رُسولِ ہاشمی
 اُن کی جمعیت کا ہے مُلک و نسب پر انحصار
 قوّتِ مذہب سے مستحکم ہے جمعیتِ تری
 دامنِ دیں ہاتھ سے چھوٹا تو جمعیتِ کہاں
 اور جمعیتِ ہوئی رُخصت تو مِلّت بھی گئی



پیوستہ رہ شجر سے، امید بہار رکھ!

ڈالی گئی جو فصلِ خزاں میں شجر سے ٹوٹ
 ممکن نہیں ہری ہو سحابِ بہار سے
 ہے لازوال عہدِ خزاں اُس کے واسطے
 کچھ واسطہ نہیں ہے اُسے برگ و بار سے
 ہے تیرے گلستاں میں بھی فصلِ خزاں کا دَوْر
 خالی ہے جیبِ گلِ زرِ کاملِ عیار سے
 جو نغمہ زن تھے خلوتِ اوراق میں طیور
 رُخصت ہوئے ترے شجرِ سایہ دار سے

شاخِ بُریدہ سے سبق اندوز ہو کہ تُو
 نا آشنا ہے قاعدہ روزگار سے
 مِلّت کے ساتھ رابطہ اُستوار رکھ
 پیوستہ رہ شجر سے، امید بہار رکھ!



شبِ معراج

اخترِ شام کی آتی ہے فلک سے آواز
 سجدہ کرتی ہے سحر جس کو، وہ ہے آج کی رات
 رہِ یک گام ہے ہمت کے لیے عرشِ بریں
 کہ رہی ہے یہ مسلمان سے معراج کی رات



پُھول

تجھے کیوں فکر ہے اے گلِ دلِ صد چاکِ بلبلی کی
 تُو اپنے پیرہن کے چاک تو پہلے رنو کر لے
 تمنا آبرو کی ہو اگر گلزارِ ہستی میں
 تو کانٹوں میں اُلجھ کر زندگی کرنے کی خو کر لے
 صنوبر باغ میں آزاد بھی ہے، پا بہ گل بھی ہے
 انھی پابندیوں میں حاصل آزادی کو تُو کر لے

تک بخشی کو استغنا سے پیغامِ خجالت دے
 نہ رہ منت کشِ شبنم، نگوں جام و سبو کر لے
 نہیں یہ شانِ خودداری، چمن سے توڑ کر تجھ کو
 کوئی دستار میں رکھ لے، کوئی زیبِ گلو کر لے
 چمن میں غنچہٴ گل سے یہ کہہ کر اڑ گئی شبنم
 مذاقِ جو رنگیں ہو تو پیدا رنگ و بو کر لے
 اگر منظور ہو تجھ کو خزاں نا آشنا رہنا
 جہانِ رنگ و بو سے، پہلے قطعِ آرزو کر لے
 اسی میں دیکھ، مضمحل ہے کمالِ زندگی تیرا
 جو تجھ کو زینتِ دامن کوئی آئینہ رُو کر لے



شیکسپیر

شفقِ	صبح	کو	دریا	کا	خرام	آئینہ
نعمہٴ	شام	کو	خاموشی	شام	آئینہ	آئینہ
برگِ	گل	آئینہٴ	عارضِ	زیبائے	بہار	آئینہ
شاہدِ	مے	کے	لیے	حجلہٴ	جام	آئینہ
حُسنِ	آئینہٴ	حق	اور	دل	آئینہٴ	حُسن
دلِ	انسان	کو	ترا	حُسنِ	کلام	آئینہ

ہے ترے فکرِ فلکِ رس سے کمالِ ہستی
 کیا تری فطرتِ روشن تھی مآلِ ہستی
 تجھ کو جب دیدہ دیدار طلب نے ڈھونڈا
 تابِ خورشید میں خورشید کو پنہاں دیکھا
 چشمِ عالم سے تو ہستی رہی مستور تری
 اور عالم کو تری آنکھ نے عُریاں دیکھا
 حَفِظِ اسرار کا فطرت کو ہے سودا ایسا
 رازداں پھر نہ کرے گی کوئی پیدا ایسا



میں اور تُو

نہ سلیقہ مجھ میں کلیم کا نہ قرینہ تجھ میں خلیل کا
 میں ہلاکِ جادوئے سامری، تُو قنیلِ شیوہِ آزری
 میں نوائے سوختہ در گلو، تو پریدہ رنگ، رمیدہ بُو
 میں حکایتِ غمِ آرزو، تُو حدیثِ ماتمِ دلبری
 مرا عیشِ غم، مرا شہدِ سم، مری بود ہم نفسِ عدم
 ترا دلِ حرم، گر و عجم، ترا دیں خریدہ کافرِی
 دمِ زندگیِ رمِ زندگی، غمِ زندگیِ سمِ زندگی
 غمِ رم نہ کر، سمِ غم نہ کھا کہ یہی ہے شانِ قلندری

تری خاک میں ہے اگر شرر تو خیالِ فقر و غنا نہ کر
 کہ جہاں میں نانِ شعیر پر ہے مدارِ قوتِ حیدری
 کوئی ایسی طرزِ طواف تُو مجھے اے چراغِ حرم بتا!
 کہ ترے پتنگ کو پھر عطا ہو وہی سرشتِ سمندری
 گلہ جفائے وفا نما کہ حرم کو اہلِ حرم سے ہے
 کسی بُتِ کدے میں بیاں کروں تو کہے صنم بھی 'ہری ہری'
 نہ ستیزہ گاہِ جہاں نئی نہ حریفِ پنچہ فگن نئے
 وہی فطرتِ اسدِ اللہی، وہی مرجی، وہی عنتری
 کرم اے شہِ عرب و عجم کہ کھڑے ہیں منظرِ کرم
 وہ گدا کہ تُو نے عطا کیا ہے جنھیں دماغِ سکندری



اسیری

ہے اسیری اعتبارِ افزا جو ہو فطرتِ بلند
 قطرہٴ نیساں ہے زندانِ صدف سے ارجمند
 مُشکِ اذفر چیز کیا ہے، اک لہو کی بوند ہے
 مُشکِ بن جاتی ہے ہو کر نافہٴ آہو میں بند
 ہر کسی کی تربیت کرتی نہیں قدرت، مگر
 کم ہیں وہ طائر کہ ہیں دام و قفس سے بہرہ مند

”شہپرِ زاغ و زغن در بندِ قید و صید نیست
 این سعادتِ قسمتِ شہباز و شاہیں کردہ اند“



دریوزہٴ خلافت

اگر ملک ہاتھوں سے جاتا ہے، جائے
 تو احکامِ حق سے نہ کر بے وفائی
 نہیں تجھ کو تاریخ سے آگہی کیا
 خلافت کی کرنے لگا تو گدائی
 خریدیں نہ جس کو ہم اپنے لہو سے
 مسلمان کو ہے ننگ وہ پادشائی
 ”مرا از شکستن چتاں عار ناید
 کہ از دیگران خواستن مومیائی“



ہمایوں

(مسٹر جسٹس شاہ دین مرحوم)

اے ہمایوں! زندگی تیری سراپا سوز تھی
 تیری چنگاری چراغِ انجمن افروز تھی

گرچہ تھا تیرا تنِ خاکی نزار و دردمند
 تھی ستارے کی طرح روشن تری طبعِ بلند
 کس قدر بے باک دل اس ناتواں پیکر میں تھا
 شعلہٴ گردوں نورد اک مُشتِ خاکستر میں تھا
 موت کی لیکن دلِ دانا کو کچھ پروا نہیں
 شب کی خاموشی میں جُز ہنگامہٴ فردا نہیں
 موت کو سمجھے ہیں غافلِ اختتامِ زندگی
 ہے یہ شامِ زندگی، صبحِ دوامِ زندگی



خضرِ راہ

شاعر

ساحلِ دریا پہ میں اک رات تھا مجھِ نظر
 گوشہٴ دل میں چُھپائے اک جہانِ اضطراب
 شبِ سکوت افزا، ہوا آسودہ، دریا نرم سیر
 تھی نظر حیراں کہ یہ دریا ہے یا تصویرِ آب
 جیسے گہوارے میں سو جاتا ہے طفلِ شیرخوار
 موجِ مضطر تھی کہیں گہرائیوں میں مستِ خواب

رات کے افسوں سے طائرِ آشیانوں میں اسیر
 انجمِ کمضو گرفتارِ طلسمِ ماہتاب
 دیکھتا کیا ہوں کہ وہ پیکِ جہاں پیا نضر
 جس کی پیری میں ہے مانندِ سحرِ رنگِ شباب
 کہ رہا ہے مجھ سے، اے جویائے اسرارِ ازل!
 چشمِ دل وا ہو تو ہے تقدیرِ عالم بے حجاب
 دل میں یہ سُن کر پیا ہنگامہٗ محشر ہوا
 میں شہیدِ جستجو تھا، یوں سخنِ گستر ہوا
 اے تری چشمِ جہاں میں پر وہ طوفاں آشکار
 جن کے ہنگامے ابھی دریا میں سوتے ہیں خמוש
 دکشتیِ مسکین، و 'جانِ پاک' و 'دیوارِ یتیم'
 علمِ موسیٰ بھی ہے تیرے سامنے حیرت فروش
 چھوڑ کر آبادیاں رہتا ہے تو صحرا نورد
 زندگی تیری ہے بے روز و شب و فردا و دوش
 زندگی کا راز کیا ہے، سلطنت کیا چیز ہے
 اور یہ سرمایہ و محنت میں ہے کیسا خروش
 ہو رہا ہے ایشیا کا خرقةٗ دیرینہ چاک
 نوجوانِ اقوامِ نو دولت کے ہیں پیرایہ پوش

گرچہ اسکندر رہا محرومِ آبِ زندگی
 فطرتِ اسکندری اب تک ہے گرمِ ناؤنوش
 بیچتا ہے ہاشمی ناموسِ دینِ مصطفیٰ
 خاک و نُخوں میں مل رہا ہے ترکمانِ سخت کوش
 آگ ہے، اولادِ ابراہیم ہے، نمرود ہے
 کیا کسی کو پھر کسی کا امتحاں مقصود ہے!

جوابِ حضر

صحراؤردی

کیوں تعجب ہے مری صحراؤردی پر تجھے
 یہ تگا پوئے دامدِ زندگی کی ہے دلیل
 اے رہینِ خانہ تُو نے وہ سماں دیکھا نہیں
 گونجتی ہے جب فضائے دشت میں بانگِ رحیل
 ریت کے ٹیلے پہ وہ آہو کا بے پروا خرام
 وہ حضر بے برگ و ساماں، وہ سفر بے سنگ و میل
 وہ نمودِ اخترِ سیماں پا ہنگامِ صُح
 یا نمایاں بامِ گردوں سے جبینِ جبریل
 وہ سکوتِ شامِ صحرا میں غروبِ آفتاب
 جس سے روشن تر ہوئی چشمِ جہاں بینِ خلیں

اور وہ پانی کے چشمے پر مقامِ کارواں
 اہلِ ایماں جس طرح جنت میں گردِ سلسبیل
 تازہ ویرانے کی سوائے محبت کو تلاش
 اور آبادی میں تو زنجیری کشت و خیل
 پختہ تر ہے گردشِ پیہم سے جامِ زندگی
 ہے یہی اے پیخبرِ رازِ دوامِ زندگی

زندگی

برتر از اندیشہٴ سُود و زیاں ہے زندگی
 ہے کبھی جاں اور کبھی تسلیمِ جاں ہے زندگی
 تو اسے پیمانہٴ امروز و فردا سے نہ ناپ
 جاوداں، پیہمِ دواں، ہر دمِ جواں ہے زندگی
 اپنی دُنیا آپ پیدا کر اگر زندوں میں ہے
 سرِ آدم ہے، ضمیرِ گنِ فکاں ہے زندگی
 زندگانی کی حقیقت کوہکن کے دل سے پوچھ
 جوئے شیر و تیشہ و سنگِ گراں ہے زندگی
 بندگی میں گھٹ کے رہ جاتی ہے اک جوئے کم آب
 اور آزادی میں بحرِ بے کراں ہے زندگی

آشکارا ہے یہ اپنی قوتِ تسخیر سے
 گرچہ اک مٹی کے پیکر میں نہاں ہے زندگی
 قلمِ ہستی سے تُو اُبھرا ہے مانندِ حباب
 اس زیاں خانے میں تیرا امتحاں ہے زندگی
 خام ہے جب تک تو ہے مٹی کا اک انبار تُو
 پختہ ہو جائے تو ہے شمشیرِ بے زہار تُو
 ہو صداقت کے لیے جس دل میں مرنے کی تڑپ
 پہلے اپنے پیکرِ خاکی میں جاں پیدا کرے
 پھونک ڈالے یہ زمین و آسمانِ مستعار
 اور خاکستر سے آپ اپنا جہاں پیدا کرے
 زندگی کی قوتِ پنہاں کو کر دے آشکار
 تا یہ چنگاری فروغِ جاوداں پیدا کرے
 خاکِ مشرق پر چمک جائے مثالِ آفتاب
 تا بدخشاں پھر وہی لعلِ گراں پیدا کرے
 سُوئے گردوں نالہ شبِ گیر کا بھیجے سفیر
 رات کے تاروں میں اپنے رازداں پیدا کرے
 یہ گھڑی محشر کی ہے، تُو عرصہٴ محشر میں ہے
 پیش کر غافل، عمل کوئی اگر دفتر میں ہے!

سلطنت

آبتاؤں ٹھجھ کو رمز آئیے 'اِنَّ الْمُلُوكَ'
 سلطنت اقوامِ غالب کی ہے اک جادوگری
 خواب سے بیدار ہوتا ہے ذرا محکوم اگر
 پھر سُلا دیتی ہے اُس کو حکمران کی ساحری
 جادوئے محمود کی تاثیر سے چشمِ ایاز
 دیکھتی ہے حلقہء گردن میں سازِ دلبری
 حُونِ اسرائیل آجاتا ہے آخر جوش میں
 توڑ دیتا ہے کوئی مُوسیٰ طلسمِ سامری
 سروری زیبا فقط اُس ذاتِ بے ہمتا کو ہے
 حکمران ہے اک وہی، باقی بُتانِ آزی
 از غلامی فطرتِ آزاد را رُسا مکن
 تا تراشی خواجہ ے از برہمن کافر تری
 ہے وہی سازِ گہن مغرب کا جمہوری نظام
 جس کے پردوں میں نہیں غیر از نوائے قیصری
 دیو استبداد جمہوری قبا میں پائے کوب
 تُو سمجھتا ہے یہ آزادی کی ہے نیلم پری
 مجلسِ آئین و اصلاح و رعایات و حقوق

طِبِّ مغرب میں مزے بیٹھے، اثرِ خوابِ آوری
 گرمیِ گفتارِ اعضائے مجالس، الاماں!
 یہ بھی اک سرمایہ داروں کی ہے جنگِ زرگری
 اس سرابِ رنگ و بو کو گُلستاں سمجھا ہے تُو
 آہ اے ناداں! قفس کو آشیاں سمجھا ہے تُو

سرمایہ و محنت

بندۂ مزدور کو جا کر مرا پیغام دے
 حضر کا پیغام کیا، ہے یہ پیامِ کائنات
 اے کہ تجھ کو کھا گیا سرمایہ دارِ حیلہ گر
 شاخِ آہُو پر رہی صدیوں تک تیری برات
 دستِ دولت آفریں کو مزد یوں ملتی رہی
 اہلِ ثروت جیسے دیتے ہیں غریبوں کو زکات
 ساحرِ الموط نے تجھ کو دیا برگِ حشیش
 اور تُو اے بے خبر سمجھا اسے شاخِ نبات
 نسل، قومیت، کلیسا، سلطنت، تہذیب، رنگ
 خواجگی نے خوب چُن چُن کے بنائے مُسکرات
 گٹِ مَرا ناداں خیالی دیوتاؤں کے لیے
 سکر کی لذت میں تُو لٹوا گیا نقدِ حیات

مکر کی چالوں سے بازی لے گیا سرمایہ دار
 انتہائے سادگی سے کھا گیا مزدور مات
 اُٹھ کہ اب بزمِ جہاں کا اور ہی انداز ہے
 مشرق و مغرب میں تیرے دور کا آغاز ہے
 بہتِ عالی تو دریا بھی نہیں کرتی قبول
 غنچے ساں غافل ترے دامن میں شبنم کب تک
 نعمتِ بیداریِ جمہور ہے سامانِ عیش
 قصہٴ خوابِ آورِ اسکندر و جم کب تک
 آفتابِ تازہ پیدا بطنِ گیتی سے ہوا
 آسماں! ڈوبے ہوئے تاروں کا ماتم کب تک
 توڑ ڈالیں فطرتِ انساں نے زنجیریں تمام
 دُوریِ جنت سے روتی چشمِ آدم کب تک
 باغبانِ چارہ فرما سے یہ کہتی ہے بہار
 زخمِ گل کے واسطے تدبیرِ مرہم کب تک
 کرمکِ ناداں! طوافِ شمع سے آزاد ہو
 اپنی فطرت کے تجلّی زار میں آباد ہو

دُنیاۓِ اسلام

کیا سُناتا ہے مجھے ٹُرک و عرب کی داستاں
 مجھ سے کچھ پنہاں نہیں اسلامیوں کا سوز و ساز
 لے گئے تثلث کے فرزند میراثِ خلیفہ
 نشتِ بنیادِ کلیسا بن گئی خاکِ حجاز
 ہوگئی رُسوا زمانے میں گُلاہِ لالہ رنگ
 جو سراپا ناز تھے، ہیں آج مجبورِ نیاز
 لے رہا ہے مے فروشانِ فرنگستاں سے پارس
 وہ مے سرکش حرارت جس کی ہے مینا گداز
 حکمتِ مغرب سے مِلّت کی یہ کیقیت ہوئی
 ٹکڑے ٹکڑے جس طرح سونے کو کر دیتا ہے گاز
 ہو گیا مانندِ آبِ ارزاں مسلمان کا لہو
 مُضطرب ہے تُو کہ تیرا دل نہیں دانائے راز
 گُفت رومی ”ہر پناے گُہنہ کا باداں کنند“

می ندانی ”اَوّل آں بنیاد را ویراں کنند“
 ”مُلک ہاتھوں سے گیا مِلّت کی آنکھیں کھل گئیں“
 حق ترا چشمے عطا کردست غافل در نگر

مومیائی کی گدائی سے تو بہتر ہے شکست
 مورِ بے پر! حاجتِ پیشِ سلیمانے مبر
 ربط و ضبطِ ملتِ بیضا ہے مشرق کی نجات
 ایشیا والے ہیں اس نکتے سے اب تک بے خبر
 پھر سیاست چھوڑ کر داخلِ حصارِ دیں میں ہو
 مُلک و دولت ہے فقطِ جِفظِ حرم کا اک ثمر
 ایک ہوں مسلم حرم کی پاسبانی کے لیے
 نیل کے ساحل سے لے کر تا بنجاکِ کاشغر
 جو کرے گا امتیازِ رنگ و نُحوں، مٹ جائے گا
 تَرکِ خرگاہی ہو یا اعرابی والا گھر
 نسل اگر مسلم کی مذہب پر مُقَدَم ہوگئی
 اُڑ گیا دُنیا سے تُو مانندِ خاکِ رہ گزر
 تا خلافت کی پنا دُنیا میں ہو پھر اُستوار
 لا کہیں سے دُھونڈ کر اسلاف کا قلب و جگر
 اے کہ نشناسی خفی را از جلی ہُشیار باش
 اے گرفتارِ اُبُکَر و علیٰ ہُشیار باش
 عشق کو فریاد لازم تھی سو وہ بھی ہو چکی
 اب ذرا دل تھام کر فریاد کی تاثیر دیکھ

تُو نے دیکھا سَطَوْتِ رِفْتَارِ دریا کا عروج
 موجِ مُضَطَّر کس طرح بنتی ہے اب زنجیر دیکھ
 عام حُریت کا جو دیکھا تھا خوابِ اسلام نے
 اے مسلمان آج تُو اُس خواب کی تعبیر دیکھ
 اپنی خاکستر سمندر کو ہے سامانِ وجود
 مر کے پھر ہوتا ہے پیدا یہ جہانِ پھر، دیکھ
 کھول کر آنکھیں مرے آئینہ گفتار میں
 آنے والے دور کی دُھندلی سی اک تصویر دیکھ
 آزمودہ فتنہ ہے اک اور بھی گردوں کے پاس
 سامنے تقدیر کے رُسوائیِ تدبیر دیکھ
 مسلمِ استی سینہ را از آرزو آباد دار
 ہر زماں پیش نظر، لَا يَخْلِفُ الْمِعَادُ دار



طلوعِ اسلام

دلیلِ صُحیحِ روشن ہے ستاروں کی تنکِ تابانی
 اُنُق سے آفتاب اُبھرا، گیا دورِ گراں خوابانی
 عَرُوقِ مُردہ مشرق میں نُحُونِ زندگی دوڑا
 سمجھ سکتے نہیں اس راز کو سینا و فارابی

مسلمانوں کو مسلمان کر دیا طوفانِ مغرب نے
تلاطم ہائے دریا ہی سے ہے گوہر کی سیرابی
عطا مومن کو پھر درگاہِ حق سے ہونے والا ہے
شکوہِ ترکمانی، ذہنِ ہندی، نطقِ اعرابی
اثر کچھ خواب کا عُجڑوں میں باقی ہے تو اے بلبل!
”نوا را تلخ تری زن چو ذوقِ نغمہ کم یابی“
تڑپِ صحنِ چمن میں، آشیاں میں، شاخساروں میں
جدا پارے سے ہو سکتی نہیں تقدیرِ سیمابی
وہ چشمِ پاک ہیں کیوں زینتِ برگستواں دیکھے
نظر آتی ہے جس کو مردِ غازی کی جگر تابی
ضمیرِ لالہ میں روشن چراغِ آرزو کر دے
چمن کے ذرے ذرے کو شہیدِ جستجو کر دے
سروشکِ چشمِ مسلم میں ہے نیساں کا اثر پیدا
خلیل اللہ کے دریا میں ہوں گے پھر گہر پیدا
کتابِ ملتِ بیضا کی پھر شیرازہ بندی ہے
یہ شاخِ ہاشمی کرنے کو ہے پھر برگ و بر پیدا
ربود آں ترکِ شیرازی دلِ تبریز و کابل را
صبا کرتی ہے بُوئے گل سے اپنا ہم سفر پیدا

اگر عثمانیوں پر کوہِ غم ٹوٹا تو کیا غم ہے
 کہ خونِ صد ہزار انجم سے ہوتی ہے سحر پیدا
 جہاں بانی سے ہے دُشوار تر کارِ جہاں بنی
 جگر خوں ہو تو چشمِ دل میں ہوتی ہے نظر پیدا
 ہزاروں سال نرگس اپنی بے نوری پہ روتی ہے
 بڑی مشکل سے ہوتا ہے چمن میں دیدہ و ر پیدا
 نوا پیرا ہو اے بلبل کہ ہو تیرے ترنم سے
 کبوتر کے تنِ نازک میں شاہیں کا جگر پیدا
 ترے سینے میں ہے پوشیدہ رازِ زندگی کہ دے
 مسلمان سے حدیثِ سوز و سازِ زندگی کہ دے
 خدائے لم یزل کا دستِ قدرتِ تو، زباں تو ہے
 یقیں پیدا کر اے غافل کہ مغلوبِ گُماں تو ہے
 پرے ہے چرخِ نیلی فام سے منزلِ مسلمان کی
 ستارے جس کی گردِ راہ ہوں، وہ کارواں تو ہے
 مکاں فانی، مکیں آنی، ازل تیرا، ابد تیرا
 خدا کا آخری پیغام ہے تو، جاوداں تو ہے
 حنا بندِ عروسِ لالہ ہے خونِ جگر تیرا
 تری نسبتِ براہیمی ہے، معماریِ جہاں تو ہے
 تری فطرتِ امیں ہے ممکناتِ زندگانی کی

جہاں کے جوہرِ مُضَمَّر کا گویا امتحان تو ہے
 جہاں آب و گل سے عالمِ جاوید کی خاطر
 نبوتِ ساتھ جس کو لے گئی وہ ارمغان تو ہے
 یہ نکتہ سرگزشتِ مِلّتِ بیضا سے ہے پیدا
 کہ اقوامِ زمینِ ایشیا کا پاسباں تو ہے
 سبقِ پھر پڑھ صداقت کا، عدالت کا، شجاعت کا

لیا جائے گا تجھ سے کام دنیا کی امامت کا
 یہی مقصودِ فطرت ہے، یہی رمزِ مسلمانی
 اُخوت کی جہاں گیری، محبت کی فراوانی
 بُتانِ رنگ و خوں کو توڑ کر مِلّت میں گم ہو جا
 نہ تُو رانی رہے باقی، نہ ایرانی نہ افغانی
 میانِ شاخساراں صحبتِ مرغِ چمن کب تک!
 ترے بازو میں ہے پروازِ شاہینِ قہستانی
 گمانِ آبادِ ہستی میں یقینِ مردِ مسلمان کا
 بیاباں کی شبِ تاریک میں قندیلِ رہبانی
 مٹایا قیصر و کسریٰ کے استبداد کو جس نے
 وہ کیا تھا، زورِ حیدر، فقرِ بُوذُر، صدقِ سلمانی
 ہوئے احرارِ مِلّتِ جاہدہ پیا کس تجمل سے
 تماشائیِ شگافِ در سے ہیں صدیوں کے زندانی

ثباتِ زندگی ایمانِ محکم سے ہے دنیا میں
 کہ المانی سے بھی پائندہ تر نکلا ہے ثورانی
 جب اس انگارہِ خاکی میں ہوتا ہے یقین پیدا
 تو کر لیتا ہے یہ بال و پرِ رُوحِ الامیں پیدا
 غلامی میں نہ کام آتی ہیں شمشیریں نہ تدبیریں
 جو ہو ذوقِ یقین پیدا تو کٹ جاتی ہیں زنجیریں
 کوئی اندازہ کر سکتا ہے اُس کے زورِ بازو کا!
 نگاہِ مردِ مومن سے بدل جاتی ہیں تقدیریں
 ولایت، پادشاہی، علمِ اشیا کی جہاں گیری
 یہ سب کیا ہیں، فقط اک نکتہٴ ایماں کی تفسیریں
 براہمی نظر پیدا مگر مشکل سے ہوتی ہے
 ہوس چھپ چھپ کے سینوں میں بنا لیتی ہے تصویریں
 تمیزِ بندہ و آقا فسادِ آدمیت ہے
 حذر اے چہرہ دستاں! سخت ہیں فطرت کی تعزیریں
 حقیقت ایک ہے ہر شے کی، خاکی ہو کہ نُوری ہو
 لہوِ خورشید کا ٹپکے اگر ذرے کا دل چیریں
 یقینِ محکم، عملِ پیہم، محبتِ فاتحِ عالم
 جہادِ زندگانی میں ہیں یہ مردوں کی شمشیریں

چہ باید مرد را طبع بلندے، مشرب نابے
 دلِ گرے، نگاہِ پاکِ بینے، جانِ بیتابے
 عقابِ شان سے جھپٹے تھے جو، بے بال و پر نکلے
 ستارے شام کے نُونِ شفق میں ڈوب کر نکلے
 ہوئے مدفونِ دریا زیرِ دریا تیرنے والے
 طمانچے موج کے کھاتے تھے جو، بن کر گہر نکلے
 غبارِ رہ گزر ہیں، کیمیا پر ناز تھا جن کو
 جینینِ خاک پر رکھتے تھے جو، اِکسیر گر نکلے
 ہمارا نرم رو قاصدِ پیامِ زندگی لایا
 خبر دیتی تھیں جن کو بجلیاں وہ بے خبر نکلے
 حرم رُسوا ہوا پیرِ حرم کی کم نگاہی سے
 جوانانِ تباری کس قدر صاحبِ نظر نکلے
 زمیں سے نُوریاں آسماں پرواز کہتے تھے
 یہ خاکی زندہ تر، پائندہ تر، تابندہ تر نکلے
 جہاں میں اہلِ ایماں صورتِ خورشید جیتے ہیں
 ادھر ڈوبے ادھر نکلے، ادھر ڈوبے ادھر نکلے
 یقیں افراد کا سرمایہ تعمیرِ مِلّت ہے
 یہی قوت ہے جو صورتِ گرِ تقدیرِ مِلّت ہے

تُو رازِ کن فکاں ہے، اپنی آنکھوں پر عیاں ہو جا
 خودی کا راز داں ہو جا، خدا کا ترجمان ہو جا
 ہوس نے کر دیا ہے ٹکڑے ٹکڑے نوعِ انساں کو
 اُحوت کا بیاں ہو جا، محبت کی زباں ہو جا
 یہ ہندی، وہ حُرّاسانی، یہ افغانی، وہ تُو رانی
 تُو اے شرمندہٴ ساحل! اُچھل کر بے کراں ہو جا
 غبارِ آلودہٴ رنگ و نسب ہیں بال و پر تیرے
 تُو اے مُرغِ حرم! اُڑنے سے پہلے پرفشاں ہو جا
 خودی میں ڈوب جا غافل! یہ سرِّ زندگانی ہے
 نکل کر حلقہٴ شام و سحر سے جاوداں ہو جا
 مَصافِ زندگی میں سیرتِ فولاد پیدا کر
 شبستانِ محبت میں حریر و پرنیاں ہو جا
 گزر جا بن کے سیلِ شندِ رو کوہ و بیاباں سے
 گلستاں راہ میں آئے تو جوئےِ نعمہ خواں ہو جا
 ترے علم و محبت کی نہیں ہے انتہا کوئی
 نہیں ہے تجھ سے بڑھ کر سازِ فطرت میں نوا کوئی
 ابھی تک آدمی صیدِ زبونِ شہریاری ہے
 قیامت ہے کہ انساں نوعِ انساں کا شکاری ہے

نظر کو خیرہ کرتی ہے چمک تہذیبِ حاضر کی
یہ صناعی مگر جھوٹے نگوں کی ریزہ کاری ہے
وہ حکمت ناز تھا جس پر خردمندانِ مغرب کو
ہوس کے پنجہٴ خونیں میں تیغِ کارزاری ہے
تدبیر کی فسوں کاری سے محکم ہو نہیں سکتا
جہاں میں جس تمدن کی پنا سرمایہ داری ہے
عمل سے زندگی بنتی ہے بخت بھی، جہنم بھی
یہ خاکی اپنی فطرت میں نہ ٹوری ہے نہ ناری ہے
خروشِ آموزِ بلبل ہو، گرہِ غنچے کی وا کر دے
کہ تُو اس گلستاں کے واسطے بادِ بہاری ہے
پھر اٹھی ایشیا کے دل سے چنگاریِ محبت کی
زمیں جولاں گہِ اطلسِ قبایینِ تباری ہے

بیا پیدا خریدارست جانِ ناتوانے را

”پس از مدّت گذار افقاد بر ما کاروانے را“

بیا ساقی نوائے مرغِ زار از شاخسار آمد
بہار آمد نگار آمد، نگار آمد قرار آمد
کشید ابر بہاری خیمہ اندر وادی و صحرا
صدائے آبتاراں از فرازِ کوهسار آمد

سرتِ گردم تو ہم قانونِ پیشین سازِ دہ ساقی
 کہ خیلِ نغمہ پردازاں قطارِ اندر قطار آمد
 کنار از زابداں برگیر و بیابانہ ساغر کش
 پس از مدّت ازیں شاخِ کہن بانگِ ہزار آمد
 بہ مشتاقاں حدیثِ خواجہٴ بدر و حنین آور
 تصرفِ ہاے پنہانش بچشمِ آشکار آمد
 دگر شاخِ خلیل از خونِ ما نمِ ناک می گردد
 ببازارِ محبتِ نقدِ ما کامل عیار آمد
 سرِ خاکِ شہیدے برگہاے لالہ می پاشم
 کہ خونش با نہالِ ملتِ ما سازگار آمد
 ”بیا تا گلِ بیفشانیم و مے در ساغر اندازیم
 فلک را سقف بشکافیم و طرحِ دیگر اندازیم“



غزلیات

اے بادِ صبا! کملی والے سے جا کہو پیغام مرا
قبضے سے اُمت بیچاری کے دیں بھی گیا، دنیا بھی گئی
یہ موج پریشاں خاطر کو پیغام لبِ ساحل نے دیا
ہے دُور وصالِ بحر ابھی، تُو دریا میں گھبرا بھی گئی!
عزت ہے محبت کی قائم اے قیس! حجابِ محمل سے
محمل جو گیا عزت بھی گئی، غیرت بھی گئی، لیا بھی گئی
کی ترک تگ و دو قطرے نے تو آبروئے گوہر بھی ملی
آوارگی فطرت بھی گئی اور کشمکشِ دریا بھی گئی
نکلی تو لبِ اقبال سے ہے، کیا جانے کس کی ہے یہ صدا
پیغامِ سکوں پہنچا بھی گئی، دل محفل کا تڑپا بھی گئی



یہ سرودِ قمری و بلبل فریبِ گوش ہے
باطنِ ہنگامہ آبادِ چمن خاموش ہے
تیرے پیانوں کا ہے یہ اے مے مغرب اثر
خندہ زن ساقی ہے، ساری انجمن بے ہوش ہے
دہر کے غم خانے میں تیرا پتا ملتا نہیں
جرم تھا کیا آفرینش بھی کہ تو رُوپوش ہے

آہ! دنیا دل سمجھتی ہے جسے، وہ دل نہیں
 پہلوئے انساں میں اک ہنگامہ خاموش ہے
 زندگی کی رہ میں چل، لیکن ذرا بیچ بیچ کے چل
 یہ سمجھ لے کوئی مینا خانہ بارِ دوش ہے
 جس کے دم سے دلی و لاہور ہم پہلو ہوئے
 آہ، اے اقبال! وہ بلبل بھی اب خاموش ہے



نالہ ہے بلبلِ شوریدہ ترا خام ابھی
 اپنے سینے میں اسے اور ذرا تھام ابھی
 پختہ ہوتی ہے اگر مصلحت اندیش ہو عقل
 عشق ہو مصلحت اندیش تو ہے خام ابھی
 بے خطر کود پڑا آتشِ نمرود میں عشق
 عقل ہے جو تماشائے لبِ بام ابھی
 عشق فرمودہ قاصد سے سبک گام عمل
 عقل سمجھی ہی نہیں معنی پیغام ابھی
 شیبوۂ عشق ہے آزادی و دہر آشوبی
 تو ہے رُتاری بُت خانہ ایام ابھی
 عذر پرہیز پہ کہتا ہے بگڑ کر ساتی
 ہے ترے دل میں وہی کاوشِ انجام ابھی

سعی پیہم ہے ترازوئے کم و کیفِ حیات
 تیری میزاں ہے شمارِ سحر و شام ابھی
 ابِ نیساں! یہ تنکِ بخشِ شبنم کب تک
 مرے گھسار کے لالے ہیں تہی جام ابھی
 بادہ گردانِ عجم وہ، عربی میری شراب
 مرے ساغر سے جھجکتے ہیں مے آشام ابھی
 خبر اقبال کی لائی ہے گلستاں سے نسیم
 تو گرفتار پھڑکتا ہے تہِ دام ابھی



پردہ چہرے سے اٹھا، انجمنِ آرائی کر
 چشمِ مہر و مہ و انجم کو تماشاوی کر
 تو جو بجلی ہے تو یہ چشمکِ پنہاں کب تک
 بے حجابانہ مرے دل سے شناسائی کر
 نفسِ گرم کی تاثیر ہے اعجازِ حیات
 تیرے سینے میں اگر ہے تو مسیحا کر
 کب تک طور پہ دریوزہ گری مثلِ کلیم
 اپنی ہستی سے عیاں شعلہٴ سینائی کر
 ہو تری خاک کے ہر ذرے سے تعمیرِ حرم
 دل کو بریگائے اندازِ کلیسائی کر

اس گلستاں میں نہیں حد سے گزرنا اچھا
 ناز بھی کر تو بہ اندازہٴ رعنائی کر
 پہلے خوددار تو مانندِ سکندر ہو لے
 پھر جہاں میں ہوس شوکتِ دارائی کر
 میل ہی جائے گی کبھی منزلِ لیلیٰ اقبال!
 کوئی دن اور ابھی بادیہ پیمائی کر



پھر بادِ بہار آئی، اقبالِ غزل خواں ہو
 غنچہ ہے اگر گل ہو، گل ہے تو گلستاں ہو
 تو خاک کی مٹھی ہے، اجزا کی حرارت سے
 برہم ہو، پریشاں ہو، وسعت میں بیاباں ہو
 تو جنسِ محبت ہے، قیمت ہے گراں تیری
 کم مایہ ہیں سوداگر، اس دلیں میں ارزاں ہو
 کیوں ساز کے پردے میں مستور ہو لے تیری
 تو نغمہٴ رنگیں ہے، ہر گوش پہ عریاں ہو
 اے رہو فرزانہ! رستے میں اگر تیرے
 گلشن ہے تو شبنم ہو، صحرا ہے تو طوفاں ہو
 ساماں کی محبت میں مضمّر ہے تنِ آسانی
 مقصد ہے اگر منزل، غارت گرِ ساماں ہو



کبھی اے حقیقتِ منظر! نظر آ لباسِ مجاز میں
 کہ ہزاروں سجدے تڑپ رہے ہیں مری جبینِ نیاز میں
 طربِ آشنائے خروش ہو، تُو نوا ہے محرمِ گوش ہو
 وہ سرود کیا کہ چُھپا ہوا ہو سکوتِ پردہ ساز میں
 تُو بچا بچا کے نہ رکھ اسے، ترا آئنے ہے وہ آئنے
 کہ شکستہ ہو تو عزیز تر ہے نگاہِ آئنے ساز میں
 دمِ طوفِ کرمکِ شمع نے یہ کہا کہ وہ اثرِ کہن
 نہ تری حکایتِ سوز میں، نہ مری حدیثِ گداز میں
 نہ کہیں جہاں میں اماں ملی، جو اماں ملی تو کہاں ملی
 مرے بُرمِ خانہ خراب کو ترے عفوِ بندہ نواز میں
 نہ وہ عشق میں رہیں گرمیاں، نہ وہ حُسن میں رہیں شوخیاں
 نہ وہ غزنوی میں تڑپ رہی، نہ وہ خم ہے زلفِ ایاز میں
 جو میں سر بسجده ہوا کبھی تو زمیں سے آنے لگی صدا
 ترا دل تو ہے صنمِ آشنا، تجھے کیا ملے گا نماز میں



تہ دام بھی غزلِ آشنا رہے طائرانِ چمن تو کیا
 جو نغاں دلوں میں تڑپ رہی تھی، نوائے زیرِ لبی رہی

ترا جلوہ کچھ بھی تسلیٰ دلِ ناصبور نہ کر سکا
 وہی گریہ سحری رہا، وہی آہ نیم شمی رہی
 نہ خدا رہا نہ صنم رہے، نہ رقیبِ دیر و حرم رہے
 نہ رہی کہیں اسدُ اللہی، نہ کہیں ابوہمی رہی
 مرا ساز اگرچہ ستم رسیدہ زخمہ ہائے عجم رہا
 وہ شہیدِ ذوقِ وفا ہوں میں کہ نوا مری عربی رہی

گرچہ	تُو	زندانی	اسباب	ہے
قلب	کو	لیکن	آزاد	رکھ
عقل	کو	تنقید	فرصت	نہیں
عشق	پر	اعمال	بنیاد	رکھ
اے	مسلمان!	ہر	گھڑی	پیشِ نظر
آیہ	لا	يُخَلَفُ	الْمِيْعَادُ	رکھ
یہ	'لسان	العصر'	کا	پیغام ہے
'ان	وعد	اللہ	'حق'	یاد رکھ'



ظریفانہ

مشرق میں اصول دین بن جاتے ہیں
 مغرب میں مگر مشین بن جاتے ہیں
 رہتا نہیں ایک بھی ہمارے پلے
 واں ایک کے تین تین بن جاتے ہیں

لڑکیاں پڑھ رہی ہیں انگریزی
 ڈھونڈ لی قوم نے فلاح کی راہ
 روشِ مغربی ہے مدِ نظر
 وضعِ مشرق کو جانتے ہیں گناہ
 یہ ڈراما دکھائے گا کیا سین
 پردہ اٹھنے کی منتظر ہے نگاہ

شیخ صاحب بھی تو پردے کے کوئی حامی نہیں
 مفت میں کالج کے لڑکے ان سے بدظن ہو گئے
 وعظ میں فرما دیا کل آپ نے یہ صاف صاف
 ”پروہ آخر کس سے ہو جب مرد ہی زن ہو گئے“

یہ کوئی دن کی بات ہے اے مردِ ہوش مند!
غیرت نہ تجھ میں ہو گی، نہ زن اوٹ چاہے گی
آتا ہے اب وہ دور کہ اولاد کے عوض
کونسل کی ممبری کے لیے ووٹ چاہے گی

تعلیمِ مغربی ہے بہت جُرأت آفریں
پہلا سبق ہے، بیٹھ کے کالج میں مار ڈینگ
بستے ہیں ہند میں جو خریدار ہی فقط
آغا بھی لے کے آتے ہیں اپنے وطن سے پیگ
میرا یہ حال، بُوٹ کی ٹو چاٹا ہوں میں
اُن کا یہ حکم، دیکھ! مرے فرش پر نہ ریگ
کہنے لگے کہ اُونٹ ہے بھدا سا جانور
اچھی ہے گائے، رکھتی ہے کیا نوک دار سینگ

کچھ غم نہیں جو حضرتِ واعظ ہیں تنگ دست
تہذیبِ نو کے سامنے سر اپنا خم کریں
ردِ جہاد میں تو بہت کچھ لکھا گیا
تردیدِ حج میں کوئی رسالہ رقم کریں

تہذیب کے مریض کو گولی سے فائدہ!
 دفعِ مرض کے واسطے پل پیش کیجیے
 تھے وہ بھی دن کہ خدمتِ استاد کے عوض
 دل چاہتا تھا ہدیہٴ دل پیش کیجیے
 بدلا زمانہ ایسا کہ لڑکا پس از سبق
 کہتا ہے ماسٹر سے کہ ”پل پیش کیجیے!“

انتہا بھی اس کی ہے؟ آخر خریدیں کب تک
 چھتریاں، رُومال، مفلر، پیرہن جاپان سے
 اپنی غفلت کی یہی حالت اگر قائم رہی
 آئیں گے غسلِ کابل سے، کفنِ جاپان سے

ہم مشرق کے مسکینوں کا دل مغرب میں جا اٹکا ہے
 واں کٹر سب بلوری ہیں یاں ایک پُرانا مٹکا ہے
 اس دور میں سب مٹ جائیں گے، ہاں! باقی وہ رہ جائے گا
 جو قائم اپنی راہ پہ ہے اور پٹکا اپنی ہٹ کا ہے
 اے شیخ و برہمن، سُنئے ہو! کیا اہلِ بصیرت کہتے ہیں
 گردوں نے کتنی بلندی سے ان قوموں کو دے پٹکا ہے

یا باہم پیار کے جلسے تھے، دستورِ محبت قائم تھا
یا بحث میں اُردو ہندی ہے یا قربانی یا جھٹکا ہے

”اصلِ شہود و شاہد و مشہود ایک ہے“
غالب کا قول سچ ہے تو پھر ذکرِ غیر کیا
کیوں اے جنابِ شیخ! سنا آپ نے بھی کچھ
کہتے تھے کعبے والوں سے کل اہلِ دیر کیا
ہم پوچھتے ہیں مسلمِ عاشقِ مزاج سے
اُلفتِ بُتوں سے ہے تو برہمن سے پیر کیا!

ہاتھوں سے اپنے دامنِ دُنیا نکل گیا
رُخصت ہوا دلوں سے خیالِ معاد بھی
قانونِ وقف کے لیے لڑتے تھے شیخِ جی
پوچھو تو، وقف کے لیے ہے جائداد بھی!

وہ مس بولی ارادہ خودکشی کا جب کیا میں نے
مہذب ہے تو اے عاشق! قدم باہر نہ دھر حد سے

نہ بُرأت ہے، نہ خنجر ہے تو قصدِ خودکشی کیسا
یہ مانا دردِ ناکامی گیا تیرا گزر حد سے
کہا میں نے کہ اے جانِ جہاں کچھ نقدِ دلوا دو
کرائے پر منگالوں گا کوئی افغان سرحد سے

ناداں تھے اس قدر کہ نہ جانی عرب کی قدر
حاصل ہوا یہی، نہ بچے مار پیٹ سے
مغرب میں ہے جہازِ بیاباں شُتر کا نام
تُرکوں نے کام کچھ نہ لیا اس فلیٹ سے

ہندوستان میں جزوِ حکومت ہیں کونسلیں
آغاز ہے ہمارے سیاسی کمال کا
ہم تو فقیر تھے ہی، ہمارا تو کام تھا
سیکھیں سلیقہ اب اُمرا بھی 'سوال' کا

ممبری امپیریل کونسل کی کچھ مشکل نہیں
ووٹ تو مل جائیں گے، پیسے بھی دلوائیں گے کیا؟

میرزا غالبِ حُدا بخشتے، بجا فرما گئے
 ”ہم نے یہ مانا کہ دلیٰ میں رہیں، کھائیں گے کیا؟“

دلیلِ مہر و وفا اس سے بڑھ کے کیا ہوگی
 نہ ہو حضور سے اُلفت تو یہ ستم نہ سہیں
 مُصر ہے حلقہ، کمیٹی میں کچھ کہیں ہم بھی
 مگر رضائے کلکٹر کو بھانپ لیں تو کہیں
 سُن تو لیجیے، لڑکوں کے کام آئے گی
 وہ مہربان ہیں اب، پھر رہیں، رہیں نہ رہیں
 زمین پر تو نہیں ہندیوں کو جا ملتی
 مگر جہاں میں ہیں خالی سمندروں کی تہیں
 مثالِ کشتی بے حسِ مطیعِ فرماں ہیں
 کہو تو بستہ ساحل رہیں، کہو تو بہیں

فرما رہے تھے شیخِ طریقِ عمل پہ وعظ
 کُفارِ ہند کے ہیں تجارت میں سخت کوش
 مُشرک ہیں وہ جو رکھتے ہیں مُشرک سے لین دین
 لیکن ہماری قوم ہے محرومِ عقل و ہوش

ناپاک چیز ہوتی ہے کافر کے ہاتھ کی
سُن لے، اگر ہے گوشِ مُسلمان کا حق نیوش
اک بادہ کش بھی وعظ کی محفل میں تھا شریک
جس کے لیے نصیحتِ واعظ تھی بارِ گوش
کہنے لگا ستم ہے کہ ایسے قیود کی
پابند ہو تجارتِ سامانِ خورد و نوش
میں نے کہا کہ آپ کو مشکل نہیں کوئی
ہندوستان میں ہیں کلمہ گو بھی مے فروش

دیکھئے چلتی ہے مشرق کی تجارت کب تک
شیشہ دیں کے عوض جام و سبُو لیتا ہے
ہے مداوائے جُونِ نشترِ تعلیمِ جدید
میرا سرجنِ رگِ ملت سے لہو لیتا ہے

گائے اک روز ہوئی اُونٹ سے یوں گرمِ سخن
نہیں اک حال پہ دنیا میں کسی شے کو قرار
میں تو بدنام ہوئی توڑ کے رسی اپنی
سُننتی ہوں آپ نے بھی توڑ کے رکھ دی ہے مہار

ہند میں آپ تو از رُوئے سیاست ہیں اہم
 ریل چلنے سے مگر دشتِ عرب میں بیکار
 کل تک آپ کو تھا گائے کی محفل سے حذر
 تھی لٹکتے ہوئے ہونٹوں پہ صدائے زہار
 آج یہ کیا ہے کہ ہم پر ہے عنایت اتنی
 نہ رہا آئینہٴ دل میں وہ دیرینہ غبار
 جب یہ تقریر سُنی اونٹ نے، شرما کے کہا
 ہے ترے چاہنے والوں میں ہمارا بھی شمار
 رشکِ صد غمزہ اُشتر ہے تری ایک گلیل
 ہم تو ہیں ایسی گلیلوں کے پُرانے بیمار
 ترے ہنگاموں کی تاثیر یہ پھیلی بن میں
 بے زبانوں میں بھی پیدا ہے مذاقِ گفتار
 ایک ہی بن میں ہے مدت سے بسیرا اپنا
 گرچہ کچھ پاس نہیں، چارا بھی کھاتے ہیں اُدھار
 گوسفند و شتر و گاو و پلنگ و خرنگ
 ایک ہی رنگ میں رنگیں ہوں تو ہے اپنا وقار
 باغباں ہو سبق آموز جو کیرنگی کا
 ہمزباں ہو کے رہیں کیوں نہ طیورِ گلزار

دے وہی جام ہمیں بھی کہ مناسب ہے یہی
 تو بھی سرشار ہو، تیرے رُفقا بھی سرشار
 ”دلِ حافظ بچہ ارزد بہ میس رنگیں کن
 وانگہش مست و خراب از رہ بازار بیار“

رات چھڑنے گے دیا مجھ سے
 ماجرا اپنی ناتمامی کا
 مجھ کو دیتے ہیں ایک بوند لہو
 صلہ شب بھر کی تشنہ کامی کا
 اور یہ بسوہ دار، بے زحمت
 پی گیا سب لہو اسامی کا

یہ آئیے نو، جیل سے نازل ہوئی مجھ پر
 گیتا میں ہے قرآن تو قرآن میں گیتا
 کیا خوب ہوئی آشتی شیخ و برہمن
 اس جنگ میں آخر نہ یہ ہارا نہ وہ جیتا
 مندر سے تو بیزار تھا پہلے ہی سے 'بدری'
 مسجد سے نکلتا نہیں، ضدی ہے مسیتا'

جان جائے ہاتھ سے جائے نہ ست
 ہے یہی اک بات ہر مذہب کا تت
 چٹے بٹے ایک ہی تھیلی کے ہیں
 ساہو کاری، بسوہ داری، سلطنت

مخت و سرمایہ دنیا میں صف آرا ہو گئے
 دیکھئے ہوتا ہے کس کس کی تمناؤں کا ٹون
 حکمت و تدبیر سے یہ فتنہ آشوب خیز
 ٹل نہیں سکتا، وَقَدْ كُنْتُمْ بِهٖ تَسْتَعْجِلُوْنَ،
 کھل گئے، یاجوج اور ماجوج کے لشکر تمام
 چشمِ مسلم دیکھ لے تفسیرِ حرفِ 'يُنْسِلُوْنَ'

شام کی سرحد سے رخصت ہے وہ رندِ لم یزل
 رکھ کے میخانے کے سارے قاعدے بالائے طاق
 یہ اگر سچ ہے تو ہے کس درجہ عبرت کا مقام
 رنگ اک پل میں بدل جاتا ہے یہ نیلی رواق
 حضرتِ کرزن کو اب فکرِ مداوا ہے ضرور
 حکمِ برداری کے معدے میں ہے دردِ لایطاق

وفدِ ہندوستان سے کرتے ہیں سرآغا خاں طلب
کیا یہ چورن ہے پئے ہضمِ فلسطین و عراق؟

تکرار تھی مزارع و مالک میں ایک روز
دونوں یہ کہ رہے تھے، مرا مال ہے زمیں
کہتا تھا وہ، کرے جو زراعت اُسی کا کھیت
کہتا تھا یہ کہ عقل ٹھکانے تری نہیں
پوچھا زمیں سے میں نے کہ ہے کس کا مال تُو
بولی مجھے تو ہے فقط اس بات کا یقین
مالک ہے یا مزارع شوریدہ حال ہے
جو زیرِ آسماں ہے، وہ دھرتی کا مال ہے

اُٹھا کر پھینک دو باہر گلی میں
نئی تہذیب کے انڈے ہیں گندے
الکشن، ممبری، کونسل، صدارت
بنائے خوب آزادی نے پھندے
میاں نجار بھی چھیلے گئے ساتھ
نہایت تیز ہیں یورپ کے رندے

کارخانے کا ہے مالکِ مَرَدِکِ ناکردہ کار
عیش کا پُتلا ہے، محنت ہے اسے ناسازگار
حکمِ حق ہے لَئِیْسَ لِلْإِنْسَانِ إِلَّا مَا سَعَى
کھائے کیوں مزدور کی محنت کا پھل سرمایہ دار

سُنَا ہے میں نے، کل یہ گفتگو تھی کارخانے میں
پُرانے جھونپڑوں میں ہے ٹھکانا دست کاروں کا
مگر سرکار نے کیا خوب کونسل ہال بنوایا
کوئی اس شہر میں تکیہ نہ تھا سرمایہ داروں کا

مسجد تو بنا دی شب بھر میں ایماں کی حرارت والوں نے
من اپنا پُرانا پاپی ہے، برسوں میں نمازی بن نہ سکا
کیا خوب امیر فیصل کو سَنَوَسِی نے پیغام دیا
تُو نام و نسب کا حجازی ہے پر دل کا حجازی بن نہ سکا
تر آنکھیں تو ہو جاتی ہیں، پر کیا لذت اس رونے میں
جب خُونِ جگر کی آمیزش سے اشکِ پیازی بن نہ سکا
اقبال بڑا اُپدیشک ہے من باتوں میں موہ لیتا ہے
گفتار کا یہ غازی تو بنا، کردار کا غازی بن نہ سکا

